



तीनपानी बाईपास रोड, ट्रॉन्सपोर्ट नगर के पीछे
उत्तराखण्ड मुक्त विश्वविद्यालय, हल्द्वानी, नैनीताल - 263139
फोन नं०. - 05946- 261122, 261123
टॉल फ्री न० 18001804025
Fax No.- 05946-264232, E-mail- info@uou.ac.in
<http://uou.ac.in>

अध्ययन बोर्ड (फरवरी-2020)

अध्यक्ष

कुलपति, उत्तराखण्ड मुक्त विश्वविद्यालय
हल्द्वानी

प्रोफेसर देवीप्रसाद त्रिपाठी

कुलपति, उत्तराखण्ड संस्कृत विश्वविद्यालय, हरिद्वार

प्रोफेसर एच.पी. शुक्ल (संयोजक)

निदेशक, मानविकी विद्याशाखा
उ०मु०वि०वि०, हल्द्वानी

प्रोफेसर विनय कुमार पाण्डेय

अध्यक्ष, ज्योतिष विभाग, काशी हिन्दू विश्वविद्यालय,
वाराणसी।

डॉ. नन्दन कुमार तिवारी

असिस्टेंट प्रोफेसर एवं समन्वयक, ज्योतिष विभाग
उत्तराखण्ड मुक्त विश्वविद्यालय, हल्द्वानी।

प्रोफेसर रामराज उपाध्याय

अध्यक्ष, पौरोहित्य विभाग, LBS, नई दिल्ली

पाठ्यक्रम सम्पादन एवं संयोजन

डॉ. नन्दन कुमार तिवारी

असिस्टेंट प्रोफेसर एवं समन्वयक, ज्योतिष विभाग
उत्तराखण्ड मुक्त विश्वविद्यालय, हल्द्वानी

इकाई लेखन

खण्ड

इकाई संख्या

डॉ. श्याम देव मिश्र

3

1,2,3

असिस्टेंट प्रोफेसर, ज्योतिष विभाग
राष्ट्रीय संस्कृत संस्थान, भोपाल परिसर, भोपाल (मध्यप्रदेश)

डॉ. नन्दन कुमार तिवारी

3/4

4,5,6 / 1,2,3,4,5,6

ज्योतिष विभाग एवं समन्वयक, ज्योतिष विभाग, उत्तराखण्ड मुक्त विश्वविद्यालय
हल्द्वानी, नैनीताल

कापीराइट @ उत्तराखण्ड मुक्त विश्वविद्यालय

प्रकाशन वर्ष - 2020

प्रकाशक - उत्तराखण्ड मुक्त विश्वविद्यालय, हल्द्वानी।

मुद्रक: -

ISBN No. -

नोट : सर्वाधिकार सुरक्षित। इस प्रकाशन का कोई भी अंश उत्तराखण्ड मुक्त विश्वविद्यालय की लिखित अनुमति लिए बिना मिनियोग्राफ अथवा किसी अन्य साधन से पुनः प्रस्तुत करने की अनुमति नहीं है।

MAJY-507 (द्वितीय सेमेस्टर)

पंचांग एवं मुहूर्त-02

अनुक्रम

तृतीय खण्ड – मुहूर्त विचार की आवश्यकता एवं संस्कार	पृष्ठ- 1
इकाई 1: मुहूर्त परिचय, पंचांग का शुभाशुभत्व विवेचन	2-20
इकाई 2: संस्कार परिचय एवं आवश्यकता	21-33
इकाई 3: गर्भाधान, सीमन्तोन्नयन, पुंसवन एवं नामकरण मुहूर्त	34-46
इकाई 4: कर्णवेध, अन्नप्राशन एवं चूडाकर्म मुहूर्त	47-57
इकाई 5: अक्षराम्भ, विद्यारम्भ, उपनयन एवं विवाह मुहूर्त	58-72
इकाई 6: वधूप्रवेश, द्विरागमन, गृहारम्भ, गृहप्रवेश एवं यात्रा मुहूर्त	73-92
चतुर्थ खण्ड - व्रत, पर्व एवं उत्सवों का धर्मशास्त्रीय निर्णय	पृष्ठ-93
इकाई 1: प्रतिपदा से पंचमी तिथि परक निर्णय	94-108
इकाई 2: षष्ठी से दशमी तिथि परक निर्णय	109-120
इकाई 3: एकादशी से पूर्णिमा/ अमावस्या तिथि परक निर्णय	121-138
इकाई 4: वारपरक व्रत का निर्णय	139-148
इकाई 5: नक्षत्र, योग एवं करण परक निर्णय	149-161
इकाई 6: श्राद्ध परिचय	162-172

एम.ए. ज्योतिष

(MAJY-20)

द्वितीय सेमेस्टर

तृतीय पत्र – पंचांग एवं मुहूर्त- 02

कोर्स कोड - MAJY- 507

खण्ड - 3

मुहूर्त विचार की आवश्यकता एवं संस्कार

इकाई - 1 मुहूर्त परिचय, पंचांग का शुभाशुभत्व विवेचन

इकाई की संरचना

- 1.1 प्रस्तावना
- 1.2 उद्देश्य
- 1.3 मुहूर्त परिचय
 - 1.3.1 तिथियों के शुभाशुभ स्वरूप
 - 1.3.2 तिथियों एवं वारों के संयोग से शुभ एवं अशुभ विचार
 - 1.3.3 तिथियों एवं नक्षत्रों के संयोग से शुभ एवं अशुभ का विचार
 - 1.3.4 तिथि, वार एवं नक्षत्रादि योगों द्वारा शुभ एवं अशुभ का विचार
- 1.4 शुभाशुभ योगों का विशेष विचार
 - 1.4.1 वार एवं नक्षत्र के संयोग से सर्वार्थ सिद्धि योग का विचार
 - 1.4.2 शुभाशुभ योग विचार का परिहार
- 1.5 सारांश
- 1.6 पारिभाषिक शब्दावली
- 1.7 बोध प्रश्नों के उत्तर
- 1.8 सन्दर्भ ग्रन्थ सूची
- 1.9 सहायक पाठ्यसामग्री
- 1.10 निबन्धात्मक प्रश्न

1.1 प्रस्तावना

प्रस्तुत इकाई एमएजेवाई -507 के तृतीय खण्ड की पहली इकाई से सम्बन्धित है। इस इकाई का शीर्षक है – मुहूर्त परिचय एवं पंचांग का शुभाशुभत्व विवेचना। इससे पूर्व की इकाईयों में आपने पंचांग एवं उनके विभिन्न अंगों का अध्ययन कर लिया है। अब आप इस इकाई में मुहूर्तों के बारे में तथा पंचांग के शुभाशुभत्व का अध्ययन करने जा रहे हैं।

मुहूर्त ज्योतिष शास्त्र का अभिन्न अंग है। विशेष रूप से इसका सम्बन्ध सीधे तौर पर जनमानस से है, क्योंकि समस्त धर्मकार्य, पर्व तथा उत्सवादि मुहूर्तों पर ही आधारित होते हैं।

इस इकाई में हम मुहूर्त की परिभाषा, सामान्य परिचय के साथ-साथ पंचांगों से सम्बन्धित शुभाशुभ तथ्यों को भी जानने का प्रयास करेंगे।

1.2 उद्देश्य

इस इकाई के अध्ययन के पश्चात् आप जान लेंगे कि

- मुहूर्त किसे कहते हैं।
- मुहूर्तों का ज्योतिषशास्त्र में क्या योगदान है।
- विभिन्न प्रकार के मुहूर्तों को समझा सकेंगे।
- पंचांग किसे कहते हैं।
- पंचांगों के शुभाशुभत्व को जान जायेंगे।

1.3 मुहूर्त परिचय

मुहूर्त विश्वोत्पादक काल भगवान के त्रुटि आदि कल्पान्त अनन्त अवयवों में एक महत्वपूर्ण अंग है। जिसके आधार पर ही विश्व के मानव समाज अपने-अपने कर्तव्य करते हैं तथा स्व-स्व प्रारब्ध और पुरुषार्थ के अनुसार उसका फल प्राप्त करते हैं। व्याकरणशास्त्रदृष्ट्या 'मुह' धातु में उर्त् प्रत्यय लगकर मुहूर्त शब्द की निष्पत्ति हुई है।

ज्योतिषशास्त्र (कालतन्त्र) में काल के अनेक अंग बताये गये हैं, जिनमें ५ अंगों की प्रधानता है। जैसा कि कहा गया है –

वर्ष मासो दिनं लग्नं मुहूर्तश्चेति पंचकम्।
कालस्यांगानि मुख्यानि प्रबलान्युत्तरोत्तरम्॥

पंचस्वेतेषु शुद्धेषु समयः शुद्ध उच्यते।
 मासो वर्षभवं दोषं हन्ति मासभवं दिनम्।।
 लग्नं दिनभवं हन्ति मुहूर्तः सर्वदूषणम्।
 तस्मात् शुद्धिर्मुहूर्तस्य सर्वकार्येषु शस्यते।।

अर्थात् पहला वर्ष, दूसरा मास, तीसरा दिन, चौथा लग्न और पाँचवाँ मुहूर्त, ये ५ काल के अंगों में प्रधान माने गये हैं। ये उत्तरोत्तर बली है। इन्हीं पाँच की शुद्धि से समय शुद्ध समझा जाता है। यदि मास शुद्ध हो तो अशुद्ध वर्ष का दोष नष्ट हो जाता है एवं दिन शुद्ध हो तो अशुद्ध मास का दोष नष्ट हो जाता है। इसी प्रकार लग्न शुद्धि से दिन का दोष तथा मुहूर्तशुद्धि से सभी दोष नष्ट हो जाते हैं। तैत्तिरीय ब्राह्मण में दिवस और रात्रि दोनों के मुहूर्त संज्ञक १५ विभाग बताये हैं। अथ यदाह –
 चित्रः केतुर्दाता प्रदाता सविता प्रसविताभिशास्तानुमन्तेति। एष एव तत्। एष ह्येव तेहो मुहूर्ताः। एष रात्रेः। (तै0ब्रा0 ३।१०।९)

उपर्युक्त अनुवाक उसी ब्राह्मण में एक ही अनुवाक में आये हैं। वे ये है –

चित्रः केतुः प्रभानाभात्संभान्। ज्योतिष्मा गूँ स्तेजस्वानातप गूँ स्तपन्निभिपतन्।
 रोचनो रोचमानः शोभनः शोभमानः कल्याणः॥

यहाँ प्रत्येक वाक्य में पाँच और सब मिलाकर १५ मुहूर्त हैं। ये मुहूर्त शुक्लपक्ष के हैं और निम्नलिखित १५ मुहूर्त शुक्लपक्ष की रात्रि के हैं।

दाता प्रदाताऽनन्दो मोदः प्रमोदः। आवेशन्निवेशयन् संवेशनः स गूँ शान्तः शान्तः। आभवन् प्रभवन् सम्भवन् सम्भूतो भूतः॥ (तै0 ब्रा0 ३।१०।१,२)

सविता प्रसविता दीप्तो दीपयन् दीप्यमानः। ज्वलन् ज्वलिता तपन् वितपन् सन्तपन्। रोचनो रोचमानः शुभूः शुभमानो वामः॥

ये कृष्णपक्ष के दिन के १५ मुहूर्तों के नाम हैं।

अभिशास्तानुमन्तानन्दो मोदः प्रमोदः। आसादयन् निषादयन् स गूँ सादनः स सन्नः सन्नः। आभूर्विभूः प्रभूः शंभूर्भुर्वः॥

ये कृष्णपक्ष की रात्रि के १५ मुहूर्तों के नाम हैं।

मास में ३० दिवस की भाँति अहोरात्र में ३० मुहूर्त माने गये होंगे। वेदोत्तरकालीन ग्रन्थों में मुहूर्त नामक ये विभाग तो हैं पर उपर्युक्त नाम नहीं है। मुहूर्तों के भिन्न-भिन्न अन्य भी बहुत से नाम हैं। एक मुहूर्त में १५ सूक्ष्म मुहूर्त माने गये हैं। कहा गया है –

अथ यदाहा इदानीं तदानीमिति। एष एव तत्। एष ह्येव ते मुहूर्तानां मुहूर्ताः। (तै0ब्रा0 ३।१०।१।९)

वे प्रतिमुहूर्त ये हैं –

इदानीं तदानीमेतर्हि क्षिप्रमजिरं आशुर्निमेष फणोद्रवन्नतिद्रवन् त्वर गूँ स्त्वरमाण आशुरशीयान्
जवः॥ (तै0 ब्रा0 ३।१०।१।४)

अहोरात्र को ६० घटी (२४ घण्टे) परिमित करके पूर्वाचार्यों ने विभिन्न देवताओं के द्वारा अधिकृत ३० मुहूर्तों की व्यवस्था की है। अतः प्रत्येक मुहूर्त २ घटयात्मक (४८ मिनट का) होता है। न्यूनाधिकत्व की स्थिति में दिनमान-रात्रिमान को पन्द्रह से विभाजित कर एक मुहूर्त काल ज्ञात किया जा सकता है।

मुहूर्त की परिभाषा –

‘मुहूर्तस्तु घटिकाद्वयम्’। अर्थात् दो घटी का एक मुहूर्त होता है। जगत में समस्त कार्यों हेतु मुहूर्त का विधान बतलाया गया है।

हमारे प्राचीन ऋषियों ने काल का सूक्ष्म निरीक्षण व परीक्षण करने पर यह निष्कर्ष निकाला कि प्रत्येक कार्य के लिये अलग-अलग काल खण्ड का अलग-अलग महत्व व गुण-धर्म है। अनुकूल समय पर कार्य करने पर सफलता होती है। यही दृष्टि व सूक्ष्म विचार मुहूर्तत्व का आधार स्तम्भ है। इसी कारण मुहूर्त की अनुकूलता का चयन कर लेने में भी आशा तो रहती ही है तथा हानि की सम्भावना भी नहीं है।

मुहूर्त की आवश्यकता –

मुहूर्तों का लोकव्यवहार में निकट का सम्बन्ध है। सम्प्रति भारतवर्ष में विवाहादि विभिन्न संस्कारों में मुहूर्तों की आवश्यकता होती है। भारतीय वैदिक सनातन परम्परा का निवर्हन करने वाले अथवा मानने वालों के लिए तो इसकी अत्यन्त आवश्यकता है। उनके लिए तो गर्भाधान से लेकर मृत्यु पर्यन्त अथवा यह कहना भी अतिशयोक्ति नहीं होगी कि मानव जीवन के आरम्भ से लेकर अन्त तक जीवन के प्रत्येक भाग में मुहूर्तों की आवश्यकता प्रतीत होती ही है। इसमें संशय नहीं। वर्तमान सामाजिक दृष्टि में केवल वैदिकधर्म ही नहीं, लिंगायत और जैन भी पद-पद पर मुहूर्त पूछते हैं। पारसी और मुसलमानों के भी कुछ कार्य मुहूर्तानुसार सम्पन्न होते हैं।

मुहूर्त का आधार –

विवाहादि सभी कार्यों में, ग्रहों के गोचर में, यात्रा में, सभी संस्कारों में सदैव नियमतः जन्मराशि अर्थात् जन्म चन्द्र राशि व नक्षत्र से ही विचार करना चाहिये। यदि जन्म समय अज्ञात हो तो प्रसिद्ध नाम से मुहूर्त देखना चाहिये। इसके अतिरिक्त नौकरी सम्बन्धी बातों में, सामाजिक व्यवहार में, आपसी रीति रिवाजों में, सामाजिक या समूहगत कार्यों में यथा देश, ग्राम या जिले की

उन्नति आदि के लिये किये जाने वाले सम्मिलित प्रयासों में, गृह में, नाम राशि अर्थात् प्रसिद्ध नाम से विचार करना चाहिये।

मनुष्य के हृदय में नित्य नई भावनायें एवं कल्पनाएँ जागृत होती रहती है वह उनकी परिपूर्ति के लिये सतत – प्रयत्नशील रहता है। कभी वह सिद्धार्थ हो जाता है, कभी नहीं भी। काल व कर्म की सार्थकता का एकमात्र पक्षपाती ज्योतिष शास्त्र ही है। अतः ज्योतिर्विज्ञान को इतरेतर शास्त्रों का दण्डनायक निर्णीत करना कोई अतिशयोक्ति न होगी। कहा भी गया है –

यथा शिखा मयूराणां नागानां मणयो यथा।

तद्वेदांगशास्त्राणां ज्योतिषं मूर्धनि स्थितम्॥

पूर्वाचार्यों ने मानवजीवन के विभिन्न करिष्यमाण कर्मों को विशिष्ट काल वेलाओं में विधिवत् कार्यान्वित करने का यत्र – तत्र निर्देश किया है। इन काल नियमन वचनों का विस्तृत अध्याय 'मुहूर्त' संज्ञक है।

अहोरात्र को 60 घटी परिमित ग्रहण करके यद्यपि पूर्वाचार्यों ने विभिन्न देवताओं के द्वारा अधिकृत 30 मुहूर्तों की व्यवस्था की है। अतः प्रत्येक मुहूर्त 2 घटयात्मक होता है। न्यूनाधिकत्व की स्थिति में दिनमान रात्रिमान को पन्द्रह से विभाजित कर एक मुहूर्त काल ज्ञात किया जा सकता है। विभिन्न मुहूर्तों के अधिष्ठाताओं के नाम निम्न चक्र में दिये गये हैं। साथ ही साथ चक्र में मुहूर्त स्वामियों के नक्षत्र भी वर्णित हैं। अतः जिस नक्षत्र में जो कार्य विहित है वह कार्य उसी नक्षत्र के मुहूर्त में करना विशेष फलदायक होता है।

दिवा मुहूर्त

मुहूर्त स्वामी	नक्षत्र
शिव	आर्द्रा
सर्प	आश्लेषा
पितर	मघा
वसु	धनिष्ठा
जल	पूर्वाषाढा
विश्वेदेवा	उत्तराषाढा
ब्रह्मा	अभिजित
ब्रह्मा	रोहिणी
इन्द्र	ज्येष्ठा

रात्रि मुहूर्त

मुहूर्त स्वामी	नक्षत्र
शिव	आर्द्रा
अजपाद	पूर्वाभाद्रपद
पू.षा.	रेवती
अश्विनी कुमार	अश्विनी
यम	भरणी
अग्नि	कृत्तिका
ब्रह्मा	रोहिणी
चन्द्र	मृग
अदिति	पुनर्वसु

इन्द्राग्नि	विशाखा	वृहस्पति	पुष्य
राक्षस	मूल	विष्णु	श्रवण
वरुण	शतभिषा	सूर्य	हस्त
अर्यमा	उत्तराफाल्गुनी	विश्वकर्मा	चित्रा
भग	पूर्वाफाल्गुनी	पवन	स्वाती

अभिजिन्मुहूर्त - यह दिन का अष्टम मुहूर्त है जो कि विजय मुहूर्त के नाम से प्रसिद्ध है।

‘अष्टमे दिवसस्याद्धे त्वभिजितसंज्ञकः क्षणः’ ॥ (ज्योतिस्तत्व)

सूर्य जब ठीक खमध्य में हो वह काल अर्थात् मध्याह्न में पौने बारह बजे से साढ़े बारह बजे तक का मध्यान्तर ‘अभिजिन्मुहूर्त’ कहलाता है।

पंचांग ज्योतिष शास्त्र का मेरूदण्ड माना जाता है। पंचांग में पाँच अंग प्रधान होते हैं – तिथि, वार, नक्षत्र, योग एवं करण। पंचांग में ज्योतिष शास्त्र के समस्त सार तत्व विद्यमान हैं। यहाँ हम आपके ज्ञानार्थ पंचांग के शुभाशुभत्व का विवेचन करने जा रहे हैं -

1.3.1 तिथियों के शुभाशुभ स्वरूप

तिथि क्या है? इस पर विचार करते हुये आचार्यों ने कहा है कि सूर्यचन्द्रयोः द्वादश अंशात्मक गत्यन्तरं नाम तिथिः। अर्थात् सूर्य एवं चन्द्रमा की १२ अंशात्मक गत्यन्तर का नाम ‘तिथि’ है। अपरं च – “एक- चन्द्रकलावृद्धिक्षयान्यतरावच्छिन्नः कालः तिथिः।” अर्थात् चन्द्रमा के एक-एक कला वृद्धि के अवच्छिन्न काल को तिथि कहा जाता है। इसके बारे में वृहद् ज्ञान आप इससे पूर्व के प्रकरण में प्राप्त कर चुके हैं। तिथियों की संख्या पन्द्रह है, जिनका नाम प्रतिपदा, द्वितीया, तृतीया, चतुर्थी, पंचमी, षष्ठी, सप्तमी, अष्टमी, नवमी, दशमी, एकादशी, द्वादशी, त्रयोदशी, चतुर्दशी, पूर्णिमा या अमावास्या है। ये दोनो तिथियां शुक्ल पक्ष एवं कृष्ण पक्ष की है। इनके शुभ एवं अशुभ के बारे में यह वचन मिलता है-

नन्दा च भद्रा च जया च रिक्ता पूर्णेति तिथ्यो अशुभमध्यशस्ता।

सितेऽसिते शस्तसमाधमाः स्युः सितज्ञभौमार्किगुरौ च सिद्धा॥ (मुहूर्तचिन्तामणिः

-शुभाशुभप्रकरण- 4)

इस श्लोक के अनुसार तिथियों को पांच भागों में बांटा गया है जिन्हें नन्दा, भद्रा, जया, रिक्ता एवं पूर्णा के नाम से जाना जाता है। नन्दा में प्रतिपदा, षष्ठी एवं एकादशी तिथियां, भद्रा में द्वितीया, सप्तमी एवं द्वादशी तिथियां, जया में तृतीया, अष्टमी एवं त्रयोदशी तिथियां, रिक्ता में चतुर्थी, नवमी एवं चतुर्दशी तिथियां तथा पूर्णा में पंचमी, दशमी एवं अमावास्या या पूर्णिमा तिथियां आती है। प्रत्येक पक्ष में ये

नन्दादि तिथियां तीन बार आती है। उसी को व्यक्त करते हुये कहा गया है कि शुक्ल पक्ष में प्रथम नन्दा इत्यादि तिथियां अशुभ, द्वितीय नन्दा इत्यादि तिथियां मध्य एवं तृतीय नन्दा इत्यादि तिथियां शुभ होती है। उसी प्रकार कृष्ण पक्ष में प्रथम नन्दा इत्यादि तिथियां शुभ, द्वितीय नन्दा इत्यादि तिथियां मध्य एवं तृतीय नन्दा आदि तिथियां अशुभ होती है।

शुक्रवार को नन्दा तिथि यानी प्रतिपदा, षष्ठी एवं एकादशी, बुधवार को भद्रा यानी द्वितीया, सप्तमी एवं द्वादशी तिथि, भौमवार को जया यानी तृतीया, अष्टमी एवं त्रयोदशी तिथि, शनिवार को रिक्ता यानी चतुर्थी, नवमी एवं चतुर्दशी तिथि तथा गुरुवार को पंचमी, दशमी, अमावास्या या पूर्णिमा तिथि सिद्ध योग प्रदान करती है अर्थात् इसमें कार्य का आरम्भ कार्य को सिद्ध दिलाने वाला होता है।

चन्द्रमा के पूर्ण या क्षीण होने से तिथियों में बलत्व या निर्बलत्व होता है। शुक्ल पक्ष में प्रतिपदा से पंचमी तक चन्द्रमा के क्षीण होने के कारण प्रथमावृत्ति की नन्दा इत्यादि तिथियां अशुभ है। षष्ठी से दशमी तक चन्द्रमा के मध्य यानी न पूर्ण न क्षीण होने से द्वितीयावृत्ति की नन्दा इत्यादि तिथियां मध्य मानी जाती है। ठीक इसी प्रकार तृतीयावृत्ति की नन्दादि तिथियां चन्द्रमा के पूर्ण होने के कारण शुभ कही गयी है।

अभ्यास प्रश्न – अ

बहुवैकल्पिक प्रश्न

1. १ घटी बराबर होता है –
क. २५ मिनट ख. २४ मिनट ग. ३० मिनट घ. १५ मिनट
2. काल के महत्वपूर्ण पाँच अंगों में नहीं है –
क. दिन ख. लग्न ग. मुहूर्त घ. नक्षत्र
3. मुहूर्त शब्द में कौन सा धातु है?
क. मुह ख. सम ग. दा घ. खर
4. निम्न में 'पूर्णा संज्ञक' तिथि है –
क. दशमी ख. चतुर्थी ग. तृतीया घ. नवमी
5. मघा नक्षत्र के स्वामी कौन है?
क. अग्नि ख. ब्रह्मा ग. पितर घ. विष्णु
6. एक मुहूर्त = ?
क. १ घटी ख. २ घटी ग. ३ घटी घ. ४ घटी

1.3.2 तिथियों एवं वारों के संयोग से शुभ एवं अशुभ विचार -

अब हम रवि इत्यादि वारों, तिथियों एवं नक्षत्रों के संयोग से शुभ एवं अशुभ कालों का विचार इस प्रकार करेंगे। अधोलिखित श्लोक को ध्यान पूर्वक पढ़ना चाहिये।

नन्दा भद्रा नन्दिकाख्या जया च रिक्ता भद्रा चैव पूर्णा मृताकार्कात्।

याम्यं त्वाष्ट्रं वैश्वदेवं धनिष्ठार्यम्णं ज्येष्ठान्त्यं रवेर्दग्धभं स्यात्॥ मुहूर्तचिन्तामणिः

शुभाशुभप्रकरणम्- 5

अर्थात् सूर्य आदि वारों में क्रम से नन्दा, भद्रा, नन्दा, जया, रिक्ता, भद्रा और पूर्णा तिथियां पड़ जाये तो अधम योग होता है। इसका मतलब रविवार को नन्दा यानी प्रतिपदा, षष्ठी एवं एकादशी तिथियां हो, सोमवार को भद्रा यानी द्वितीया, सप्तमी एवं द्वादशी तिथियां हो, भौमवार को नन्दा यानी प्रतिपदा, षष्ठी एवं एकादशी तिथियां हो, बुधवार को जया यानी तृतीया, अष्टमी एवं त्रयोदशी तिथियां हों, गुरुवार को रिक्ता यानी चतुर्थी, नवमी एवं चतुर्दशी तिथियां हों, शुक्रवार को भद्रा यानी द्वितीया, सप्तमी एवं द्वादशी तिथियां हो और शनिवार को पूर्णा यानी पंचमी, दशमी एवं अमावास्या या पूर्णिमा तिथियां आती हो तो मृत योग बन जाता है।

इसी प्रकार सूर्यादि वारों में क्रमशः भरणी आदि नक्षत्र हो अर्थात् रविवार को भरणी, सोमवार को चित्रा, मंगलवार को उत्तराषाढा, बुधवार को धनिष्ठा, बृहस्पतिवार को उत्तराफाल्गुनि, शुक्रवार को ज्येष्ठा और शनिवार को रेवती आ जाय तो दग्ध योग होता है। ये दोनों मृत्यु योग एवं दग्ध योग यात्रा में अत्यन्त निन्दित है। अन्य शुभ कार्य भी इनमें न किये जाय तो उत्तम होता है।

तिथियों और वारों से संबंधित शुभाशुभत्व पर विचार करते हुये ग्रन्थकार ने एक विचार और दिया है जिसका वर्णन मैं यहां अत्यन्त उचित समझता हूँ जो इस प्रकार है-

षष्ठ्यादितिथयो मन्दाद्विलोमं प्रतिपद् बुधे।

सप्तम्यर्के धमाः षष्ठ्याद्यामाश्च रदधावने॥

इस श्लोक की व्याख्या करते हुये बतलाया गया है कि षष्ठी आदि क्रम से तिथियों और शनि आदि उलटे वारों के योग से क्रकच नामक अधम योग होता है। जैसे शनिवार को षष्ठी, शुक्रवार को सप्तमी, गुरुवार को अष्टमी, बुधवार को नवमी, भौमवार को दशमी, सोमवार को एकादशी और रविवार को द्वादशी हो जाय तो क्रकच नाम का कुयोग होता है। यह कुयोग दिन एवं तिथि के संयोग से तेरह बनने के कारण हो रहा है। जैसे शनिवार का मतलब सात एवं षष्ठी तिथि का मतलब छ, दोनों को जोड़ने से तेरह हो रहा है जिसके कारण क्रकच नामक योग बन रहा है। एक और उदाहरण समझ लेने से यह बात पूरी तरह दिमाग में बैठ जायेगी जैसे भौमवार और दशमी, इसमें भौमवार की संख्या तीन है,

दशमी की दश संख्या को इसमें जोड़ने से तेरह हो रहा है जिसके कारण यह योग लग रहा है। इसके साथ ही ज्योतिष शास्त्र में यह बतलाया गया है कि बुधवार को प्रतिपदा तथा रविवार को सप्तमी हो तो संवर्तक नाम का कुयोग होता है। इसे शुभ नहीं माना गया है। इसके अतिरिक्त दग्धादि योगों की चर्चा करते हुये बतलाया गया है कि-

सूर्येशपंचाग्निरसाष्टनन्दा वेदांगसप्ताश्विगजांकशैलाः।

सूर्यांगसप्तोरगगोदिगीशा दग्धा विषाख्याश्च हुताशनश्च॥

सूर्यादिवारे तिथयोभवन्ति मघाविशाखाशिवमूलवन्दिः।

ब्राह्मं करोर्काद्यमघण्टकाश्च शुभे विवजर्या गमने त्ववश्यम्॥

अर्थात् रविवार को द्वादशी, सोमवार को एकादशी, मंगलवार को पंचमी, बुधवार को तृतीया, बृहस्पतिवार को षष्ठी, शुक्रवार को अष्टमी एवं शनिवार को नवमी पड़ जाय तो दग्ध योग होता है।

रविवार को चतुर्थी, सोमवार को षष्ठी, मंगलवार को सप्तमी, बुधवार को द्वितीया, बृहस्पतिवार को अष्टमी, शुक्रवार को नवमी एवं शनिवार को सप्तमी पड़ जाय तो विष नामक योग होता है।

रविवार को द्वादशी, सोमवार को षष्ठी, मंगलवार को सप्तमी, बुधवार को अष्टमी, बृहस्पतिवार को नवमी, शुक्रवार को दशमी एवं शनिवार को एकादशी पड़ जाय तो हुताशन योग होता है।

रविवार को मघा, सोमवार को विशाखा, मंगलवार को आर्द्रा, बुधवार को मूल, बृहस्पतिवार को कृत्तिका, शुक्रवार को रोहिणी एवं शनिवार को हस्त नक्षत्र आ जाय तो यमघण्ट नामक योग होता है। उक्त चारों योग समस्त शुभ कार्यों में वर्जित बतलाये गये हैं। विशेष कर यात्रा में तो अवश्य ही त्याज्य है।

1.3.3 तिथियों एवं नक्षत्रों के संयोग से शुभ एवं अशुभ का विचार

तिथियों एवं नक्षत्रों के मिलन शुभ एवं अशुभ का विचार हम इस प्रकार करते हैं-

तथा निन्द्यं शुभे सार्षं द्वादश्यां वैश्वमादिमे।

अनुराधा तृतीयायां पंचम्यां पित्र्यभं तथा।

त्र्युत्तराश्च तृतीयायामेकादश्यां च रोहिणी।

स्वाती चित्रे त्रयोदश्यां सप्तम्यां हस्तराक्षसे।

नवम्यां कृत्तिकाष्टाम्यां पूभा षष्ठ्यां च रोहिणी॥

इसका अर्थ करते हुये बतलाया गया है कि द्वादशी तिथि में आश्लेषा, प्रतिपदा तिथि में उत्तराषाढा, द्वितीया तिथि में अनुराधा, पंचमी में मघा, तृतीया में तीनों उत्तरा यानी उत्तराफाल्गुनी,

उत्तराषाढा, उत्तराभाद्रपदा, एकादशी में रोहिणी, त्रयोदशी में स्वाती और चित्रा, सप्तमी में हस्त एवं मूल, नवमी में कृत्तिका, अष्टमी में पूर्वाभाद्रपदा और षष्ठी में रोहिणी पड़े तो निन्द्य योग होता है। इनमें शुभ कार्य करना वर्जित माना गया है। नक्षत्रों का मासों से संबंध करके भी शुभ एवं अशुभ का विचार किया गया है-

**कदास्रभे त्वाष्ट्रवायू विश्वेज्यौ भगवासवौ।
वैश्वस्रुति पाशिपौष्णे अजपादग्निपित्र्यभे॥
चित्राद्वीशौ शिवाश्व्यर्काः श्रुतिमूले यमेन्द्रभे।
चैत्रादिमासे शून्याख्यास्तारा वित्तविनाशदाः॥**

इसका अर्थ करते हुये बतलाया गया है कि चैत्रमास में रोहिणी एवं अश्विनी नक्षत्र, वैशाख मास में चित्रा एवं स्वाती नक्षत्र, ज्येष्ठ मास में उत्तराषाढा एवं पुष्य नक्षत्र, आषाढ में पूर्वाफाल्गुनि एवं धनिष्ठा नक्षत्र, श्रावण में उत्तराषाढा एवं श्रवण नक्षत्र, भाद्रपद में शतभिषा एवं रेवती नक्षत्र, आश्विन में पूर्वाभाद्रपदा नक्षत्र, कार्तिक में कृत्तिका एवं मघा नक्षत्र, मार्गशीर्ष में चित्रा एवं विशाखा नक्षत्र, पौष में आर्द्रा एवं अश्विनी नक्षत्र, माघ में श्रवण एवं मूल नक्षत्र, फाल्गुन में भरणी एवं ज्येष्ठा नक्षत्र मास शून्य नक्षत्र कहे गये हैं। इनमें शुभ कार्य करने से कर्ता के धन का नाश होता है।

इसी प्रकार राशियों के शून्यता का भी वर्णन मिलता है। यथा-

**घटो झषो गौर्मिथुनं मेषकन्यालितौलिनः।
धनुः कर्को मृगः सिंहश्चैत्रादौ शून्यराशयः॥**

अर्थात् चैत्र मास में कुम्भ, वैशाख में मीन, ज्येष्ठ में वृष, आषाढ में मिथुन, श्रावण में मेष, भाद्रपद में कन्या, आश्विन में वृश्चिक, कार्तिक में तुला, मार्गशीर्ष में धनु, पौष में कर्क, माघ में मकर और फाल्गुन में सिंह ये राशियां शून्य मानी गयी है। इनमें शुभ कार्य करने से कर्ता के वंश और धन दोनों का विनाश होता है।

इसी प्रकार पंचांग में तिथियों एवं लग्नों के संयोग से भी शुभ एवं अशुभ का विचार इस प्रकार किया गया है-

**पक्षादितस्त्वोजतिथौ घटैणौ मृगेन्द्रनक्रौ मिथुनांगने च।
चापेन्दुभे कर्कहरी हयान्त्यौ गोन्त्यौ च नेष्टे तिथिशून्यलग्ने॥**

शुक्ल एवं कृष्ण दोनों पक्षों में प्रतिपदा से लेकर विषम तिथियों में क्रम से प्रतिपदा में तुला एवं मकर, तृतीया में सिंह और मकर, पंचमी में मिथुन और कन्या, सप्तमी में धनु एवं कर्क, नवमी में कर्क और सिंह, एकादशी में धनु और मीन, त्रयोदशी में वृष और मीन शून्य लग्न है। इनमें कोई शुभकार्य करना

उचित नहीं है।

1.3.4 तिथि, वार एवं नक्षत्रादि योगों द्वारा शुभ एवं अशुभ का विचार

इसमें तिथि, वारों एवं नक्षत्रों तीनों का संयोग पाया जाता है। इन तीनों के संयोगों के आधार पर अशुभ एवं शुभ फलों का विचार करते हैं-

वर्जयेत् सर्वकार्येषु हस्तार्कं पंचमी तिथौ।

भौमाश्विनीं च सप्तम्यां षष्ट्यां चन्द्रैन्दवं तथा।

बुधानुराधामष्टम्यां दशम्यां भृगुरेवतीम्।

नवम्यां गुरुपुष्यं चैकादशम्यां शनिरोहिणीम्॥

इसके अर्थ का प्रतिपादन करते हुये कहा गया है कि पंचमी तिथि में रविवार और हस्त नक्षत्र हो, सप्तमी तिथि में भौमवार और अश्विनी नक्षत्र हो, षष्ठी में सोमवार एवं मृगशिरा नक्षत्र हो, अष्टमी में बुधवार और अनुराधा नक्षत्र हो, दशमी में शुक्रवार एवं रेवती नक्षत्र हो, नवमी में गुरुवार एवं पुष्य नक्षत्र हो और एकादशी में शनिवार एवं रोहिणी नक्षत्र हो तो इन्हें समस्त शुभ कार्यों में त्याग कर देना चाहिये।

यद्यपि यहाँ नक्षत्र एवं वार के योग से शुभ योग होते हैं, तथापि तिथियों के योग से निषिद्ध योग होता जाता है। इसी को मधुसर्पिष योग भी कहते हैं। महर्षि वसिष्ठ ने दूसरे प्रकार का मधु सर्पिष योग कहा है जिसको हालाहल योग भी कहा गया है।

नक्षत्रों एवं वारों के योग से कुछ विशिष्ट कार्यों को करने के लिये विवर्जित किया गया है जो इस प्रकार हैं-

गृहप्रवेशे यात्रायां विवाहे च यथाक्रमम्।

भौमाश्विनीं शनौ ब्राह्मं गुरौ पुष्यं विवर्जयेत्।

यहाँ पर जिन योगों की चर्चा की गयी है वे योग सिद्ध योग बनाते हैं लेकिन कुछ विशेष कार्य हेतु इन योगों को वर्जित किया गया है। गृह प्रवेश में भौमवार एवं अश्विनी नक्षत्र का संयोग त्याग देना चाहिये। यात्रा में शनिवार एवं रोहिणी नक्षत्र के संयोग को त्याग देना चाहिये। विवाह में गुरुवार एवं पुष्य नक्षत्र के संयोग को त्याग देना चाहिये।

विशेष- भौमाश्विनी, शनिरोहिणी और गुरुपुष्य ये तीनों सिद्धि योग हैं। तथापि गृहप्रवेश में भौमवार निषिद्ध है, अश्विनी नक्षत्र भी विहित नहीं है। अतः सिद्ध योग होते हुये भी गृहप्रवेश में त्याज्य है। वसिष्ठ एवं राजमार्तण्ड के अनुसार यात्रा में शनिवार निन्द्य माना गया है। अतः रोहिणी के योग से सिद्ध योग होते हुये भी यात्रा में त्याज्य है। गुरुपुष्य योग कामुकता का वर्धक होने से विवाह में निषिद्ध माना गया है।

सभी प्रकार के कार्यों में अधोलिखित योगों को त्याज्य माना है-

जन्मर्क्षमासतिथयोव्यतिपातभद्रा वैधृत्यमापितृदिनानितिथिक्षयर्द्धी।
न्यूनाधिमासकुलिकप्रहरार्द्धपातविष्कम्भवज्रघटिकात्रयमेववर्ज्यम्।
परिधार्द्ध पंच शूले षट् च गण्डातिगण्डयोः
व्याघाते नवनाड्यश्च वर्ज्याः सर्वेषु कर्मसु॥

अर्थात् जन्म नक्षत्र, जन्म मास, जन्म तिथि, व्यतिपात, भद्रा, वैधृति, अमावास्या, पितृ घात दिन, तिथि का क्षय दिन, तिथि वृद्धि वाला दिन, न्यून मास, अधिक मास, कुलिक योग, अर्द्धयाम, पात, विष्कम्भ योग और वज्र योग की तीन घटी, परिघ योग का आधा, शूलयोग की पाँच घटी, गण्ड एवं अतिगण्ड योग की छः छः घटी एवं व्याघात योग की नव घटी सभी प्रकार के शुभ कार्यों हेतु वर्जित की गयी है।

विशेष- जन्म नक्षत्र एवं जन्म मास उपनयन में शुभ होता है।

दूसरे दूसरे गर्भ से उत्पन्न बालक बालिकाओं का विवाह उत्तम है।

नारद संहिता के अनुसार पट्टबन्धन, मुण्डन, अन्नप्राशन, व्रतबन्ध इन कार्यों में जन्मर्क्ष शुभ माना गया है। बहुत से कार्यों में जन्म की तारा शुभ कही गयी है।

1.4 शुभाशुभ योगों का विशेष विचार-

इस प्रकरण में पंचांग के अनुसार शुभ अशुभ फलों के विशेष विचार किये जायेंगे। इसका ज्ञान शुभ अशुभ फलों के जानने हेतु अतयावश्यक बतलाया गया है।

1.4.1 वार एवं नक्षत्र के संयोग से सर्वार्थ सिद्धि योग का विचार-

सर्वार्थसिद्धि योग एक ऐसा योग है जिसमें कार्य करने से सभी प्रकार के उद्देश्यों की पूर्ति होती है। आइये विचार करें कि सर्वार्थ सिद्धि योग कैसे बनता है। इस सन्दर्भ में अधोलिखित श्लोक मिलता है-

सूर्येर्कमूलोत्तरपुष्यदास्रं चन्द्रे श्रुतिब्राह्मशशीज्यमैत्रम्।
भौमेश्व्यहिर्बुध्न्यकृशानुसार्पं ज्ञे ब्राह्ममैत्रार्ककृशानुचान्द्रम्।
जीवेन्त्यमैत्राश्व्यदितिज्यधिष्णयं शुक्रेन्त्यमैत्राश्व्यदितिश्रवोभम्।
शनौ श्रुतिब्राह्मसमीरभानि सर्वार्थसिद्ध्यै कथितानि पूर्वैः।

इसका अर्थ करते हुये बतलाया गया है कि रविवार को अर्क यानी हस्त नक्षत्र, मूल नक्षत्र, उत्तर यानी उत्तराफाल्गुनि, उत्तराषाढा, उत्तराभाद्रपदा, पुष्य और अश्विनी ये सात नक्षत्र हो तो सर्वार्थ सिद्धि योग होता है।

सोमवार को श्रुति यानी श्रवण, ब्राह्म यानी रोहिणी, शशी यानी मृगशिरा, इज्य यानी पुष्य, और मैत्र यानी अनुराधा ये पाँच नक्षत्र हो तो सर्वार्थ सिद्धि योग होता है।

मंगलवार को अश्व यानी अश्विनी, अहिर्बुध्न्य यानी उत्तराभाद्रपदा, कृशानु यानी कृत्तिका तथा सार्प यानी आश्लेषा ये चार नक्षत्र मिल जाय तो सर्वार्थ सिद्धि योग होता है।

बुधवार को ब्राह्म यानी रोहिणी, मैत्र यानी अनुराधा, अर्क यानी हस्त, कृशानु अर्थात् कृत्तिका, और चान्द्रं यानी मृगशिरा ये पाँच नक्षत्र हो तो सर्वार्थ सिद्धि योग बनता है।

बृहस्पतिवार को अन्त्य यानी रेवती, मैत्र यानी अनुराधा, अश्व यानी अश्विनी, अदिति यानी पुनर्वसु, इज्य यानी पुष्य, धिष्ण्य यानी नक्षत्र हो तो सर्वार्थ सिद्धि योग होता है।

शुक्रवार को अन्त्य यानी रेवती, मैत्र यानी अनुराधा, अश्व अर्थात् अश्विनी, अदिति यानी पुनर्वसु, और श्रव यानी श्रवण नक्षत्र हो तो सर्वार्थ सिद्धि योग बनता है।

शनिवार को श्रुति यानी श्रवण, ब्राह्म यानी रोहिणी, समीर यानी स्वाती, भानि अर्थात् नक्षत्राणि अर्थात् ये नक्षत्र पाये जाते हों तो उस दिन सर्वार्थ सिद्धि योग बन रहा है ऐसा कहा जा सकता है।

इसी प्रकार उत्पात, मृत्यु, काण एवं सिद्ध योग का विचार इस प्रकार किया गया है-

द्वीशात्तोयाद्वासवात्पौष्णभाच्च ब्राह्मात्पुष्यादर्यमर्क्षाद्युगर्क्षैः।

स्यादुत्पातो मृत्यु काणौ च सिद्धिवरिकाद्ये तत्फलं नामतुल्यम्।

इसका अर्थ करते हुये बतलाया गया है कि अर्काद्ये यानी सूर्यवार को विशाखा नक्षत्र से चार - चार नक्षत्र क्रमशः उत्पात, मृत्यु , काण एवं सिद्ध योग को देने वाले कहे गये है। यानी रविवार को विशाखा नक्षत्र हो तो उत्पात योग, अनुराधा नक्षत्र हो तो मृत्यु योग, ज्येष्ठा नक्षत्र हो तो काण योग एवं मूल नक्षत्र हो तो सिद्ध योग बनता है। ये अपने नाम के अनुसार व्यक्ति को फल प्रदान करते हैं।

सोमवार को तृतीया यानी पूर्वाषाढा नक्षत्र से चार-चार नक्षत्र क्रमशः उत्पात, मृत्यु , काण एवं सिद्ध योग को देने वाले कहे गये है। यानी सोमवार को पूर्वाषाढा नक्षत्र हो तो उत्पात योग, उत्तराषाढा नक्षत्र हो तो मृत्यु योग, अभिजित् नक्षत्र हो तो काण योग एवं श्रवण नक्षत्र हो तो सिद्ध योग बनता है। ये अपने नाम के अनुसार व्यक्ति को फल प्रदान करते है।

मंगलवार को धनिष्ठा नक्षत्र से चार-चार नक्षत्र क्रमशः उत्पात, मृत्यु , काण एवं सिद्ध योग को देने वाले कहे गये हैं। यानी मंगलवार को धनिष्ठा नक्षत्र हो तो उत्पात योग, शतभिषा नक्षत्र हो तो मृत्यु योग, पूर्वाभाद्रपदा नक्षत्र हो तो काण योग एवं उत्तराभाद्रपदा नक्षत्र हो तो सिद्ध योग बनता है। ये अपने नाम के अनुसार व्यक्ति को फल प्रदान करते है।

बुधवार को रेवती नक्षत्र से चार-चार नक्षत्र क्रमशः उत्पात, मृत्यु , काण एवं सिद्ध योग को देने वाले

कहे गये हैं। यानी बुधवार को रेवती नक्षत्र हो तो उत्पात योग, अश्विनी नक्षत्र हो तो मृत्यु योग, भरणी नक्षत्र हो तो काण योग एवं कृत्तिका नक्षत्र हो तो सिद्ध योग बनता है। ये अपने नाम के अनुसार व्यक्ति को फल प्रदान करते हैं।

वृहस्पतिवार को रोहिणी नक्षत्र से चार-चार नक्षत्र क्रमशः उत्पात, मृत्यु, काण एवं सिद्ध योग को देने वाले कहे गये हैं। यानी गुरुवार को रोहिणी नक्षत्र हो तो उत्पात योग, मृगशिरा नक्षत्र हो तो मृत्यु योग, आर्द्रा नक्षत्र हो तो काण योग एवं पुनर्वसु नक्षत्र हो तो सिद्ध योग बनता है। ये अपने नाम के अनुसार व्यक्ति को फल प्रदान करते हैं।

शुक्रवार को पुष्य नक्षत्र से चार-चार नक्षत्र क्रमशः उत्पात, मृत्यु, काण एवं सिद्ध योग को देने वाले कहे गये हैं। यानी शुक्रवार को पुष्य नक्षत्र हो तो उत्पात योग, आश्लेषा नक्षत्र हो तो मृत्यु योग, मघा नक्षत्र हो तो काण योग एवं पूर्वा फाल्गुनि नक्षत्र हो तो सिद्ध योग बनता है। ये अपने नाम के अनुसार व्यक्ति को फल प्रदान करते हैं।

शनिवार को उत्तरा फाल्गुनि नक्षत्र से चार-चार नक्षत्र क्रमशः उत्पात, मृत्यु, काण एवं सिद्ध योग को देने वाले कहे गये हैं। यानी शनिवार को उत्तरा फाल्गुनि नक्षत्र हो तो उत्पात योग, हस्त नक्षत्र हो तो मृत्यु योग, चित्रा नक्षत्र हो तो काण योग एवं स्वाती नक्षत्र हो तो सिद्ध योग बनता है। ये अपने नाम के अनुसार व्यक्ति को फल प्रदान करते हैं।

इस प्रकार आपने तिथियों, वारों, एवं नक्षत्रों के संयोग से सर्वार्थ सिद्धि योग, उत्पात योग, मृत्यु योग, काण योग एवं सिद्ध योगों के बारे में जाना। अतः इस पर कुछ प्रश्न दिये जा रहे हैं जिसका हल आपके ज्ञान को अभिवर्द्धित करेगा।

1.4.2 शुभाशुभ योग विचार का परिहार

अभी तक आपने विभिन्न प्रकार के शुभ एवं अशुभ विचार के नियमों को जाना। लेकिन इन नियमों के परिहार के ज्ञान के अभाव में शुभाशुभ का ज्ञान सम्यक् प्रकार से नहीं हो पाता है इसलिये यहाँ सन्दर्भित विषय पर परिहार का लेखन किया जा रहा है। आशा ही नहीं अपितु विश्वास है कि यह ज्ञान आपके लिये गुणकारी सिद्ध होगा।

दुष्ट योगों का परिहार -

तिथयो मासशून्यश्च शून्यलग्नानि यान्यपि।

मध्यदेशे विवर्ज्यानि न दूष्याणीतरेषु च।

पंग्वंधकाणलग्नानि मासशून्याश्च राशयः।

गौडमालवयोः त्याज्या अन्यदेशे न गर्हिताः॥

इसका अर्थ यह हुआ कि मास में शून्य तिथियां तथा शून्य लग्न मध्यदेश में ही त्याज्य है, अन्य

देशों में दूषित नहीं है। शून्य लग्न का विचार 2.3.3 में पक्षादितस्त्वोजतिथौ घटैणौ में किया गया है। इसका विचार मध्य देश में ही करना चाहिये। इस सन्दर्भ में आचार्य मनु ने कहा है कि- हिमवद् विन्ध्ययोर्मध्ये यत्प्राग्विशननादपि। प्रत्यगेव प्रयागाच्च मध्यदेशः प्रकीर्तितः॥ अर्थात् हिमवान् और विन्ध्याचल के बीच सरस्वती नदी से पूर्व प्रयाग से पश्चिम, इनके भूभाग को मनु ने मध्य देश कहा है। आधुनिक मध्यप्रदेश इससे भिन्न है। इसके साथ ही पंगु, अन्ध एवं काण लग्न और मास में शून्य राशियां गौड़ एवं मालव देश में ही वर्जित है।

कुयोगास्तिथिवारोत्थास्तिथिभोत्था भवारजाः।

हूण-बंग-खशेष्वेव वजर्यास्त्रितयजास्तथा॥

इसका अर्थ बतलाते हुये कहा गया है कि तिथि और वार से उत्पन्न कुयोग जो नन्दा भद्रा नन्दिकाख्या...इस श्लोक में वर्णित जैसे मृत्यु योग है। षष्ठ्यादि में वर्णित क्रकच योग, सूर्येश पंचाग्नि में वर्णित दग्ध, विष और हुताशन योग, तिथि और नक्षत्र से उत्पन्न कुयोग जो तथा निन्द्यं शुभे सार्प में दिया गया है, नक्षत्र एवं वार से उत्पन्न कुयोग जो याम्यं त्वाष्ट्रं आदि दग्ध योग के बारे में दिया गया है वह, यमघण्ट योग, आनन्दादि योगों में कालदण्ड, मृत्यु उत्पातादि और तिथि, वार एवं नक्षत्र तीनों से उत्पन्न कुयोग इत्यादि को हूण, बंग एवं खशदेशों में वर्जित किया गया है अन्य देशों में नहीं। हूण जाति के लोग पूर्व काल में चीन की पूर्वी सीमा पर लूट पाट करते थे। वहां से प्रबल अवरोध होने पर तुर्कीस्तान पर अधिकार कर लिया और वक्षु नदी के किनारे आ बसे। फिर कालिदास के समय में हूण लोग वक्षु नद के तट तक ही सीमित थे। रघुवंश में कालिदास ने हूणों का वर्णन वक्षु नद के तट पर ही किया है। बाद में फारस के सम्राट से हार कर भारत में घुसे और सीमान्त प्रदेश कपिसा गोधार पर अधिकार कर लिया। फिर मध्य देश की ओर चढ़ाई करने लगे और गुप्त सम्राटों से युद्ध करते हुये हूणों के प्रतापी राजा तोरमाण ने गुप्त साम्राज्य के पश्चिम भाग पर पूर्ण अधिकार प्राप्त कर लिया। इस प्रकार गांधार, काश्मीर, पंजाब, राजपुताना, मालवा, काठियावाड़ इनके शासन में आये। इनको हूण देश कहा जाता है।

मृत्युक्रकचदग्धादीनिन्दौ शस्ते शुभाजगुः।

केचिद्यामोत्तरचान्ये यात्रायामेव निन्दितान्॥

चन्द्रमा के शुद्ध रहने पर मृत्यु, क्रकच एवं दग्ध आदि योग शुभ हो जाते हैं। और किसी अन्य आचार्य के मत में एक प्रहर के बाद ये योग शुभदायक होते हैं और किसी आचार्य के मत में सभी कुयोग यात्रा में ही निन्दित हैं, अन्य शुभ कार्यों में निन्द्य नहीं हैं।

अयोगे सुयोगोपि चेत् स्यात्तदानीमयोगं निहत्यैष सिद्धिं तनोति।

परे लग्नशुद्ध्या कुयोगादिनाशः दिनाद्धोत्तरं विष्टिपूर्वं च शस्तम्॥

क्रकच आदि कुयोगों के रहते हुये उसी समय कोई अन्य सुयोग आ जावे तो वह सुयोग, कुयोग के

अशुभ फलों को नष्ट करके अपने सुयोग का ही शुभ फल देता है। अन्य आचार्य गण कहते हैं कि जिस कार्य के लिये जैसी लगनशुद्धि कही गयी है वैसी लगन शुद्धि रहने पर कुयोग के दुष्ट फल नष्ट हो जाते हैं। कुछ आचार्यों के मत से दिन के आधे भाग की भद्रा आदि कुयोगों का फल नष्ट हो जाता है। भद्रा के संबंध में कहा गया है कि शुक्लपक्ष में अष्टमी और पूर्णिमा के पूर्वार्ध में चौथ और एकादशी के उत्तरार्ध में भद्रा रहती है। कृष्णपक्ष में तृतीया और दशमी के अन्त्यार्ध में और सप्तमी तथा चतुर्दशी के पूर्वार्ध में भद्रा रहती है।

भद्रा का वर्णन करते हुये बतलाया गया है कि जब चन्द्रमा कुम्भ, मीन, कर्क एवं सिंह राशि का हो, उसी समय भद्रा भी आ जाय तो भद्रा का निवास मृत्यु लोक में रहता है। मेष, वृष, मिथुन एवं वृश्चिक के चन्द्रमा में भद्रा का निवास स्वर्ग में रहता है। कन्या, मकर, तुला एवं धनु राशि के चन्द्रमा में भद्रा का निवास पाताल लोक में रहता है। भद्रा का निवास जिस लोक में रहता है उस लोक में उसका अशुभ फल होता है।

वारे प्रोक्तं कालहोरासु तस्य धिष्णये प्रोक्तं स्वामितिथ्यंशकेस्य।

कुर्याद्विक्रशूलादि चिन्त्यं क्षणेषु नैवोल्लंघ्यः परिघश्चापि दण्डः॥

जिस वार में जो कार्य करना शास्त्र में कहा गया है, वह वार वर्तमान समय में न हो और कार्य करना अत्यावश्यक हो तो वर्तमान निषिद्ध वार में भी विहित वार के काल होरा में उस कार्य को कर लेना चाहिये। जैसे किसी व्यक्ति ने शुक्रवार को ही श्मश्रुकर्म कराने का निश्चय किया है। आज भौमवार है और किसी कार्य के निमित्त आज ही श्मश्रु कर्म करा अत्यावश्यक है तो मंगल वार को शुक्र की होरा में श्मश्रु कर्म कर लेने में कोई दोष नहीं है।

इस प्रकार आपने शुभ अशुभ विचार के सन्दर्भ में विविध विषयों का अध्ययन किया। साथ ही विषम कालीन परिस्थितियों में परिहार पूर्वक किस प्रकार कार्य साधन हो सकेगा इसका यथा शास्त्रीय प्रमाण आपने देखा।

अभ्यास प्रश्न – ब

- यदि रविवार को नन्दा तिथि पड़ जाये, तो कौन सा योग होता है?
क. क्रकच योग ख. अधम योग ग. सिद्ध योग घ. दग्ध योग
- शुक्रवार को सप्तमी तिथि हो तो कौन सा योग होता है?
क. विष योग ख. क्रकच योग ग. सिद्धि योग घ. मृत्यु योग
- सोमवार को श्रवण नक्षत्र हो, तो कौन सा योग होता है?
क. सिद्धि योग ख. काण योग ग. मृत्यु योग घ. अधम योग

4. वार एवं नक्षत्र के संयोग से बनने वाले योग होता है –
 क. काण योग ख. दग्ध योग ग. सर्वार्थ सिद्धि योग घ. कोई नहीं
5. रघुवंश में कालिदास ने हूणों का वर्णन किस नदी के तट पर किया है?
 क. स्वर्णरेखा ख. नर्मदा ग. वक्षु घ. गंगा

1.5 सारांश

इस इकाई के अध्ययन के पश्चात् आपने जान लिया है कि 'मुहूर्त' विश्वोत्पादक काल भगवान के त्रुटि आदि कल्पान्त अनन्त अवयवों में एक महत्वपूर्ण अंग है। जिसके आधार पर ही विश्व के मानव समाज अपने-अपने कर्तव्य करते हैं तथा स्व-स्व प्रारब्ध और पुरुषार्थ के अनुसार उसका फल प्राप्त करते हैं। व्याकरणशास्त्रदृष्ट्या 'मुह' धातु में उरट् प्रत्यय लगकर मुहूर्त शब्द की निष्पत्ति हुई है। ज्योतिषशास्त्र (कालतन्त्र) में काल के अनेक अंग बताये गये हैं, जिनमें ५ अंगों की प्रधानता है। उनका नाम है - वर्ष, मास, लग्न, दिन और मुहूर्त। 'मुहूर्तस्तु घटिकाद्वयम्'। अर्थात् दो घटी का एक मुहूर्त होता है। जगत में समस्त कार्यों हेतु मुहूर्त का विधान बतलाया गया है। हमारे प्राचीन ऋषियों ने काल का सूक्ष्म निरीक्षण व परीक्षण करने पर यह निष्कर्ष निकाला कि प्रत्येक कार्य के लिये अलग-अलग काल खण्ड का अलग-अलग महत्व व गुण-धर्म है। अनुकूल समय पर कार्य करने पर सफलता होती है। यही दृष्टि व सूक्ष्म विचार मुहूर्तत्व का आधार स्तम्भ है। इसी कारण मुहूर्त की अनुकूलता का चयन कर लेने में भी आशा तो रहती ही है तथा हानि की सम्भावना भी नहीं है। मुहूर्तों का लोकव्यवहार में निकट का सम्बन्ध है। सम्प्रति भारतवर्ष में विवाहादि विभिन्न संस्कारों में मुहूर्तों की आवश्यकता होती है। भारतीय वैदिक सनातन परम्परा का निवर्हन करने वाले अथवा मानने वालों के लिए तो इसकी अत्यन्त आवश्यकता है। उनके लिए तो गर्भाधान से लेकर मृत्यु पर्यन्त अथवा यह कहना भी अतिशयोक्ति नहीं होगी कि मानव जीवन के आरम्भ से लेकर अन्त तक जीवन के प्रत्येक भाग में मुहूर्तों की आवश्यकता प्रतीत होती ही है। इसमें संशय नहीं। वर्तमान सामाजिक दृष्टि में केवल वैदिकधर्मी ही नहीं, लिंगायत और जैन भी पद-पद पर मुहूर्त पूछते हैं। पारसी और मुसलमानों के भी कुछ कार्य मुहूर्तानुसार सम्पन्न होते हैं। पंचांग पाँच अंगों का समाहार होता है- तिथि, वार, नक्षत्र, योग एवं करण। इनके शुभाशुभ योग भी होते हैं।

1.6 पारिभाषिक शब्दावली

करण – तिथि के आधे भाग को करण कहते हैं।

भद्रा – विष्टि नाम के करण को 'भद्रा' कहते हैं। इसकी उत्पत्ति महाकाल के 'वक्ष' से हुई है।

चल करण – बव, बालव, कौलव, तैतिल, गर, वणिज एवं विष्टि को चल करण कहते हैं।

स्थिर करण – इनकी संख्या 4 है। शकुनि, नाग, चतुष्पद एवं किंस्तुघ्न नामक करण को स्थिर करण के रूप में जानते हैं।

शुक्लपक्ष- जिस पक्ष में चन्द्रमा की कला दृष्ट हो, उसे शुक्लपक्ष कहते हैं।

कृष्णपक्ष – जिस पक्ष में चन्द्रमा की कला दृष्ट न हो, उसे कृष्णपक्ष कहते हैं।

पूर्णिमा – शुक्लपक्ष की पन्द्रहवीं तिथि को पूर्णिमा कहते हैं।

1.7 अभ्यास प्रश्नों के उत्तर

अभ्यास प्रश्न - अ की उत्तरमाला

1. ख 2. घ 3. क 4. क 5. ग 6. ख

अभ्यास प्रश्न - ब की उत्तरमाला

1. ख 2. ख 3. ख 4. ग 5. ग

1.8 सन्दर्भ ग्रन्थ सूची

1. मुहूर्तचिन्तामणि - मूल लेखक- रामदैवज्ञ, टिका – प्रोफेसर रामचन्द्रपाण्डेय:
2. मुहूर्तपारिजात – पं. सोहन लाल व्यास
3. मुहूर्तमाला – आचार्य रघुनाथ
4. मुहूर्तमार्तण्ड – आचार्य नारायण
5. भारतीय ज्योतिष – डॉ० शंकरबालकृष्ण दीक्षित

1.9 सहायक पाठ्यसामग्री

1. मुहूर्तचिन्तामणि
2. मुहूर्तपारिजात
3. धर्मसिन्धु
4. निर्णयसिन्धु
5. ग्रहलाघवम्

1.10 निबन्धात्मक प्रश्न

1. मुहूर्त से आप क्या समझते हैं? स्पष्ट रूप से लिखिये।
2. मुहूर्तों की आवश्यकता एवं आधार का विवेचन कीजिये।
3. तिथि एवं नक्षत्र का शुभाशुभत्व लिखिये।
4. तिथियों के शुभाशुभत्व पर प्रकाश डालिये।

इकाई – 2 संस्कार परिचय एवं आवश्यकता

इकाई की संरचना

- 2.1 प्रस्तावना
- 2.2 उद्देश्य
- 2.3 संस्कार परिचय
 - 2.3.1 संस्कार की व्युत्पत्ति, अर्थ, एवं परिभाषा
 - 2.3.2 संस्कारों की संख्या एवं मान्य संस्कार
- 2.4 संस्कारों का प्रयोजन एवं आवश्यकता
- 2.5 सारांश
- 2.6 पारिभाषिक शब्दावली
- 2.7 बोध प्रश्नों के उत्तर
- 2.8 सन्दर्भ ग्रन्थ सूची
- 2.9 सहायक पाठ्यसामग्री
- 2.10 निबन्धात्मक प्रश्न

2.1 प्रस्तावना

प्रस्तुत इकाई एमएजेवाई -507 के तृतीय खण्ड की दूसरी इकाई से सम्बन्धित है। इस इकाई का शीर्षक है – संस्कार परिचय एवं आवश्यकता। इस इकाई का शीर्षक है – संस्कार परिचय एवं आवश्यकता। इससे पूर्व की इकाईयों में आपने पंचांग एवं उनके विभिन्न अंगों के साथ-साथ मुहूर्त एवं पंचांगों की शुभाशुभत्व का अध्ययन कर लिया है। अब आप इस इकाई में संस्कारों का अध्ययन करने जा रहे हैं।

संस्कार भारतीय संस्कृति का मेरूदण्ड है। मानव जीवन की अमूल्य निधि है – संस्कार। इसके ज्ञानाभाव में मनुष्य में मानवता, परम्परा, अनुशासन आदि समस्त चिजों का घोर अभाव रहता है। अतः इसका ज्ञान मानव जीवन में परमावश्यक है।

इस इकाई में संस्कार परिचय के साथ-साथ हम मानव जीवन में उसकी महत्ता का भी अध्ययन करेंगे।

2.2 उद्देश्य

इस इकाई के अध्ययन के पश्चात् आप जान लेंगे कि

- संस्कार किसे कहते हैं।
- संस्कारों का मानव जीवन में क्या योगदान है।
- ज्योतिष शास्त्रानुसार संस्कार की महत्ता क्या है।
- संस्कारों की उपयोगिता क्या है।
- संस्कारों के आधार पर क्या-क्या प्राप्त किया जा सकता है।

2.3 संस्कार परिचय

भारतीय वैदिक सनातन परम्परा अथवा मानव धर्म की संस्कृति 'संस्कारों' पर ही आधारित है। हमारे प्राचीन ऋषि-मुनियों ने मानव जीवन को पवित्र एवं मर्यादित बनाने के लिए अथवा उसे अक्षुण्ण बनाये रखने के लिए ही संस्कारों का निर्माण किया था। मानव जीवन में इसका महत्व धार्मिक दृष्टि से ही नहीं, अपितु वैज्ञानिक दृष्टि से भी है। सम्प्रति भारतीय संस्कृति को अविच्छिन्न बनाये रखने में संस्कारों का अद्वितीय योगदान है।

भारत की प्राचीन महत्ता एवं गौरव-गरिमा को गगनचुम्बी बनाने में जिन अनेक सत्प्रवृत्तियों को श्रेय

मिला, उसमें एक अत्यन्त महत्वपूर्ण थी यहाँ की संस्कार पद्धति, जो प्रेरणापद प्रक्रिया पर अवलम्बित है। वेद मन्त्रों के संस्कार उच्चारण से उत्पन्न होने वाली ध्वनि, तरंगों, यज्ञीय उष्मा से सम्बद्ध होकर अलौकिक वातावरण प्रस्तुत करती है। जो भी व्यक्ति इस वातावरण से एक होते हैं या जिनके लिए भी इस पुण्य प्रक्रिया का प्रयोग होता है वे उससे प्रभावित होते हैं। यह प्रभाव ऐसे परिणाम उत्पन्न करता है, जिससे व्यक्तियों के गुण, कर्म, स्वभाव आदि की अनेकों विशेषतायें उपचार पद्धति है जिसका परिणाम व्यर्थ नहीं जाने पाता। व्यक्तित्व के विकास में इन उपचारों से आश्चर्यजनक सहायता मिलती देखी जाती है। संस्कारों में जो विधि-विधान हैं उसका मनोवैज्ञानिक प्रभाव मनुष्य को सत्मार्गगामी होने के उपयुक्त बनाता है।

संस्कार शब्द का सर्वजन स्वीकृत अर्थ है – गुणयुक्त, उत्कृष्ट या श्रेष्ठता से परिपूर्ण। यद्यपि संस्कार शब्द के अनेक अर्थ शब्दकोषों में दिए गये हैं तथापि जिस धार्मिक अर्थ में यह रूढ है वह है – ‘शरीर संस्कार’। **कायिक, वाचिक, मानसिक, सांसारिक, औत्पत्तिक दोषों को शुद्ध करने की प्रक्रिया को ‘संस्कार’ कहते हैं।**

परिवार को संस्कारवान बनाने का कौटुम्बिक जीवन को सुविकसित करने का एक मनोवैज्ञानिक एवं धर्मानुभोटिल प्रक्रिया को संस्कार पद्धति कहा जाता है। कृषोत्सव के वातावरण में देवताओं की साक्षी, अग्नि देव का सान्निध्य, धर्म भावनाओं से ओत-प्रोत मनोभूमि, स्वजन-सम्बन्धियों की उपस्थिति पुरोहित द्वारा कराया हुआ धर्मकृत्य, यह सब मिलकर संस्कार से सम्बन्धित व्यक्ति को एक विशेष प्रकार की मानसिक अवस्था में पहुँचा देते हैं और उस समय जो प्रतिज्ञायें की जाती हैं – जो प्रक्रियायें कराई जाती हैं वे अपना गहरा प्रभाव सूक्ष्म मन पर छोड़ती हैं और वह बहुधा इतना गहरा एवं परिपक्व होता है कि उसकी छाप अमिट नहीं तो चिरस्थायी अवश्य बनी रहती हैं।

संस्कार या संस्कृति संस्कृत भाषा के शब्द है, जिसका अर्थ है – मनुष्य का वह कर्म, जो अलंकृत और सुसज्जित हो। प्रकारान्तर से संस्कृति शब्द का अर्थ है – धर्म। संस्कृति और संस्कार में कोई व्यापक अन्तर नहीं है। दोनों का अर्थ लगभग समान है। हिन्दू धर्म में मुख्य रूप से ‘षोडश संस्कार’ प्रचलित माने गये हैं, जो मनुष्य की जाति और अवस्था के अनुसार किये जाने वाले धर्म कार्यों की प्रतिष्ठा करते हैं। हिन्दू धर्म दर्शन की संस्कृति यज्ञमय है, क्योंकि सृष्टि ही यज्ञ का परिणाम है, उसका अन्त भी यज्ञमय है। इस यज्ञमय क्रिया में गर्भाधान से लेकर अन्त्येष्टि क्रिया तक सभी संस्कार यज्ञमय संस्कार के रूप में ही जाने और माने जाते हैं। हिन्दू धर्म के षोडश संस्कार ये केवल कर्मकाण्ड नहीं हैं जिन्हें यूँ ही ढोया जा रहा है, अपितु पूर्णतः वैज्ञानिक एवं तथ्यपरक है। उनमें से कुछ का तो देशकाल

परिस्थिति के कारण लोप हो गया है और कुछ का एक से अधिक संस्कारों में समावेश, कुछ का अब भी प्रचलन है और कुछ प्रतीक मात्र रह गये हैं, जबकि सभी सोलह संस्कारों को जीवन में धारण करना मानवमात्र का कर्तव्य होना चाहिये।

प्राचीन भारतीय जीवन का दृष्टिकोण एवं उद्देश्य यह था कि जब तक मनुष्य जीवित रहे, वह सर्वांगीण उन्नति करें और मृत्यु के अनन्तर स्वर्ग या मोक्ष प्राप्त करें। जीवन के सर्वांगीण (शरीर और मन) विकास की व्यवस्था की गयी है। संस्कार का अर्थ है वह प्रक्रिया जिसके करने से मनुष्य अथवा पदार्थ किसी कार्य के लिए उपयोगी बन जाता है। अर्थात् किसी वस्तु में योग्यता का आधान करने वाली क्रियाओं को 'संस्कार' कहा जाता है। 'गुणान्तराधान संस्कारः' अर्थात् किसी वस्तु में अन्य गुणों का आधान करना 'संस्कार' है।

संस्कारों के द्वारा प्राचीन आर्य ऋषियों ने जीवन के प्रत्येक अंग को गुणों से भरने एवं विकसित करने का सद् प्रयास किया। उन्होंने संस्कारों को धार्मिक रूप दिया और उपनिषदों, सूत्रों ग्रन्थों एवं स्मृतियों में उनको पूर्ण व्यवस्थित रूप में वर्णन किया।

वेदों में संस्कार शब्द उपलब्ध नहीं होता। संस्करोति शब्द बनाने या चमका देने के अर्थ में उपनिषदों में प्रयुक्त हुआ है –

तस्मादेष एवं यज्ञ स्तस्य मतश्च वाक् ध वर्तिनी।

तयोरन्तरां मनसा संस्करोति ब्रह्मा वाचा होता॥

छान्दोग्योपनिषद् ४/१६/१-२

जैमिनी के सूत्रों में संस्कार शब्द का अनेक बार प्रयोग हुआ है।

(जैमिनी सूत्र – ३/१/३, ३/८/३, ०/२/९, ९/४/३३, १०/१/२ आदि)

जैमिनी सूत्र की शबर टीका में संस्कार शब्द का इस प्रकार अर्थ किया गया है –

संस्कारो नाम स भवति यस्मिन् जाते पदार्थो भवति कस्यविदर्यस्य।

(जैमिनी सूत्र ३/१/३ शबर टीका)

अर्थात् संस्कार उसका नाम है जिसके हो जाने पर पदार्थ या व्यक्ति किसी कार्य के योग्य हो जाते हैं।

क्रमशः शबर कथित अर्थ ही संस्कार के लिए रूढ़ हो गया। संस्कार किए जाने से उत्पन्न योग्यता दो प्रकार की होती है –

१. प्रथमतः, संस्कार किए जाने से व्यक्ति वेदाध्ययन या गृहस्थाश्रम प्रवेश आदि क्रियाओं के योग्य हो जाता था।
२. द्वितीयतः संस्कार करने से वीर्य अथवा गर्भादि के विभिन्न दोषों का परिहन हो जाता था।

इन दोनों योग्यताओं पर बल दिए जाने के कारण धीरे-धीरे भारत के जन-जीवन में संस्कारों का

प्रारम्भ हो गया। स्मृति काल में यह अनिवार्यता इतनी बढ़ी कि संस्कार उपनयन संस्कार होने से ही द्विजत्व सिद्ध होने लगा- “संस्कारात् द्विज उच्यते।”

भारतवर्ष में वेदों का हिन्दू धर्म का आदि स्रोत माना गया है। जैसा कि कहा जा चुका है कि वेदों में न तो संस्कार शब्द व्याप्त है और न ही किसी संस्कार के प्रति निश्चित विधि या निषेध मिलते हैं।

वस्तुतः संस्कृति और संस्कार का शाब्दिक अर्थ एक ही है, किन्तु इनके वास्तविक अर्थ को देखने से यह ज्ञात होता है कि संस्कृति साध्य है और संस्कार साधन। इस दृष्टि से कहा जा सकता है कि आचार्यों द्वारा विहित तथा आज तक प्रचलित संस्कारों से ही हमारी संस्कृति जीवित है।

संस्कार सम्पूर्ण मानव जीवन से सम्बन्धित है। सभ्यता के आरम्भ में जीवन आज की अपेक्षा नितान्त साधारण था और वह विविध खण्डों में विभक्त नहीं हुआ था, सामाजिक संस्थायें, विश्वास, भावनार्यें, कलायें तथा विज्ञान आदि परस्पर एक दूसरे से मिश्रित थे। संस्कार जीवन के सभी क्षेत्रों में व्याप्त थे। प्राचीनकाल में धर्म तथा सर्वस्पर्शी तत्व था तथा कर्मकाण्ड जीवन में सभी सम्भव घटनाओं को शुद्धि तथा स्थायित्व प्रदान करते थे और इस प्रयोजन के लिए उन्होंने संसार के समस्त नैतिक तथा भौतिक साधनों का उपयोग संसार के समस्त नैतिक तथा भौतिक साधनों का उपयोग किया, जिन तक मनुष्य की पहुँच थी। संस्कारों का उद्देश्य व्यक्ति के सम्पूर्ण व्यक्तित्व का विकास करना था जिससे वह अपने को मानवीय तथा अति मानव शक्तियों से पूर्ण संसार के अनुरूप बना सके।

2.3.1 संस्कार की व्युत्पत्ति, अर्थ, एवं परिभाषा

'संस्कार' शब्द 'सम्' उपसर्गपूर्वक 'कृञ्' धातु में 'घञ्' प्रत्यय लगाने पर 'संपरिभ्यां करोतौ भूषणे' इस पाणिनीय सूत्र से भूषण अर्थ में 'सुट्' करने पर सिद्ध होता है—संस्करण, परिष्करण, विमलीकरण तथा विशुद्धिकरण आदि। संस्कार शब्द का दूसरी भाषा में यथातथ्य अनुवाद करना असम्भव है। अंग्रेजी के सिरीमनी और लैटिन के सिरीमोनिया शब्दों में संस्कार शब्द का अर्थ व्यक्त करने की क्षमता नहीं है। इसकी अपेक्षा सिरीमनी शब्द का प्रयोग संस्कृत कर्म अथवा सामान्य रूप से धार्मिक क्रियाओं के लिए अधिक उपयुक्त है। संस्कार शब्द का अधिक उपयुक्त पर्याय अंग्रेजी का सैक्रामेण्ट शब्द है – जिसका अर्थ है – धार्मिक विधि विधान अथवा कृत्य जो आन्तरिक तथा आत्मिक सौन्दर्य का बाह्य तथा दृश्य प्रतीक माना जाता है।

वीरमित्रोदय में उद्धृत संस्कार की परिभाषा है –

आत्मशरीरान्यतरनिष्ठो विहितक्रियाजन्योऽतिशयविशेषः संस्कारः॥

विधिसहित संस्कारों के अनुष्ठान से संस्कारित व्यक्ति में विलक्षण तथा अवर्णनीय गुणों का प्रादुर्भाव

हो जाता है। संस्कृति की भूमि पर संस्कार आधारित है। संस्कार ही मानव धर्म या संस्कृति के जन्म और उत्कर्ष का कारण एवं साधन है। संस्कार का सामान्य अर्थ है – संस्कृत करना या विशुद्ध करना। किसी वस्तु को विशेष क्रियाओं द्वारा उत्तम बना देना ही 'संस्कार' है। सामान्य मानव जीवन को विशेष प्रकार की धार्मिक क्रियाओं-प्रतिक्रियाओं द्वारा उत्तम बनाया जा सकता है, जिससे कि वह जीवन में परमोत्कर्ष को प्राप्त कर सकें। ये विशिष्ट धार्मिक क्रियायें ही 'संस्कार' है। ये संस्कार ही प्रत्येक जन्म में संगृहीत होते चले जाते हैं, जिससे कर्मों का एक विशाल भण्डार बनता जाता है। इसे 'संचित कर्म' कहते हैं। इन संचित कर्मों का कुछ भाग एक जीवन में भोगने के लिए उपस्थित रहता है और यही जीवन प्रेरणा का कार्य करता है। अच्छे-बुरे संस्कार होने के कारण मनुष्य अपने जीवन में प्रेरणा का कार्य करता है। फिर इन कर्मों से अच्छे-बुरे नए संस्कार बनते रहते हैं, तथा इन संस्कारों की एक अंतहीन श्रृंखला बनती चली जाती है, जिससे मनुष्य के व्यक्तित्व का निर्माण होता है।

2.3.2 संस्कारों की संख्या एवं मान्य संस्कार –

संस्कारों का प्रचलन हमारे देश में वैदिक काल से ही है, क्योंकि इसके प्रमाण हमें वैदिक साहित्य में उपलब्ध हो जाते हैं। वैदिक साहित्य गृह्यसूत्र साहित्य स्मृति साहित्य तथा काव्यग्रन्थों में संस्कारों की परिभाषायें इनकी संख्या इनकी विधि आदि का वर्णन उपलब्ध हो जाता है। ऋग्वेद में चार संस्कारों का वर्णन उपलब्ध होता है – १. गर्भाधान २. पुंसवन ३. विवाह तथा ४. अन्त्येष्टि। अथर्ववेद में एकादश संस्कारों का वर्णन मिलता है – गर्भाधान, पुंसवन, सीमन्तोन्नयन, जातकर्म, नामकरण, चूड़ाकरण, कर्णवेध, अन्नप्राशन, उपनयन, समावर्तन तथा अन्त्येष्टि। पारस्कर गृह्यसूत्र में ग्यारह संस्कारों में दो संस्कारों को निष्क्रमण तथा केशान्त को और जोड़ दिया गया है इस प्रकार इनकी संख्या १३ कर दी गयी है। बौधायन गृह्यसूत्र में केशान्त को नहीं माना गया है। इसमें उपनयन संस्कार के पहले कर्णवेध को जोड़ा गया है और इस प्रकार बौधायन गृह्यसूत्र में भी १३ संस्कार माने गये हैं। बाराह गृह्यसूत्र में भी १३ संस्कारों का वर्णन है। दन्तोत्पत्ति, वेदव्रत तथा गोदान ये तीन संस्कार पहले के गृह्यसूत्रों में नहीं हैं तथा अन्य गृह्यसूत्रों में निर्दिष्ट निष्क्रमण, केशान्त तथा अन्त्येष्टि इन संस्कारों का वर्णन बाराह गृह्यसूत्र में नहीं है।

वाल्मीकीय रामायण में – गर्भाधान, नामकरण, उपनयन, विवाह तथा अन्त्येष्टि पाँच संस्कारों का वर्णन मिलता है।

महाभारत में – गर्भाधान, पुंसवन, सीमन्तोन्नयन, जातकर्म, नामकरण, निष्क्रमण, अन्नप्राशन, चूड़ाकर्म, उपनयन, विवाह, गोदान, उपाकर्म तथा अन्त्येष्टि इन तेरह संस्कारों का वर्णन मिलता है। स्वामी दयानन्द सरस्वती ने सोलह संस्कारों की मान्यता दी है –

गर्भाद्या मृत्युपर्यन्ताः संस्काराः षोडशैव हि।

वक्ष्यन्ते तं नमस्कृष्यानन्तविद्यं परमेश्वरम्॥

ये संस्कार हैं – गर्भाधान, पुंसवन, सीमन्तोन्नयन, जातकर्म, नामकरण, निष्क्रमण, अन्नप्राशन, चूड़ाकर्म, कर्णवेध, वेदारम्भ, समावर्तन, विवाह, गृहाश्रम, वानप्रस्थ, सन्यास तथा अन्त्येष्टि।

संस्कार बोधक चक्र

क्रम संख्या	स्थान	संस्कारों की संख्या
१	आशवालायनगृह्यसूत्र	११
२	पारस्करगृह्यसूत्र	१३
३	बोधायनगृह्यसूत्र	१३
४	वाराहगृह्यसूत्र	१३
५	वैखानसगृह्यसूत्र	१८
६	गौतमधर्मसूत्र	४०
७	मनुस्मृति	१३
८	याज्ञवल्क्यस्मृति	१३
९	लौगाक्षिस्मृति	११
१०	मार्कण्डेयस्मृति	१२
११	व्यासस्मृति	१६
१२	आंगिरसस्मृति	२५
१३	जातुकर्ण्यस्मृति	१६
१४	हारीतस्मृति	१६

हिन्दू संस्कार विधि के लेखक डॉ० राजबलि पाण्डेय ने समस्त संस्कारों को पाँच विभागों में विभाजित किया है –

1. प्राग्जन्म संस्कार – गर्भाधान, पुंसवन तथा सीमन्तोन्नयन।
2. बाल्यावस्था के संस्कार - जातकर्म, नामकरण, निष्क्रमण, अन्नप्राशन, चूड़ाकरण एवं कर्णवेध।

3. शैक्षणिक संस्कार – विद्यारम्भ, उपनयन एवं वेदारम्भ।
4. विवाह संस्कार – गृहस्थाश्रम में प्रवेश करने हेतु संस्कार।
5. अन्त्येष्टि संस्कार – मृत्यु के पश्चात् किया जाने वाला संस्कार।

अभ्यास प्रश्न – ‘अ’

रिक्त स्थानों की पूर्ति करें-

1. किसी वस्तु में अन्य गुणों का आधान करना है।
2. संस्कार शब्द में प्रत्यय है।
3. ‘आत्मशरीरान्यतरनिष्ठो विहितक्रियाजन्योऽतिशयविशेषः संस्कारः’ की उक्ति है।
4. संस्कार का सामान्य अर्थ है।
5. वाल्मीकी रामायण में संस्कारों का वर्णन है।
6. महाभारत में कुल संस्कार उद्धृत है।
7. बौधायन गृह्यसूत्र में संस्कार कहे गये है।

जिस प्रकार किसी मलिन वस्तु को धो-पोंछकर शुद्ध-पवित्र बना लिया जाता है अथवा जैसे सुवर्ण को आग में तपाकर उसके मलों को दूर किया जाता है और उसके मल जल जाने पर सुवर्ण विशुद्ध रूप में चमकने लगता है, ठीक उसी प्रकार से संस्कारों के द्वारा जीव के जन्म-जन्मान्तरों से संचित मलरूप निकृष्ट कर्म-संस्कारों का भी दूरीकरण किया जाता है। यही कारण है कि हमारे सनातन धर्म में बालक के गर्भ में आने से लेकर जन्म लेने तक और फिर बूढ़े होकर मरने तक संस्कार किये जाते हैं। जैसा कि शास्त्र में कहा गया है— ब्रह्मक्षत्रियविट्शूद्रा वर्णास्त्वाद्यास्त्रयो द्विजाः। निषेकाद्याः श्मशानान्तास्तेषां वै मन्त्रतः क्रियाः॥

गर्भाधान से लेकर अन्त्येष्टि कर्म तक द्विजमात्र के सभी संस्कार वेद-मन्त्रों के द्वारा ही होते हैं। संस्कार से मनुष्य द्विजत्व को प्राप्त होता है। संस्कारों की मान्यता में कुछ मतभेद भी हैं। गौतम धर्मसूत्र (11818) में 40 संस्कार माने गए हैं—‘चत्वारिंशत् संस्कारैः संस्कृतः।’ महर्षि अंगिरा 25 संस्कार मानते हैं। परन्तु व्यास स्मृति में 16 संस्कार माने गये हैं। तदनुसार सोलह संस्कारों के नाम इस प्रकार हैं -

1. गर्भाधान
2. पुंसवन

3. सीमन्तोन्नयन
4. जातकर्म
5. नामकरण
6. निष्क्रमण
7. अन्नप्राशन
8. चूड़ाकरण
9. कर्णवेध
10. उपनयन
11. केशान्त
12. समावर्तन
13. विवाह
14. वानप्रस्थ
15. परिव्राजक या सन्यास
16. अन्त्येष्टि संस्कार

इन संस्कारों का व्यासस्मृति एवं मनुस्मृति के विभिन्न श्लोकों में महत्त्वपूर्ण ढंग से वर्णन किया गया है। अतः इन संस्कारों का अनुष्ठान नितान्त आवश्यक है। इन संस्कारों के करने का अभिप्राय यह है कि जीव न जाने कितने जन्मों से किन-किन योनियों में अर्थात् पशु, पक्षी, कीट, पतंग, सरीसृप, स्थावर, जगडम, जलचर, थलचर, नभचर एवं मनुष्य आदि योनियों में भटकते हुए किस-किस प्रकार के निकृष्टतम कर्म-संस्कारों को बटोरकर साथ में ले आते हैं, इसका उन्हें पता नहीं चलता है। इन्हीं कर्म संस्कारों को नष्ट-भ्रष्ट करके या क्षीण करके उनके स्थान में अच्छे और नये संस्कारों को भर देना या उत्पन्न कर देना ही इन संस्कारों का अभिप्राय या उद्देश्य होता है।

2.4 संस्कारों का प्रयोजन एवं आवश्यकता

संस्कारों का प्रयोजन मनुष्य को दैवी गुणों से युक्त करना है। संस्कारों से सत्व संशुद्धि होती है। सत्व-संशुद्धि पूर्णतः आध्यात्मिक और दैवी उपलब्धि हेतु वरण की जाती है। फलतः मनु महाराज की उस उक्ति को बाह्य दृष्टि वाला व्यक्ति समझ ही नहीं सकता कि 'शरीर को ईश्वरीय' कैसे बनाया जा सकता है? पिता के वीर्य और माता के गर्भ जन्य दोषों को दूर करके निर्मल, निष्कलुष संतति का

निर्माण संस्कारों के माध्यम से ही सम्भव हो सकता है। माता-पिता की अभिलाषा और आकांक्षा को पूरा करने वाली संतति पृथ्वी पर जन्म ले सके इसके लिए तप और संस्कार ही माध्यम है। तप अदृश्य को गर्भ में ढालता है और संस्कार गर्भ को संस्कृत करता है। इसी विशिष्ट शरीर वाली संतति को मनु महाराज 'ब्रह्म निवास' योग्य मानते हैं –

गाभैर्होमैर्जातकर्मचौडमौजीनिबन्धनैः।

बैजिकं गार्भिकं चैनो द्विजानामपमृज्यते॥

स्वाध्यायेन व्रतैर्होमैस्त्रैविद्येनेज्यया सुतैः।

महायज्ञैश्च यज्ञैश्च ब्राह्मीयं क्रियते तनुः॥

(मनुस्मृति २/२८-२९)

गर्भाधान, हवन, जातकर्म, चूडाकर्म, उपनयन संस्कारों से द्विजों के वीर्य एवं गर्भ से उत्पन्न दोष नष्ट हो जाते हैं। वेदाध्ययन, व्रत, होम, त्रैविद्य व्रत, देवर्षि पितृ तर्पण, पुत्रोत्पादन, महायज्ञ और यज्ञ के माध्यम से इस पार्थिव शरीर को ब्राह्मी तनु शरीर बनाया जाता है। वेदोक्त और धर्मशास्त्रोक्त संस्कारों से मनुष्य देवत्व को प्राप्त करता है।

गर्भाधान, पुंसवन, सीमन्तोन्नयन, जातकर्म, नामकरण, अन्नप्राशन तथा मुण्डन आदि संस्कार अपने निर्धारित काल में अवश्य कर लेना चाहिए। गर्भाधान के पश्चात् प्रायशः अनेक संस्कार एक वर्ष के भीतर किये जाते हैं। प्रसव के बाद नालच्छेदन, षष्ठी एवं बरही का स्नान, जातकर्म तथा नामकरण प्रायशः दस दिन से एक माह के भीतर कर लिये जाते हैं। इसी तरह से उपनयन संस्कार को भी सोलह वर्ष के भीतर न कराने से ब्रह्मतेज प्राप्ति में भारी क्षरण होता है।

संस्कारों को अवश्य करना चाहिए। इनसे अपूर्व लाभ होता है। इन्हें न करने से देवीगुणों का विकास नहीं होता है। संस्कारों को सम्पन्न करने में सामग्री, प्रक्रिया, प्रयोक्ता (वैदिक पुरोहित तथा यजमान) तथा काल का महत्व है। अतः इसके लिए मानसिक तैयारी अवश्य कर लेनी चाहिए। साथ ही वैकल्पिक व्यवस्था भी रखनी चाहिए।

संस्कार मानव जीवन के पथ को प्रशस्त करने का एक अति आवश्यक घटक है। अतः इसे प्रत्येक मनुष्य को स्वजीवन में धारण करना चाहिए। 'अकरणात् करणं श्रेयः' नहीं करने से करना अच्छा होता है। इसीलिए यह आवश्यक हो जाता कि जीवन में यदि करना है तो अच्छा ही करने की अभिलाषा होनी चाहिए। इस प्रकार संस्कार का महत्व एवं इसकी आवश्यकता मानव मात्र के लिए उपयोगी है।

अभ्यास प्रश्न - 'ब'

1. संस्कार से मनुष्य को क्या प्राप्त होता है?
क. धन ख. सुख ग. द्विजत्व घ. शान्ति
2. महर्षि अंगिरा के मत में कितने संस्कार हैं?
क. १३ ख. १८ ग. १६ घ. २५
3. गौतम मतानुसार संस्कारों की संख्या है –
क. १६ ख. ४० ग. १३ घ. २५
4. संस्कारों का प्रयोजन है?
क. समृद्धि प्राप्त करना ख. मनुष्य को दैवी गुणों से युक्त करना ग. अभिलाषा प्राप्ति
घ. कोई नहीं
5. व्यासस्मृति में कितने संस्कारों का उल्लेख है?
क. १६ ख. २० ग. १८ घ. २५

2.5 सारांश

इस इकाई के अध्ययन के पश्चात् आपने जान लिया है कि भारतीय वैदिक सनातन परम्परा अथवा मानव धर्म की संस्कृति 'संस्कारों' पर ही आधारित है। हमारे प्राचीन ऋषि-मुनियों ने मानव जीवन को पवित्र एवं मर्यादित बनाने के लिए अथवा उसे अक्षुण्ण बनाये रखने के लिए ही संस्कारों का निर्माण किया था। मानव जीवन में इसका महत्व धार्मिक दृष्टि से ही नहीं, अपितु वैज्ञानिक दृष्टि से भी है। सम्प्रति भारतीय संस्कृति को अविच्छिन्न बनाये रखने में संस्कारों का अद्वितीय योगदान है। भारत की प्राचीन महत्ता एवं गौरव-गरिमा को गगनचुम्बी बनाने में जिन अनेक सत्प्रवृत्तियों को श्रेय मिला, उसमें एक अत्यन्त महत्वपूर्ण थी यहाँ की संस्कार पद्धति, जो प्रेरणापद प्रक्रिया पर अवलम्बित है। वेद मन्त्रों के संस्कार उच्चारण से उत्पन्न होने वाली ध्वनि, तरंगों, यज्ञीय उष्मा से सम्बद्ध होकर अलौकिक वातावरण प्रस्तुत करती है। जो भी व्यक्ति इस वातावरण से एक होते हैं या जिनके लिए भी इस पुण्य प्रक्रिया का प्रयोग होता है वे उससे प्रभावित होते हैं। यह प्रभाव ऐसे परिणाम उत्पन्न करता है, जिससे व्यक्तियों के गुण, कर्म, स्वभाव आदि की अनेकों विशेषतायें उपचार पद्धति है जिसका परिणाम व्यर्थ नहीं जाने पाता। व्यक्तित्व के विकास में इन उपचारों से आश्चर्यजनक सहायता मिलती देखी जाती है। संस्कारों में जो विधि-विधान हैं उसका मनोवैज्ञानिक प्रभाव मनुष्य को सत्मार्गगामी होने के उपयुक्त बनाता है। परिवार को संस्कारवान बनाने का कौटुम्बिक जीवन को

सुविकसित करने का एक मनोवैज्ञानिक एवं धर्मानुगत प्रक्रिया को संस्कार पद्धति कहा जाता है। कृषोत्सव के वातावरण में देवताओं की साक्षी, अग्नि देव का सान्निध्य, धर्म भावनाओं से ओत-प्रोत मनोभूमि, स्वजन-सम्बन्धियों की उपस्थिति पुरोहित द्वारा कराया हुआ धर्मकृत्य, यह सब मिलकर संस्कार से सम्बन्धित व्यक्ति को एक विशेष प्रकार की मानसिक अवस्था में पहुँचा देते हैं और उस समय जो प्रतिज्ञायें की जाती हैं – जो प्रक्रियायें कराई जाती हैं वे अपना गहरा प्रभाव सूक्ष्म मन पर छोड़ती हैं और वह बहुधा इतना गहरा एवं परिपक्व होता है कि उसकी छाप अमिट नहीं तो चिरस्थायी अवश्य बनी रहती हैं। संस्कार या संस्कृति संस्कृत भाषा के शब्द है, जिसका अर्थ है – मनुष्य का वह कर्म, जो अलंकृत और सुसज्जित हो। प्रकारान्तर से संस्कृति शब्द का अर्थ है – धर्मा संस्कृति और संस्कार में कोई व्यापक अन्तर नहीं है। दोनों का अर्थ लगभग समान है। हिन्दू धर्म में मुख्य रूप से 'षोडश संस्कार' प्रचलित माने गये हैं, जो मनुष्य की जाति और अवस्था के अनुसार किये जाने वाले धर्म कार्यों की प्रतिष्ठा करते हैं। हिन्दू धर्म दर्शन की संस्कृति यज्ञमय है, क्योंकि सृष्टि ही यज्ञ का परिणाम है, उसका अन्त भी यज्ञमय है। इस यज्ञमय क्रिया में गर्भाधान से लेकर अन्त्येष्टि क्रिया तक सभी संस्कार यज्ञमय संस्कार के रूप में ही जाने और माने जाते हैं। हिन्दू धर्म के षोडश संस्कार ये केवल कर्मकाण्ड नहीं हैं जिन्हें यँ ही ढोया जा रहा है, अपितु पूर्णतः वैज्ञानिक एवं तथ्यपरक है। उनमें से कुछ का तो देशकाल परिस्थिति के कारण लोप हो गया है और कुछ का एक से अधिक संस्कारों में समावेश, कुछ का अब भी प्रचलन है और कुछ प्रतीक मात्र रह गये हैं, जबकि सभी सोलह संस्कारों को जीवन में धारण करना मानवमात्र का कर्तव्य होना चाहिये।

2.6 पारिभाषिक शब्दावली

संस्कार – संस्कार का अर्थ है – संस्कृत करना अथवा विशुद्ध करना। किसी वस्तु में अन्य गुणों का आधान करना 'संस्कार' कहलाता है।

संस्कृत – विशुद्ध।

अक्षुण्ण – शाश्वत। जो निरन्तर गतिमान हो अर्थात् जो कभी रूके नहीं।

धार्मिक – धर्म से जुड़ा क्रिया पक्ष 'धार्मिक' कहलाता है।

अविच्छिन्न – जो कभी क्षीण न हो।

अलौकिक – लोक से इतर। दैवीय शक्ति को अलौकिक कहते हैं।

2.7 अभ्यास प्रश्नों के उत्तर

अभ्यास प्रश्न – ‘अ’ की उत्तरमाला

1. संस्कार 2. घञ् 3. वीरमित्रोदय 4. संस्कृत या विशुद्ध करना 5. पाँच 6. 13 7. 13

अभ्यास प्रश्न – ‘ब’ की उत्तरमाला

1. ग 2. घ 3. ख 4. ख 5. क

2.8 सन्दर्भ ग्रन्थ सूची

1. मुहूर्तचिन्तामणि - मूल लेखक- रामदैवज्ञ, टिका – प्रोफेसर रामचन्द्रपाण्डेयः
2. मुहूर्तपारिजात – पं. सोहन लाल व्यास
3. हिन्दू संस्कार पद्धति – डॉ0 राजबलि पाण्डेय
4. वीरमित्रोदय – आचार्य नारायण
5. भारतीय ज्योतिष – डॉ0 शंकरबालकृष्ण दीक्षित

2.9 सहायक पाठ्यसामग्री

1. मुहूर्तचिन्तामणि
2. हिन्दू संस्कार पद्धति
3. वीरमित्रोदय
4. संस्कार विमर्श
5. षोडश संस्कार पद्धति

2.10 निबन्धात्मक प्रश्न

1. संस्कार से आप क्या समझते हैं? स्पष्ट कीजिये।
2. संस्कारों के महत्व पर प्रकाश डालिये।
3. ज्योतिष शास्त्रोक्त संस्कार का विवेचन कीजिये।
4. संस्कारों की उपयोगिता पर निबन्ध लिखिये।
5. षोडश संस्कारों का वर्णन कीजिये।

इकाई - 3 गर्भाधान, सीमन्तोन्नयन, पुंसवन एवं नामकरण मुहूर्त

इकाई की संरचना

- 3.1 प्रस्तावना
- 3.2 उद्देश्य
- 3.3 गर्भाधान, सीमन्तोन्नयन एवं पुंसवन संस्कार मुहूर्त
- 3.4 नामकरण मुहूर्त विचार
- 3.5 सारांश
- 3.6 पारिभाषिक शब्दावली
- 3.7 बोध प्रश्नों के उत्तर
- 3.8 सन्दर्भ ग्रन्थ सूची
- 3.9 सहायक पाठ्यसामग्री
- 3.10 निबन्धात्मक प्रश्न

3.1 प्रस्तावना

प्रस्तुत इकाई एमएजेवाई-507 के तृतीय खण्ड की तीसरी इकाई से सम्बन्धित है। इस इकाई का शीर्षक है – गर्भाधान, सीमन्तोन्नयन, पुंसवन एवं नामकरण मुहूर्त। इससे पूर्व की इकाईयों में आपने मुहूर्त एवं पंचांगों की शुभाशुभत्व के साथ-साथ संस्कारों का अध्ययन कर लिया है। अब आप इस इकाई में संस्कारों के अन्तर्गत गर्भाधान, सीमन्तोन्नयन, पुंसवन एवं नामकरण का अध्ययन करने जा रहे हैं।

गर्भाधान एवं सीमन्तोन्नयन एवं पुंसवन प्राक्जन्म संस्कार के अन्तर्गत आता है तथा नामकरण जन्म के पश्चात् किया जाने वाला संस्कार है।

इस इकाई में गर्भाधान, सीमन्तोन्नयन, पुंसवन तथा नामकरण संस्कार का हम अध्ययन करेंगे।

3.2 उद्देश्य

इस इकाई के अध्ययन के पश्चात् आप जान लेंगे कि

- गर्भाधान संस्कार क्या है।
- सीमन्तोन्नयन संस्कार किसे कहते हैं।
- पुंसवन संस्कार कब किया जाता है।
- नामकरण संस्कार का निर्धारण कैसे किया जाता है।
- प्राक्जन्म संस्कार एवं जन्मोपरान्त किये जाने वाले संस्कार कौन-कौन से हैं।

3.3 गर्भाधान, सीमन्तोन्नयन एवं पुंसवन संस्कार परिचय

गर्भाधान संस्कार को प्रथम संस्कार के रूप में स्वीकार किया गया है। गर्भाधान को प्राग्जन्म संस्कार कहते हैं। जातक का प्राग्जन्म के तीन संस्कार हैं – गर्भाधान, पुंसवन और सीमन्तोन्नयन। इन तीनों संस्कारों को सम्पन्न करने का अधिकार और दायित्व पिता का होता है। माता इसमें संवाहिका होती है। वह पति द्वारा सम्पन्न कराया जा रहा संस्कार शुद्ध भाव से धारण करती है। अतः पिता के जागरूक न होने पर इन संस्कारों का अपलाप होता है। प्रसव के पश्चात् मानव शरीर धारण किया हुआ व्यक्ति अपने तप के माध्यम से अपने जीवन में बदलाव ला सकता है, परन्तु पिता द्वारा संस्कार

न करने के कारण व्यक्ति के जीवन में शुभत्व उपस्थिति में अनेक विघ्न आते हैं। बहुत बार बहुसंख्य व्यक्तियों में जीवन को समझने की ऋषि दृष्टि ही उत्पन्न नहीं हो पाती है। अतः अनेक परिस्थितियों को देखते हुए एक ही दिन शुभ मुहूर्त में पुंसवन और सीमन्तोन्नयन दोनों संस्कारों का निर्वाह किया जा सकता है। यह एक वैकल्पिक विधान है –

सीमन्तोन्नयनस्योक्तातिथिवासरराशिषु।

पुंसवं कारयेद् विद्वान सहैवैकदिनेऽथवा॥

सनातन हिन्दू समाज संस्कारों को मानवोत्पत्ति के काल से अपरिहार्य मानता रहा है। पश्चिमी चिंतक और उनके अनुयायी संस्कारों को आदिम युग के पश्चात् की प्रवृत्ति मानते हैं। यह दृष्टि उनको पश्चिमी जीवन के द्वारा विरासत में मिली है। भारतीय मत से सृष्टि सत्ययुग में सर्वश्रेष्ठ उपादानों से आरम्भ होती है। पश्चिमी मत से सृष्टि का धीरे-धीरे विकास होता है। अतः भारतीय समाज को अपने संस्कारों को सम्पूर्ण आस्था के साथ जीना चाहिए।

गर्भाधान संस्कार

गर्भाधान संस्कार की परिभाषा –

जिस कर्म की द्वारा पति अपनी धर्मभार्या में अपना सत्व (वीर्य, बीज) स्थापित करता है, उसे गर्भाधान कहते हैं – “गर्भः संधार्यते येन कर्मणा तद् गर्भाधानमित्यनुगतार्थं कर्मनामधेयम्।”

(पूर्वमीमांसा, अध्याय १, पाद ४, अभिकरण २)

महर्षि शौनक के अनुसार जिस कर्म में स्त्री पति द्वारा प्रदत्त शुक्र धारण करती है, उसे गर्भालम्बन या गर्भाधान कहते हैं –

निषिक्तो यत्प्रयोगेण गर्भः संधार्यते स्त्रिया।

तद् गर्भालम्बनं नाम कर्म प्रोक्तं मनीषिभिः॥

दो प्रकार के गर्भाधान –

पृथ्वी पर मनुष्य की उत्पत्ति दो प्रकार की है – १. दिव्य और २. योनिज। भगवान ब्रह्मा द्वारा सृष्टि के आरम्भ में १० ऋषियों की दिव्य उत्पत्ति हुई। ये १० ऋषि हैं – मरीचि, अंगिरा, अत्रि, पुलह, पुलस्त्य, क्रतु, दक्ष, वसिष्ठ, भृगु एवं नारदा। इनमें से नारद के अतिरिक्त सभी ऋषियों ने अपनी धर्मभार्या के द्वारा सन्तानोत्पत्ति की। तभी से संस्कारों की भी उत्पत्ति हुई।

वैदिक एवं लौकिक प्रयोग -

आज का पश्चिमी समाज और उसका अनुगमन करने वाला भारतीय समाज का मानना है कि संस्कार बहुत बाद में प्रयुक्त हुए। अतः कतिपय इतिहासकार और ग्रन्थ लेखक यूरोप की भाषा

बोलते हुए लिखते हैं कि आदिम समाज में संस्कार नहीं था। गर्भाधान एक प्राकृतिक कर्म था। संस्कार रूप में गर्भाधान बहुत बाद में समाज में प्रविष्ट हुआ। उन्हें इस बात की कल्पना ही नहीं है कि हमारे ऋषि सर्वज्ञ और धर्म के आश्रय थे। सृष्टि के आरम्भ में ही वेद और वेद आश्रित संस्कार सनातन हिन्दू समाज में प्रवृत्त थे। अतः भारतवर्ष में दो प्रकार की मान्यता चल रही है। पहली मान्यता के अनुसार संस्कार सृष्टि के आरम्भ से प्रचलित हैं और दूसरी मान्यता के अनुसार संस्कार ईसा के कुछ हजार वर्ष पूर्व आरम्भ हुए। दूसरी मान्यता हमारे लिए हास्यास्पद है।

प्राचीन भारतवर्ष में पति वैदिक मन्त्र के द्वारा अपनी धर्मभार्या में गर्भाधान संस्कार करता था। यद्यपि गर्भाधान के अनेक वैदिक मन्त्र उपलब्ध थे पर उनमें 'विष्णुर्योनिं कल्पयतु' सर्वप्रधान मन्त्र था। अनेक लोग अमंत्रक ही गर्भाधान करते थे। प्राचीन भारतवर्ष में ब्रह्मचर्य का पालन प्रायशः सभी लोग करते थे। महाभारतकाल से गर्भाधान हेतु सन्तोनगोपाल मन्त्र का प्रयोग आरम्भ हुआ। यह मन्त्र सरल और सर्वजनबोधगम्य था। फलतः अनेक दम्पती गर्भाधान काल में इस मन्त्र का प्रयोग करते थे। मन्त्र इस प्रकार है –

ॐ० क्लीं देवकीसुत गोविन्द वासुदेव जगत्पते।

देहि मे तनयं कृष्ण त्वामहं शरणं गतः॥ क्लीं ॐ०।

गर्भाधान से पूर्व के प्रयोग –

वीर, विद्वान्, भाग्यवान्, राजा, ऋषि, देवतांश, कुलोद्धारक, वंशवर्द्धक आदि मनोभिलषित पुत्र की प्राप्ति के लिए गर्भाधान से पूर्व वैदिक प्रयोग (पुत्रेष्टियज्ञ) किये जाते थे। इन प्रयोगों की समाप्ति के साथ प्रसाद रूप में चूर्ण बनाकर यज्ञकर्त्ता द्वारा यजमान भार्या को भक्षण हेतु दिया जाता था। इस चरु रूपी प्रसाद का भक्षण करने से संकल्पित सद्गुणों से युक्त पुत्र या पुत्री का जन्म होता था। कालान्तर में गर्भाधान से पूर्व अभिलाषाष्टक स्तोत्र, वंशवृद्धिकरंशकवच, हरिवंशपुराण का सप्ताह पाठ, दुर्गासप्तशती का शतचण्डीपाठ आदि प्रयोग बहुतायत में होने लगे। इन प्रयोगों को कराने के पश्चात् भी शुभमुहूर्त में गर्भाधान संस्कार करना अनिवार्य कर्म है। अतः गर्भाधान संस्कार के द्वारा माता-पिता अपनी इच्छा के अनुरूप संतान प्राप्त करते हैं। गर्भाधान संस्कार के द्वारा वंश, परिवार, समाज, देश और राष्ट्र का व्यापक अभ्युदय संभव है। अतः गर्भाधान संस्कार सृष्टि हित में अपूर्व व्यापक फल को प्रदान करता है। मात्र गर्भाधान संस्कार को अपना लेने से जीवन की समस्याओं का समाधान सम्भव है।

गर्भाधान की आयु

➤ अनेक ऋषिगण गर्भाधान की श्रेष्ठ आयु १८ वर्ष से ४० वर्ष मानते हैं।

- कतिपय ऋषिगण गर्भाधान की श्रेष्ठ आयु २० वर्ष से ४० वर्ष मानते हैं।
- महर्षि सुश्रुत के अनुसार कन्या की आयु १६ वर्ष तथा पुरुष की आयु २५ वर्ष से कम नहीं होनी चाहिए- ऊनषोडश-वर्षायामप्राप्तः पंचविंशतम्॥

गर्भाधान संस्कार के द्वारा मनुष्य पितृऋण से मुक्त होता है। ब्रह्मचर्य से ऋषिऋण तथा यज्ञ से देवऋण समाप्त होता है। प्रत्येक मनुष्य के उपर तीन ऋण होते हैं – ऋषिऋण, देवऋण तथा पितृऋण।

गर्भाधान संस्कार के द्वारा विद्वान, राजा, धनवान, वीर, कुशल या जैसा चाहे वैसी संतान माता-पिता प्राप्त कर सकते हैं। इसके लिए गर्भाधान के हेतु सुनिश्चित तिथि में संकल्पपूर्वक पूजन किया जाता है। अशुभ मुहूर्त में किया हुआ गर्भाधान अशुभ संतान को उत्पन्न करता है। शारीरिक, मानसिक, आर्थिक, सामाजिक, चारित्रिक दोषों से युक्त संतानें प्रायशः अशुभकाल में किये हुए आधान के कारण उत्पन्न होती हैं। गर्भाधान एक ऐसा संस्कार है जो संतान के भीतर अदृश्य रूप में सभी गुणों को सुनियोजित करता है। परिवार, समाज एवं राष्ट्र को श्रेष्ठ संतान देने हेतु गर्भाधान मुहूर्त का महत्व सर्वश्रेष्ठ है।

अकस्मात् गर्भाधान होना और सुविचारित गर्भाधान करना दोनों के गुणों-प्रवृत्तियों में भावी शिशु पर अलग-अलग प्रभाव होता है। सुविचारित गर्भाधान से माँ-पिता अपनी आकांक्षाओं के अनुरूप संतान उत्पन्न कर सकते हैं। यह यन्त्र प्रक्रिया साध्य और स्व संयम प्रक्रिया साध्य दोनों है।

पति-पत्नी को श्रेष्ठ संतान प्राप्ति हेतु गर्भाधान के शुभत्व की पूर्ण तैयारी करनी चाहिए। अपने होने वाले शिशु में किन-किन गुणों, आदर्शों और प्रवृत्तियों (सात्विक, राजसिक, तामसिक) को दम्पति चाहती है तदनु रूप उसे आचरण करना चाहिए।

माता + पिता = संतान। पिता का सत्व और माता का क्षेत्र दोनों मिलकर स्वसदृश संतान प्राप्त करते हैं। माता दस माह तक संतान को गर्भ में धारण करती है। अतः माता का दायित्व पिता से अधिक होता है। वह पिता से दस गुणित श्रेष्ठ या बड़ी कही जाती है। गर्भ में पल रहा शिशु चेतन होता है। उसके उपर माँ की प्रवृत्ति, स्वास्थ्य, आकाशीय ग्रह तत्वों का सूक्ष्म प्रभाव, दिव्य मंत्रों का दिव्य प्रभाव तीव्र एवं प्रभावी ढंग से होता है। माँ का अवसाद, माँ का रुदन, माँ की उग्रता, माँ की मानसिक स्थिति, उच्चता, प्रसन्नता, शांतचित्तता का प्रभाव गर्भस्थ संतान पर अतिशय होता है।

गर्भस्थ शिशु का सम्बन्ध माँ के रक्त और श्वसन से होता है। माँ के रक्त स्तर, हीमोग्लोबीन, रक्त वायु कण, श्वास संख्या संतान में प्रायशः तद्रत् होती है। गर्भस्थ शिशु की जीवन प्रक्रिया माँ की जीवन प्रक्रिया से जुड़ी होती है। माँ की अभीप्सा एवं शिव संकल्प शिशु को अनुप्राणित एवं स्पन्दित करता है।

माँ की अभीप्सा एवं शिव संकल्प शिशु को अनुप्राणित एवं स्पन्दित करता है। माँ का सूक्ष्म मनःप्रभाव शिशु के सूक्ष्म मनःप्रभाव से जुड़ा रहता है। गर्भिणी माँ को उच्च एवं संशुद्ध भावलोक में विचरण करना चाहिए। गर्भस्थ शिशु के मन, बुद्धि, प्राण, वाक्, तेज आदि तत्व माँ के तत्व के साथ तादात्म्य बनाये रहते हैं।

माँ का 'कार्टीसोन हार्मोन' संतान के ऊतकों (टिश्यूज) को प्रभावित करता है। यह तनाव से बढ़ता है। गर्भाशय में एम्नीओटिम फ्लूड में कार्टीसोन हार्मोन को नियन्त्रित रखकर माँ अपने शिशु को स्वस्थ रख सकती है। यह तनाव से बढ़ता है। अतः माँ को तनाव रहित जगह पर रहना चाहिए। जितने मास का गर्भ होता है उतने मास के तात्कालिक आकाशीय ग्रहों का प्रभाव गर्भस्थ संतान पर पड़ता है। गर्भ में चार से आठ मास के भीतर शिशु को ज्यादा सुरक्षा चाहिए। गर्भिणी माता को शान्त तथा सादगीपूर्ण ढंग से गर्भकाल में रहना चाहिए। माँ को गर्भनाल (प्लेसेन्टा) सुरक्षित रखने का हर संभव प्रयास करना चाहिए।

अभ्यास प्रश्न – अ

1. प्राग्जन्म का प्रथम संस्कार कौन है?
क. सीमन्तोन्नयन ख. गर्भाधान ग. पुंसवन घ. जातकर्म
2. जिस कर्म की द्वारा पति अपनी धर्मभार्या में अपना सत्व (वीर्य, बीज) स्थापित करता है, उसे क्या कहते हैं।
क. पुंसवन ख. नामकरण ग. सीमन्तोन्नयन घ. गर्भाधान
3. हरिवंशपुराण का पारायण किसकी प्राप्ति हेतु किया जाता है?
क. धन ख. सन्तान ग. ऐश्वर्य घ. मोक्ष
4. गर्भस्थ शिशु का सम्बन्ध माँ के किस भाग से होता है?
क. रक्त और श्वसन से ख. नासिका से ग. गर्भाशय से घ. पाद से
5. माता + पिता = ?
क. सन्तान ख. विवाह ग. ऐश्वर्य घ. गृह
6. माँ का 'कार्टीसोन हार्मोन' संतान के किस भाग को प्रभावित करता है।
क. ऊतकों (टिश्यूज) ख. नेत्र ग. दिमाग को घ. हृदय को
7. गर्भाधान की श्रेष्ठ आयु क्या है?
क. २० से ४० वर्ष ख. ४० से ५० वर्ष ग. ५० से ६० वर्ष घ. कोई नहीं

गर्भाधान हेतु स्त्री और पुरुष को रात्रि में ही मिलना चाहिए। ऐसा शास्त्र का आदेश है। दिन में गर्भाधान विपत्तिकाल में ही स्वीकार्य हो सकता है- दिवा न दारगमनमिति। इससे पुरुष की आयु का क्षरण होता है। गर्भाधान में पहली, दूसरी, तीसरी, चौथी, ग्यारहवीं, तेरहवीं रात्रियाँ पूर्णतः वर्जित हैं। पुत्र की कामना से बारहवीं, चौदहवीं तथा सोलहवीं समरात्रियाँ सर्वश्रेष्ठ मानी गयी हैं। पुत्री की कामना से पाँचवीं, सातवीं नौवीं तथा पन्द्रहवीं विषमरात्रियाँ श्रेष्ठ मानी गयी हैं।

सन्तान की कामना से अन्तिम रात्रियाँ प्रबलतम होती हैं। जैसे – पन्द्रहवीं रात्रि कन्या के लिए तथा सोलहवीं रात्रि पुत्र के लिए। गर्भाधान हेतु एक रात में एक ही बार पति-पत्नी को आधान सम्पर्क करना चाहिए। इससे आधान काल का पता रहता है।

गर्भाधान हेतु अशुभ काल –

चतुर्थी, षष्ठी, अष्टमी, द्वादशी, चतुर्दशी, पूर्णिमा, अमावस्या, संक्रान्ति, वैधृति, व्यतीपात, परिघ, भ्रदा, संध्याकाल, माता-पिता का मरण दिन, श्राद्ध का प्रथम दिन तथा स्वयं के जन्म नक्षत्र में आधान हेतु सम्पर्क नहीं करना चाहिए। शुक्रास्त, गुरुअस्त, अधिकमास, क्षयमास में भी गर्भाधान शुभ नहीं होता।

शुभ काल –

सोम, बुध, गुरु एवं शुक्र गर्भाधान हेतु श्रेष्ठतम दिवस हैं। गर्भाधान हेतु श्रवण, रोहिणी, हस्त, अनुराधा, स्वाति, रेवती, शतभिषा तथा तीनों उत्तरा श्रेष्ठतम नक्षत्र हैं।

गर्भाधान हेतु पुष्य, धनिष्ठा, मृगशीर्ष, चित्रा, अश्विनी तथा पुनर्वसु ये मध्यम नक्षत्र हैं। इसके अतिरिक्त अन्य सभी नक्षत्र निषिद्ध होते हैं। गर्भाधान काल में स्त्री को सुसज्जित रहना, प्रसन्न मन रहना तथा स्वल्प भोजन करना चाहिए।

पुंसवन संस्कार –

पुंसवन संस्कार द्वितीय संस्कार है। यह गर्भाधान संस्कार के पश्चात् किया जाता है। इसे करने का प्रथम अधिकार पति को होता है। पति के अभाव में देवर या गुरु द्वारा यह संस्कार सम्पन्न किया जाता है।

परिभाषा –

जिस संस्कार द्वारा पुमान् (पुलिंग, पुत्र) की प्राप्ति होती है, उसे पुंसवन संस्कार कहते हैं – ‘पुमान् प्रसूयते येन तत्पुंसवनमीरितम्।’ (शौनक ऋषि)।

अतः पुत्र की कामना होने पर इस संस्कार को अवश्य करना चाहिए। पुंसवन संस्कार से पुत्र की प्राप्ति होती है। प्राजापत्य यज्ञ से भी पुत्र की प्राप्ति होती है, परन्तु यह यज्ञ अत्यन्त जटिल है।

पुंसवन संस्कार का काल –

गर्भस्पन्दन से पूर्व पुंसवन संस्कार किया जाता है। अतः गर्भ के अभिव्यक्त होने पर यह संस्कार करना चाहिए। गर्भधारण के द्वितीय या तृतीय मास में इस संस्कार को करना चाहिए। कतिपय ग्रन्थों में इसे षष्ठ या अष्टम मास में भी करने को कहा गया है। आज यह संस्कार प्रायशः द्वितीय या तृतीय मास में किया जा रहा है। वैज्ञानिक दृष्टि से भी तृतीय मास की पूर्ति होने के पश्चात् लिंग निर्धारित हो जाता है। अतः तृतीय मास से पूर्व इसे कर लेना चाहिए। आचार्य रामदैवज्ञ ने भी मुहूर्तचिन्तामणि में कहा है कि –

पूर्वोदितैः पुंसवनं विधेयं मासे तृतीये त्वथ विष्णुपूजा।

मासेऽष्टमे विष्णुविधातृजीवैर्लग्ने शुभे मृत्युगृहे च शुद्धे॥

अर्थात् गुरु, रवि और भौमवासरो, मृगशिरा, पुष्य, मूल, श्रवण, पुनर्वसु तथा हस्त नक्षत्रों में रिक्ता ४,९,१४ अमावस्या, द्वादशी, षष्ठी और अष्टमी तिथियों को छोड़कर शेष तिथियों में गर्भमासपति के बलवान रहने पर आठवें अथवा छठें मास में शुभग्रहों के केन्द्र १,४,७,१० एवं त्रिकोण ५,९ भावों में स्थित रहने पर तथा पापग्रहों के ३,६,११ भावों में जाने पर पुंसवन संस्कार तीसरे मास में करना चाहिये। इसके अनन्तर आठवें मास में श्रवण, रोहिणी और पुष्य नक्षत्रों में शुभलग्न में अष्टम भाव के शुद्ध रहने पर गर्भिणी को भगवान विष्णु का पूजन करना चाहिये।

गोभिल ऋषि के अनुसार पुंसवन संस्कार को तृतीय मास के तृतीय भाग में करना चाहिए अर्थात् गर्भधारण के ८० दिन से ९० दिन के भीतर पुंसवन संस्कार करना चाहिए। यदि पुंसवन संस्कार किसी बाधा के कारण नियत काल में न हो सके तो सर्वप्रायश्चित्त होम करके इसे करना चाहिए।

पुंसवन मुहूर्त –

यह संस्कार शुक्ल पक्ष में किया जाता है। मलमास, गुर्वस्त, शुक्रास्त में भी इसे करना चाहिए। रिक्ता तिथि (४,९,१४) और पर्व (पूर्णिमा, अमावस्या, अष्टमी, संक्रान्ति) का परित्याग कर देना चाहिए। रवि, मंगल तथा गुरुवार को पुंसवन संस्कार किया जाता है। पुष्य, स्वाती, हस्त, पुनर्वसु, मूल, अनुराधा, श्रवण, मृगशीर्ष नक्षत्रों में पुंसवन शुभकारी होता है।

प्रथम गर्भ और पुंसवन संस्कार -

प्रथम गर्भ का पुंसवन संस्कार अवश्य करना चाहिए। इसके पश्चात् माता-पिता को पुत्रप्राप्ति की कामना हो तभी इस संस्कार को करना चाहिए। अनेक आचार्यों के अनुसार इसे प्रत्येक गर्भ के साथ करना चाहिए। पुंसवन संस्कार के द्वारा पूर्व जीवन की स्मृति तथा गर्भदोष का नाश होता है। फलतः शौनक ऋषि के अनुसार इस संस्कार को प्रत्येक गर्भ के साथ करना चाहिये।

यदि पुंसवन और सीमन्तोन्नयन संस्कार को केवल प्रथम गर्भ के समय ही किया जायेगा तो प्रमुख संस्कारों की संख्या सोलह से घटकर चौदह हो जायेगी। कन्या प्राप्ति की इच्छा वाले दम्पती तो पुंसवन संस्कार छोड़ भी सकते हैं, परन्तु पुत्र प्राप्ति की कामना वाले दम्पती को इस संस्कार को इस संस्कार को करना ही चाहिए। पुंसवन संस्कार एक ऐसा संस्कार है जो गर्भस्थ शिशु को प्राग्जन्म की स्मृति को प्रदान करने की क्षमता रखता है। इसे जातिस्मरत्व भी कहते हैं। इसी संस्कार के द्वारा पिता अपनी तपस्या और दिव्यमन्त्र ज्ञान का आधान अपने पुत्र के भीतर करता है। फलतः उत्पन्न बालक जन्मकाल से ही शाप और वरदान देने की क्षमता से युक्त होता है। यद्यपि आज इस प्रकार के दिव्य कर्म लुप्तप्राय हैं परन्तु इनकी प्रक्रिया सम्प्रति उपलब्ध है। राजा परीक्षित को बालक द्वारा प्रदत्त शाप उस बालक में निहित पूर्व जीवन की विद्या और ज्ञान को प्रदर्शित करता है। इस तरह के अनेक उदाहरण प्राचीन ग्रन्थों में उपलब्ध हैं।

सीमन्तोन्नयन संस्कार

सीमन्तोन्नयन संस्कार तृतीय संस्कार है। यह पुंसवन संस्कार के पश्चात् किया जाता है। सीमन्त सिर की माँग को कहते हैं। इसे केशवेश भी कहते हैं। सौभाग्यवती महिलायें माँग में सिन्दूर भरती रहती हैं। यह उनके सौभाग्यवती होने का शुभलक्षण होता है।

परिभाषा –

जिस संस्कार में गर्भिणी स्त्री के केशों (सीमन्त, बाल) को ऊपर उठाया जाता है, उसे सीमन्तोन्नयन संस्कार कहते हैं। यथा –

सीमन्त उन्नीयते यस्मिन् कर्मणि तत् सीमन्तोन्नयनमिति कर्मनामधेयम्।

आश्वलायन स्मृति के अनुसार प्रथम गर्भ की रक्षा के लिए पति को तत्पर रहकर सीमन्तोन्नयन संस्कार करना चाहिए। सीमन्तोन्नयन संस्कार के द्वारा सूक्ष्म शक्तियों से गर्भिणी की रक्षा होती है। माता के भीतर ऐश्वर्य तथा संतान के भीतर दीर्घायु की उत्पत्ति होती है। आश्वलायन ने सिन्दूर से परिपूर्ण सीमन्त को लक्ष्मी की तरह शोभा स्थान माना है – **सीमन्तकरणी लक्ष्मीस्तातामावहति मन्त्रतः।**

महान् सौभाग्य की प्राप्ति हेतु सीमन्तोन्नयन संस्कार किया जाता है। इस संस्कार के माध्यम से पति एवं परिवार के लोग गर्भिणी स्त्री को हर्ष एवं उल्लास से परिपूर्ण रखते हैं।

प्रथम बार गर्भ धारण करने वाली स्त्री अनेक प्रकार के नये अनुभवों से गुजरती है। इस कालखण्ड में उसके साथ अनुभवी सौभाग्यवती स्त्रियों का रहना शुभकारी होता है। उसे यह भी अनुभूत होना चाहिए कि वह जिस वंश को आगे बढ़ाने जा रही है उसके पुरुष और स्त्रियाँ उस गर्भिणी के प्रति

अत्यन्त स्नेहशील और कृतज्ञ हैं। अनुभवों के आधार पर गर्भिणी को विविध प्रकार का ज्ञान प्रदान करना तथा उसे सुरक्षित रखना परिवार का कर्तव्य होता है। इस कालखण्ड में उसे अकेले सोने, रहने एवं कार्य करने से भय उत्पन्न हो सकता है। गर्भकाल में उत्पन्न भय गर्भ को नष्ट कर सकता है। ऐसे में दिव्य कवचों, अनुष्ठानों एवं मन्त्रों के द्वारा शिशु एवं गर्भिणी को सुरक्षा प्रदान की जाती है। फलतः संस्कारों के द्वारा सुरक्षा एवं दिव्यता की प्राप्ति होती है। महर्षि आश्वलायन के अनुसार गर्भ की रक्षा श्रीदेवी की पूजा से होती है। इससे सिद्ध होता है कि प्राचीनकाल में ही भगवान नारायण की पत्नी भगवती श्री गर्भ की रक्षा करती है –

पत्न्याः प्रथमजं गर्भमत्तुकामास्तुदुर्भगाः।

आयान्ति काश्चिद्राक्षस्यो रुधिराशनतत्पराः॥

तासां निरसनार्थाय श्रियमावाहयेत् पतिः।

सीमन्तकरणी लक्ष्मीस्तामावहति मन्त्रतः॥

प्राग्जन्म संस्कारों के द्वारा गर्भस्थ शिशु के भीतर दीर्घायु, श्रेष्ठता, वीरता तथा जातिस्मरत्व का सन्निवेश किया जाता है। दिव्य विधियों के द्वारा एक ओर जहाँ दिव्य गुणों का शिशु में संधान किया जाता है वहीं दूसरी ओर सामाजिक महोत्सव एवं महिला के प्रति संरक्षण भाव का भी प्रकटीकरण किया जाता है।

सीमन्तोन्नयन संस्कार का काल –

गृह्यसूत्रों में प्रायशः गर्भधारण के चतुर्थ या पंचम मास में इसे करने का निर्देश प्राप्त है। आश्वलायन ने चतुर्थ मास में सीमन्तोन्नयन संस्कार करने को कहा है – चतुर्थगर्भमासे सीमन्तोन्नयनम्। याज्ञवल्क्य स्मृति में इसे छठे या आठवें मास में करने हेतु निर्देश प्राप्त होता है- षष्ठेऽष्टमे वा सीमान्तः। इस प्रकार से पुंसवन संस्कार के पश्चात् चतुर्थ, पंचम, षष्ठ या अष्टम मास में सीमन्तोन्नयन संस्कार कर लेना चाहिये। इस संस्कार को शुक्लपक्ष में पुरुष नक्षत्र में करना शुभकारी माना गया है।

अभ्यास प्रश्न – ब

1. पुंसवन संस्कार संस्कार है।
2. जिस संस्कार द्वारा पुमान् (पुलिंग, पुत्र) की प्राप्ति होती है, उसे संस्कार कहते हैं।
3. पुंसवन संस्कार मास में किया जाता है।
4. जिस संस्कार में गर्भिणी स्त्री के केशों (सीमन्त, बाल) को ऊपर उठाया जाता है, उसे संस्कार कहते हैं।

3.5 सारांश

इस इकाई के अध्ययन के पश्चात् आपने जान लिया है कि गर्भाधान संस्कार को प्रथम संस्कार के रूप में स्वीकार किया गया है। गर्भाधान को प्राग्जन्म संस्कार कहते हैं। जातक का प्राग्जन्म के तीन संस्कार हैं – गर्भाधान, पुंसवन और सीमन्तोन्नयन। इन तीनों संस्कारों को सम्पन्न करने का अधिकार और दायित्व पिता का होता है। माता इसमें संवाहिका होती है। वह पति द्वारा सम्पन्न कराया जा रहा संस्कार शुद्ध भाव से धारण करती है। अतः पिता के जागरूक न होने पर इन संस्कारों का अपलाप होता है। प्रसव के पश्चात् मानव शरीर धारण किया हुआ व्यक्ति अपने तप के माध्यम से अपने जीवन में बदलाव ला सकता है, परन्तु पिता द्वारा संस्कार न करने के कारण व्यक्ति के जीवन में शुभत्व उपस्थिति में अनेक विघ्न आते हैं। बहुत बार बहुसंख्य व्यक्तियों में जीवन को समझने की ऋषि दृष्टि ही उत्पन्न नहीं हो पाती है। अतः अनेक परिस्थितियों को देखते हुए एक ही दिन शुभ मुहूर्त में पुंसवन और सीमन्तोन्नयन दोनों संस्कारों का निर्वाह किया जा सकता है। यह एक वैकल्पिक विधान है –

सीमन्तोन्नयनस्योक्तातिथिवासरराशिषु।

पुंसवं कारयेद् विद्वान सहैवैकदिनेऽथवा॥

सनातन हिन्दू समाज संस्कारों को मानवोत्पत्ति के काल से अपरिहार्य मानता रहा है। पश्चिमी चिंतक और उनके अनुयायी संस्कारों को आदिम युग के पश्चात् की प्रवृत्ति मानते हैं। यह दृष्टि उनको पश्चिमी जीवन के द्वारा विरासत में मिली है। भारतीय मत से सृष्टि सत्ययुग में सर्वश्रेष्ठ उपादानों से आरम्भ होती है। पश्चिमी मत से सृष्टि का धीरे-धीरे विकास होता है। अतः भारतीय समाज को अपने संस्कारों को सम्पूर्ण आस्था के साथ जीना चाहिए।

3.6 पारिभाषिक शब्दावली

संस्कार – संस्कार का अर्थ है – संस्कृत करना अथवा विशुद्ध करना। किसी वस्तु में अन्य गुणों का आधान करना ‘संस्कार’ कहलाता है।

गर्भाधान – गर्भः संधार्यते येन कर्मणा तद् गर्भाधानमित्यनुगतार्थं कर्मनामधेयम्॥ जिस कर्म के द्वारा पति अपनी धर्मभार्या में अपना सत्व (वीर्य, बीज) स्थापित करता है, उसे गर्भाधान कहते हैं।

पुंसवन – जिस संस्कार द्वारा पुमान् (पुलिंग, पुत्र) की प्राप्ति होती है, उसे पुंसवन संस्कार कहते हैं।
पुमान् प्रसूयते येन तत्पुंसवनमीरितम्।

सीमन्तोन्नयन – सीमन्त उन्नीयते यस्मिन् कर्मणि तत् सीमन्तोन्नयनमिति कर्मनामधेयम्। जिस संस्कार में गर्भिणी स्त्री के केशों को ऊपर उठाया जाता है। उसे सीमन्तोन्नयन संस्कार कहते हैं।

ऋण – तीन प्रकार के ऋण होते हैं - देव ऋण, ऋषि ऋण एवं पितृ ऋण।

वैदिक – वेदप्रणीत विषयों को वैदिक कहा जाता है।

3.7 अभ्यास प्रश्नों के उत्तर

अभ्यास प्रश्न – ‘अ’ की उत्तरमाला

1. ख 2. घ 3. ख 4. क 5. क 6. क 7. क

अभ्यास प्रश्न – ‘ब’ की उत्तरमाला

1. द्वितीय 2. पुंसवन 3. तृतीय 4. सीमन्तोन्नयन

3.8 सन्दर्भ ग्रन्थ सूची

1. मुहूर्तचिन्तामणि - मूल लेखक- रामदैवज्ञ, टिका – प्रोफेसर रामचन्द्रपाण्डेयः
2. मुहूर्तपारिजात – पं. सोहन लाल व्यास
3. हिन्दू संस्कार पद्धति – डॉ० राजबलि पाण्डेय
4. प्राग्जन्म संस्कार – आचार्य कामेश्वर उपाध्याय
5. मुहूर्तमार्तण्ड – नारायण दैवज्ञ।

3.9 सहायक पाठ्यसामग्री

1. मुहूर्तचिन्तामणि
2. हिन्दू संस्कार पद्धति
3. वीरमित्रोदय
4. संस्कार विमर्श
5. प्राग्जन्मसंस्कार

3.10 निबन्धात्मक प्रश्न

1. गर्भाधान संस्कार से आप क्या समझते हैं? स्पष्ट कीजिये।

2. पुंसवन संस्कार के महत्व पर प्रकाश डालिये।
3. सीमन्तोन्नयन संस्कार क्या है? लिखिये।
4. प्राग्जन्म संस्कारों का उल्लेख कीजिये।
5. ज्योतिष शास्त्र में संस्कारों के महत्व प्रतिपादित कीजिये।

इकाई - 4 कर्णवेध, अन्नप्राशन एवं चूड़ाकर्म मुहूर्त

इकाई की संरचना

- 4.1 प्रस्तावना
- 4.2 उद्देश्य
- 4.3 कर्णवेध एवं अन्नप्राशन मुहूर्त
- 4.4 चूड़ाकर्म मुहूर्त
- 4.5 सारांश
- 4.6 पारिभाषिक शब्दावली
- 4.7 बोध प्रश्नों के उत्तर
- 4.8 सन्दर्भ ग्रन्थ सूची
- 4.9 सहायक पाठ्यसामग्री
- 4.10 निबन्धात्मक प्रश्न

4.1 प्रस्तावना

प्रस्तुत इकाई एमएजेवाई -507 के तृतीय खण्ड की चतुर्थ इकाई से सम्बन्धित है। इस इकाई का शीर्षक है – कर्णवेध, अन्नप्राशन एवं चूड़ाकरण मुहूर्त। इससे पूर्व की इकाईयों में आपने गर्भाधन, सीमन्तोन्नयन, पुंसवन एवं नामकरण संस्कारों का अध्ययन कर लिया है। अब आप इस इकाई में संस्कारों के अन्तर्गत कर्णवेध, अन्नप्राशन एवं चूड़ाकरण का अध्ययन करने जा रहे हैं।

सामान्यतया कर्णवेध का सम्बन्ध कानछेदन से है। अन्नप्राशन संस्कार में शिशु को प्रथम बार अन्न का प्राशन (खिलाना) कराया जाता है तथा चूड़ाकरण में प्रथम बार उसके सिर के बाल काटे जाते हैं।

इस इकाई में कर्णवेध, अन्नप्राशन, एवं चूड़ाकरण संस्कार का हम अध्ययन करेंगे।

4.2 उद्देश्य

इस इकाई के अध्ययन के पश्चात् आप जान लेंगे कि

- कर्णवेध संस्कार कब किया जाता है।
- अन्नप्राशन संस्कार किसे कहते हैं।
- चूड़ाकरण संस्कार क्यों आवश्यक है।
- कर्णवेध, अन्नप्राशन संस्कार का क्या महत्व है।
- चूड़ाकरण संस्कार की क्या उपयोगिता है।

4.3 कर्णवेध एवं अन्नप्राशन मुहूर्त

भारतीय वैदिक सनातन परम्परा के अन्तर्गत 'कर्णवेध' संस्कार एक महत्वपूर्ण संस्कार माना जाता है। प्राचीनकाल में इसका प्रचलन अत्यधिक था। सम्प्रति यह क्षेत्र विशेष में दिखलाई पड़ता है। 'कर्ण' का शाब्दिक अर्थ है— कान और वेध का अर्थ छेदन से है। इस प्रकार कान छेदन की क्रिया 'कर्णवेध' के नाम से जाना जाता है।

कर्णवेध संस्कार -

मुहूर्तचिन्तामणि में कर्णवेध मुहूर्त -

हित्वैतांश्चैत्रपौषावमहरिशयनं जन्ममासं च रिक्तां

युग्माब्दं जन्मतारामृतमुनिवसुभिः सम्मिते मास्यथो वा।

जन्माहात्सूर्यभूपैः परिमितदिवसे ज्ञेय्यशुक्रेन्दुवारेऽ।

थौजाब्दे विष्णुयुग्मादितिमृदुलघुभैः कर्णवेधः प्रशस्तः॥

अर्थ है कि - चैत्र, पौष, तिथिक्षय, हरिशयन काल (आषाढ शुक्ल एकादशी (विष्णुशयनी) से कार्तिक शुक्ल 11 प्रबोधिनी एकादशी पर्यन्त 4 मास) जन्म मास, रिक्ता तिथि 4,9,14, समवर्ष एवं जन्म संज्ञक प्रथम तारा इन सबको छोड़कर जन्म से छठें, सातवें, आठवें मासों में अथवा जन्म से 12 वें 16 वें दिनों में बुध, गुरु, शुक्र और सोमवारों में विषम वर्षों में श्रवण, धनिष्ठा, पुनर्वसु, मृदुसंज्ञक (मृगशिरा, रेवती, चित्रा, अनुराधा) एवं लघुसंज्ञक (हस्त, अश्विनी, पुष्य, अभिजित) नक्षत्रों में कर्णवेध शुभ होता है।

विमर्शः - जन्म मास के नाम से प्रायः चैत्रादि जन्म मास ग्रहण किया जाता है। अर्थात् चैत्रादि जिस मास में जन्म हो उसे ही 'जन्म मास' कहा जाता है। परन्तु शुभाशुभ विवेक में जन्म से 30 दिन के समय को ही जन्म मास कहा जाता है तथा इन्हीं 30 दिनों को शुभ कार्यों में वर्जित किया गया है। यथा -

आरभ्य जन्मदिवसं यावत्त्रिंशदिनं भवेत्।

जन्ममासः स विज्ञेयो गर्हितः सर्वकर्मसु॥

शुभ कार्यों में जन्म मास का निषेध व्यास द्वारा -

यो जन्ममासे क्षुरकर्म यात्रां कर्णस्य वेधं कुरुते हि मोहात्।

मूढः स रोगी धनपुत्रनाशं प्राप्नोति गूढं निधनं तदाशु॥

बालक के दोनों कानों में छेद करवाना आजकल पुत्रों के विषय में प्रचलित है। हमारे विचार से इसका वैज्ञानिक तथ्य भी कुछ होगा ही। फिर छेद करवाने के बाद यदि उसमें बालियों या कुण्डलादि न पहने जायें तब वह किया हुआ छेद भी स्वयं ही भर जाता है। आचार्य वृहस्पति इसका सबसे बड़ा प्रयोजन स्वास्थ्य रक्षा ही मानते हैं। कहा जाता है कि इसे करवाने से हर्निया की सम्भावनायें समाप्त हो जाती हैं।

सम वर्ष को छोड़कर अर्थात् विषम वर्षों में या प्रथम वर्ष में 6,7,8 वें मास में यह संस्कार करना चाहिये। उसमें भी जन्म मास को छोड़ना चाहिये। रिक्ता तिथि, जन्म मास, जन्म नक्षत्र, क्षयतिथि, चैत्र, पौष, व अधिक मास को छोड़कर देव उठने के बाद करवाना चाहिये। शुभ वारों में पुनर्वसु, श्रवण, धनिष्ठा, अनुराधा, हस्त, अश्विनी, पुष्य, अभिजित, नक्षत्रों में करना चाहिये। लग्न शुद्धि पूर्ववत् देखकर विशेषतया 2,7,9,12 लग्नों में लग्नेश या गुरु लग्न पर दृष्टि या योग रखे तब कर्णवेध करना चाहिये।

लड़के का दायों कान व लड़की का बायों कान पहले छेदन करन चाहिये। लड़की के नाक में भी इसी समय छेदन करना उपयुक्त है। वेधन के बाद तीसरे दिन वेध स्थान को गर्म पानी से धानी चाहिये।

कर्णवेधे लग्नशुद्धिः -

संशुद्धे मृतिभवने त्रिकोणकेन्द्रत्रयायस्थैः शुभखचरैः कवीज्यलग्ने।

पापाख्यैररिसहजायगेहसंस्थैर्लग्नस्थे त्रिदशगुरौ शुभावहः स्यात्॥

अर्थ – लग्न से अष्टम भाव के शुद्ध रहने पर केन्द्र 1,4,7,10 त्रिकोण 5,9 तृतीय और एकादश भावों में शुभग्रहों के स्थित रहने पर शुक्र और गुरु के लग्नों वृष, तुला, धनु, मीन के दोनों दिशाओं में उदय – अस्त के बाद एवं पहले 15–15 दिनों तक रहती है। अर्थात् उदय के बाद 15 दिन तक गुरु की बाल्यावस्था तथा अस्त के पूर्व 15 दिनों तक वृद्धावस्था होती है।

विमर्शः - ग्रहों का उदय – अस्त होना मनुष्य की दृष्टि से ओझल होना व्यक्त करता है। वस्तुतः सभी ग्रह सभी काल में उदित रहते हैं। स्थानभेद एवं सूर्य के समीप्य से इनका उदयास्त प्रतीत होता है। सूर्य सिद्धान्त में लिखा है – ‘सूर्येणास्तमनं सह’॥

अर्थात् सूर्य के साथ होने पर ग्रह अस्त होता है। गुरु और शुक्र के उदय और अस्त का मुहूर्त की दृष्टि से विशेष महत्व है। अतः इनके उदय अस्त का विवरण ग्रहलाघव के मतानुसार प्रस्तुत है – शुक्र पूर्व दिशा में अस्त होने के 2 मास बाद पश्चिम से उदित होता है तथा उदय से 8 मास 22 दिन 30 घटी पर पश्चिम में अस्त, अस्त से 7 दिन 30 घटी बाद पुनः पूर्व में उदय तथा उदय से 8 मास 22 दिन 30 घटी बाद पुनः पूर्व में अस्त होता है। इसी प्रकार गुरु – अस्त होने के 1 मास उदय, तथा उदय से लगभग 12 मास 15 दिन बाद अस्त होता है।

अन्नप्राशन संस्कार –

आचार्य रामदैवज्ञ ने मुहूर्त चिन्तामणि में अन्नप्राशन मुहूर्त को निम्न प्रकार से कहा है –

रिक्तानन्दाष्टदर्शं हरिदिवसमथो सौरिभौमार्कवारान्।

लग्नं जन्मर्क्षलग्नाष्टमगृहलवगं मीनमेषालिकं च॥

हित्वा षष्ठात्समे मास्यथ हि मृगदृशां पंचमादोजमासे।

नक्षत्रैः स्यात् स्थिराख्यैः सुमृदु लघु चरैर्बालकान्नाशनं सत्॥

रिक्ता (4,9,14) नन्दा (1,6,11) अष्टमी, अमावस्या, द्वादशी तिथियों को शनिवार, भौमवार, एवं रविवार को जन्मलग्न, जन्म नक्षत्र, जन्म लग्न से अष्टम भाव में स्थित राशि के नवमांश तथा मीन, मेष और वृश्चिक लग्नों को छोड़कर जन्म समय से छठे मास से आरम्भ कर विषम मासों में स्थिर संज्ञक (30 फा0 , 30षा0, 30भा0, रोहिणी,) मृदुसंज्ञक (मृग, रेवती, चित्रा, अनुराधा) लघुसंज्ञक

(हस्त, अश्विनी, पुष्य, अभिजित्) एवं चर संज्ञक (स्वाति, पुनर्वसु, श्रवण, धनिष्ठा, शतभिषा) नक्षत्रों में बालकों का अन्नप्राशन करना चाहिये।

अन्नप्राशन में लग्नशुद्धि –

केन्द्रत्रिकोणसहजेषु शुभैः खशुद्धे लग्ने त्रिलाभरिपुगैश्च वदन्ति पापैः।

लग्नाष्टषष्ठरहितं शशिनं प्रशस्तं मैत्राम्बुपानिलजनुर्भमसच्च केचित्॥

अर्थ - केन्द्र (1,4,7,10) , त्रिकोण (5,9) एवं तृतीय भावों में शुभग्रह स्थित हों, लग्न से दशम भाव शुद्ध हो तृतीय, एकादश एवं षष्ठ भावों में पापग्रह गये हों तथा लग्न षष्ठ एवं अष्टम चन्द्रमा से रहित हो (अर्थात् 1,6,8 भावों को छोड़कर शेष भावों में चन्द्रमा हो तो) अन्नप्राशन शुभ होता है। बालक को प्रथम बार अन्न की बनी चीज खिलाने अर्थात् ठोस अन्न का आहार प्रथम बार देने का नाम अन्नप्राशन है। प्राचीन परम्परानुसार षष्ठ मास से उपर सम मास में पुत्र का तथा पाँचवें मास से आगे विषम मास में यथावसर कन्या का अन्नप्राशन होना चाहिये। उसमें भी बालक को चन्द्रबल शुभ होने पर शुक्ल पक्ष रहे, यह आवश्यक है।

अतः पुत्र का 6,8,10,12 मासों में व पुत्री का 5,7,9,11 मासों में अन्न प्राशन करें। तिथियाँ रिक्ता, नन्दा, अमावस्या, द्वादशी व अष्टमी को छोड़कर शेष में से कोई लेनी चाहिये। नक्षत्र मृदु, लघु, चर स्थिर संज्ञक हों, ऐसा विचार कर लें। मीन, मेष वृश्चिक लग्न को व जन्म या राशि से अष्टम लग्न व नवमांश को छोड़कर शेष लग्नों में पूर्ववत् लग्न शुद्धि देखकर शुभ वारों में अन्न प्राशन करायें। इस संस्कार में दशम भाव में भी कोई ग्रह लग्न कुण्डली में न हो यह आवश्यक है। प्रयोग पारिजात में कहा गया है –

दशमस्थानगान् सर्वान् वर्जयेन्मतिमान्तरः।

अन्नप्राशनकृत्येषु मत्युक्लेशभयावहान्॥

अन्न प्राशन के समय सिर की टोपी हटा लें तथा दक्षिण की ओर मुख न करवायें।

शिरोवेष्टस्तु यो भुक्ते दक्षिणाभिमुखस्तु यः।

वामपादकरः स्थित्वा तद्वै रक्षांसि भुजते॥

अतः सामान्यतया बड़े लोगों को भी सिर खुला रख कर, पैरों को धोकर अपने हाथ व बायें पैर न झुकते हुये दक्षिण के अतिरिक्त दिशा में मुख करके भोजन करना चाहिये।

शास्त्र से लोक परम्परा बलवती होती है। आजकल तो डॉक्टरों की सलाह पर चौथे मास में ही अन्न खिलाना प्रारम्भ कर देते हैं। अतः पुत्र के सन्दर्भ में 4,6,8,10,12 एवं कन्या के विषय में 3,5,7 आदि मास भी रख लें तथा पूर्ववत् मुहूर्त विचार लेना चाहिये इससे कोई हानि नहीं होगी।

4.4 चूड़ाकर्म मुहूर्त

आचार्य रामदैवज्ञ ने संस्कार प्रकरण में चूड़ाकर्म मुहूर्त को इस प्रकार बतलाया है –

चूडा वर्षात्तृतीयात्प्रभवति विषमेऽष्टार्क रिक्ताद्यषष्ठी।

पर्वोनाहे विचैत्रोदगयनसमये ज्ञेन्दुशुक्रेज्यकानाम् ॥

वारे लग्नांशयोश्चास्वभनिधनतनौ नैधने शुद्धियुक्ते।

शाक्रोपेतैर्विमैत्रैर्मृदुचरलघुभैरायषट्त्रिस्थपापैः॥

अर्थ - जन्मकाल या आधान काल से तीसरे वर्ष से विषम वर्षों में अष्टमी, द्वादशी, रिक्ता 4,9,14 प्रतिपदा, षष्ठी एवं पर्वों को छोड़कर शेष तिथियों में चैत्र मास को छोड़कर शेष उत्तरायण के मासों में, बुध, चन्द्र, शुक्र और गुरु वासरों में तथा इन्हीं ग्रहों के लग्नों और नवमांशों में अपनी राशि या लग्न से अष्टम राशि के लग्न को छोड़कर, तथा अष्टम भाव के शुद्ध रहने पर ज्येष्ठा से युक्त और अनुराधा से रहित मृदु-चर-लघु संज्ञक नक्षत्रों में, लग्न से 11,6,3 भवनों में पापग्रहों के रहने पर चूड़ाकर्म शुभ होता है।

बोध प्रश्न -

1. चूड़ाकर्म का अर्थ है?

क. मुण्डन संस्कार ख. कर्णविध संस्कार ग. अन्नप्राशन संस्कार घ. व्रतबन्ध संस्कार

2. विष्णुशयन आरम्भ होता है –

क. आषाढ कृष्ण एकादशी से ख. आषाढ शुक्ल एकादशी से ग. आषाढ शुक्ल तृतीया से
घ. आषाढ शुक्ल पंचमी से

3. चर संज्ञक नक्षत्र है?

क. स्वाति, पुनर्वसु, श्रवण, धनिष्ठा, शतभिषा ख. स्वाति, पुनर्वसु, श्रवण, धनिष्ठा
ग. स्वाति, पुनर्वसु, श्रवण, मृगशिरा घ. स्वाति, पुनर्वसु, मृगशिरा, रेवती

4. निम्न में रिक्ता संज्ञक तिथियाँ हैं?

क. 1,11,6 ख. 2,7,12 ग. 3,8,13 घ. 9,4,14

5. शुक्र पूर्व दिशा में अस्त होने के कितने मास बाद पश्चिम से उदित होता है?

क. 2 ख. 4 ग. 6 घ. 3

6. लघुसंज्ञक नक्षत्र कौन-कौन से हैं?

क. हस्त, अश्विनी, पुष्य, अभिजित ख. पुष्य, हस्त, रेवती, धनिष्ठा ग. भरणी,
रोहिणी, मृगशिरा घ. चित्रा, हस्त, स्वाती एवं अनुराधा

विमर्शः - मुण्डन संस्कार के लिये मनु ने प्रथम और द्वितीय वर्ष में भी बतलाया है। यथा –

चूडाकर्म द्विजातीनां सर्वेषामेव धर्मतः।

प्रथमेऽब्दे द्वितीये वा कर्तव्यं श्रुतिचोदनात्॥

उक्त श्लोक में जन्म नक्षत्र का उल्लेख नहीं किया गया है जब कि प्रायः सभी शुभ कार्यों में जन्म नक्षत्र का निषेध किया गया है। कश्यप के मतानुसार अन्नप्राशन, मुण्डन, व्रतबन्ध और राज्याभिषेक में जन्म नक्षत्र ग्राह्य है तथा अन्य शुभ कार्यों में त्याज्य है –

नवान्नप्राशने चौले व्रतबन्धेऽभिषेचने।

शुभदं जन्मनक्षत्रमशुभं त्वन्यकर्मणि॥

चौलकर्मणि केन्द्रस्थग्रहाणां फलम् –

क्षीणचन्द्रकुजसौरिभास्करैर्मृत्युशस्त्रमृतिपङ्गुताज्वराः।

स्युः क्रमेण बुधजीवभार्गवैः केन्द्रगैश्च शुभमिष्टतारया॥

अर्थ - केन्द्र स्थानों में क्षीण चन्द्रमा, मंगल शनि और सूर्य के जाने पर क्रम से मृत्यु, शास्त्र घात से मृत्यु, पंगुत्व एवं ज्वर होता है। अर्थात् मुण्डन के समय केन्द्र में क्षीणचन्द्रमा हो तो मृत्यु, मंगल हो तो शास्त्र के आघात से मृत्यु, शनि हो तो लगड़ापन तथा सूर्य हो तो ज्वर होता है। यदि बुध, गुरु और शुक्र केन्द्र स्थानों में हों तथा शुभ तारा हों तो मुण्डन शुभ होता है।

गर्भिण्यां मातरि चौलकर्म निषेधः -

पञ्चमासाधिके मातुर्गर्भे चौल शिशोर्न सत्।

पञ्चवर्षाधिकस्येष्टं गर्भिण्यामपि मातरि॥

अर्थ – मुण्डन के समय यदि माता गर्भवती हो और गर्भ पाँच मास से अधिक का हो तो बालक का मुण्डन संस्कार शुभ नहीं होता। अर्थात् 5 मास से अल्पकाल का गर्भ हो तो मुण्डन हो सकता है। यदि बालक की आयु 5 वर्षों से अधिक हो गई हो तो माता के गर्भवती होने पर भी मुण्डन हो सकता है। मुण्डन संस्कार का सीधा सम्बन्ध बालक के मानसिक विकास से है। यदि अल्पविकसित या उच्छृंखल मति बालक का आठ से दस बार मुण्डन संस्कार करा दिया जाये तो उसकी बुद्धि तीव्र होती है ऐसा विश्वास किया जाता है। ऋषियों ने इसे प्रधान संस्कारों में से एक माना है तथा आधुनिक काल में भी यह संस्कार प्रचलित है। इसका प्रयोजन आयुष्य व बुद्धि वृद्धि ही बताया गया है।

मुण्डन संस्कार का काल गर्भाधान या जन्म से विषम वर्षों में करना बताया गया है। गर्भाधान से समय गणना के लिये जन्म से गत वर्षों में 9 मास और जोड़ने से गर्भाधान से आयु वर्ष आ जाते हैं। फिर

भी जन्म से विषम वर्षों यथा 3,5,7 आदि वर्षों में मुण्डन करना बताया गया है। कन्या के लिये इसी प्रकार सम वर्ष ग्रहण करना चाहिये। लेकिन मनु के मत से लड़के के लिये एक वर्ष के भीतर भी मुण्डन कराया जा सकता है।

यदि इन सब कालों का अतिक्रमण हो जाये तो अपनी परम्परानुसार यज्ञोपवीत के समय में भी मुण्डन कराया जा सकता है। लेकिन आजकल जब द्विजातियों में भी यज्ञोपवीत संस्कार नामचारे के लिये विवाह के समय ही कराया जाने लगा है तब उस समय मुण्डन करवाना सर्वथा अव्यावहारिक है, क्योंकि जन्म के बाल तब तक नहीं रह सकते हैं। अतः पहले वर्ष में या तदुपरान्त विषम वर्ष में चौलकर्म कराना चाहिये, यही मार्ग प्रशस्त है। इसमें भी प्रथम व तीसरा वर्ष प्रायः बहुत से ऋषियों ने श्रेष्ठ माना है।

समय शुद्धि के लिये बड़ी सीधी सी बात है कि 'माघदि पंचके चौलं हित्वा क्षीणं विधुं मधुम्'। अर्थात् उत्तरायण में चैत्र रहित माघादि पाँच मासों में, क्षीण चन्द्रमा को छोड़कर मुण्डन कराना चाहिये। अतः माघ, फाल्गुन, वैशाख, ज्येष्ठ, आषाढ़ में कृष्ण पक्ष की दशमी से पूर्व तथा शुक्ल द्वितीया के बाद मुण्डन कराना चाहिये। फिर भी शुक्ल पक्ष को प्रधान माना जाता है। इनमें भी रिक्ता 4,9,14 तिथियों व अष्टमी, द्वादशी, षष्ठी तिथि को छोड़कर मुण्डन होगा। अतः 2,3,5,7,10,11,13 तिथियाँ ग्राह्य हैं।

नक्षत्रों में मुण्डन कराने का फल

नक्षत्र	फल	नक्षत्र	फल	नक्षत्र	फल
अश्विनी	तुष्टि	मघा	धननाश	मूल	समूल नाश
भरणी	मृत्यु	पूर्वाषाढ	बहुरोग	पूर्वाषाढ	समूल नाश
कृत्तिका	क्षय	उषाढ	रोगनाश	उषाढ	शुभ
रोहिणी	रोगनाशक	हस्त	तेजोवृद्धि	श्रवण	सौन्दर्य
मृगशिरा	सौभाग्य	चित्रा	सौभाग्य	धनिष्ठा	आयुवृद्धि
आर्द्रा	धननाश	स्वाती	दुःखनाश	शतभिषा	बलवृद्धि
पुनर्वसु	पराक्रम	विशाखा	विनाश	पूर्वाभा	मृत्यु
पुष्य	धन व मान	अनुराधा	मित्र विरोध	उषाभा	सुख
श्लेषा	शरीर कष्ट	ज्येष्ठा	ऐश्वर्य नाश	रेवती	अतिवृद्धि

विशेष – ज्येष्ठ मास में ज्येष्ठ पुत्र का मुण्डन नहीं करना चाहिये। जो बाते मुण्डन में त्याज्य है, वे ही बाते क्षौर में भी विचारणीय है। लेकिन किसी आचार्य का मत यह भी है कि रोजगार की मांग से जहाँ प्रतिदिन क्षौर कर्म करना हो तो मुहूर्त का विचार नहीं करना चाहिये। अथवा राजा की आज्ञा से, यज्ञ में, मृत्यु में कारागार से छूटने पर, तीर्थ में कभी भी क्षौर व मुण्डन आदि करवाया जा सकता है।
क्षौरमुहूर्त -

दन्तक्षौरनखक्रियाऽत्र विहिता चौलोदिते वारभे।

पातंग्याररवीन्विहाय नवमं घस्रं च सन्ध्यां तथा।।

रिक्तां पर्व निशां निरासनरणग्रामप्रयाणोद्यता।

स्नाताभ्यक्तकृताशनैर्नहि पुनः कार्या हितप्रेप्सुभिः॥

अर्थ – शनि, भौम और रविवार, क्षौर दिन से 9 वाँ दिन, प्रातः एवं सायं सन्ध्या, रिक्ता 4,9,14 तिथि, पर्वकाल एवं रात्रिकाल को छोड़कर मुण्डन मुहूर्त में बताये गये दिन और नक्षत्रों में दन्तप्रक्षालन, बाल बनवाना तथा नाखून कटवाना चाहिये। अपना हित चाहने वाले व्यक्तियों को आसन के बिना रण अथवा ग्राम में यात्रा के लिये तैयार होने पर अभ्यंग तथा भोजन कर लेने के बाद

अभ्यास प्रश्न -2

1. मृगशिरा नक्षत्र में मुण्डन कराने का फल क्या है?
क. ऐश्वर्य प्राप्ति ख. सुख ग. सौभाग्य प्राप्ति घ. पराक्रम
2. निम्न में केन्द्र स्थान हैं –
क. 2,5,8,11 ख. 5,9,11 ग. 1,4,7,10 घ. 3,6,9,12
3. उत्तराफाल्गुन नक्षत्र में चूड़ाकर्म कराने से क्या होता है?
क. शोकनाश ख. रोगनाश ग. बुद्धिनाश घ. ऐश्वर्यवृद्धि
4. घस्र का शब्दार्थ है-
क. दिन ख. रात ग. मध्याह्न घ. सायं

4.5 सारांश

इस इकाई के अध्ययन के पश्चात् आपने जान लिया है कि भारतीय वैदिक सनातन परम्परा के अन्तर्गत 'कर्णवेध' संस्कार एक महत्वपूर्ण संस्कार माना जाता है। प्राचीनकाल में इसका प्रचलन अत्यधिक था। सम्प्रति यह क्षेत्र विशेष में भी दिखलाई पड़ता है। 'कर्ण' का शाब्दिक अर्थ है- कान और वेध का अर्थ छेदन से है। इस प्रकार कान छेदन की क्रिया 'कर्णवेध' के नाम से जाना जाता है।

चैत्र, पौष, तिथिक्षय, हरिशयन काल (आषाढ शुक्ल एकादशी (विष्णुशयनी) से कार्तिक शुक्ल 11 प्रबोधिनी एकादशी पर्यन्त 4 मास) जन्म मास, रिक्ता तिथि 4,9,14, समवर्ष एवं जन्म संज्ञक प्रथम तारा इन सबको छोड़कर जन्म से छठे, सातवें, आठवें मासों में अथवा जन्म से 12 वें 16 वें दिनों में बुध, गुरु, शुक्र और सोमवारों में विषम वर्षों में श्रवण, धनिष्ठा, पुनर्वसु, मृदुसंज्ञक (मृगशिरा, रेवती, चित्रा, अनुराधा) एवं लघुसंज्ञक (हस्त, अश्विनी, पुष्य, अभिजित) नक्षत्रों में कर्णवेध शुभ होता है। जन्म मास के नाम से प्रायः चैत्रादि जन्म मास ग्रहण किया जाता है। अर्थात् चैत्रादि जिस मास में जन्म हो उसे ही 'जन्म मास' कहा जाता है। परन्तु शुभाशुभ विवेक में जन्म से 30 दिन के समय को ही जन्म मास कहा जाता है तथा इन्हीं 30 दिनों को शुभ कार्यों में वर्जित किया गया है। रिक्ता (4,9,14) नन्दा (1,6,11) अष्टमी, अमावस्या, द्वादशी तिथियों को शनिवार, भौमवार, एवं रविवार को जन्मलग्न, जन्म नक्षत्र, जन्म लग्न से अष्टम भाव में स्थित राशि के नवमांश तथा मीन, मेष और वृश्चिक लग्नों को छोड़कर जन्म समय से छठे मास से आरम्भ कर विषम मासों में स्थिर संज्ञक (30 फा0, 30षा0, 30भा0, रोहिणी,) मृदुसंज्ञक (मृग, रेवती, चित्रा, अनुराधा) लघुसंज्ञक (हस्त, अश्विनी, पुष्य, अभिजित्) एवं चर संज्ञक (स्वाति, पुनर्वसु, श्रवण, धनिष्ठा, शतभिषा) नक्षत्रों में बालकों का अन्नप्राशन करना चाहिये। जन्मकाल या आधान काल से तीसरे वर्ष से विषम वर्षों में अष्टमी, द्वादशी, रिक्ता 4,9,14 प्रतिपदा, षष्ठी एवं पर्वों को छोड़कर शेष तिथियों में चैत्र मास को छोड़कर शेष उत्तरायण के मासों में, बुध, चन्द्र, शुक्र और गुरु वासरों में तथा इन्हीं ग्रहों के लग्नों और नवमांशों में अपनी राशि या लग्न से अष्टम राशि के लग्न को छोड़कर, तथा अष्टम भाव के शुद्ध रहने पर ज्येष्ठा से युक्त और अनुराधा से रहित मृदु – चर – लघु संज्ञक नक्षत्रों में, लग्न से 11,6,3 भवनों में पापग्रहों के रहने पर चूड़ाकर्म शुभ होता है।

4.6 पारिभाषिक शब्दावली

कर्णवेध – संस्कृत में कान को कर्ण कहते हैं तथा कान के छेदन की क्रिया कर्णवेध के नाम से जाना जाता है। प्रमुख षोडश संस्कारों में यह भी एक संस्कार है।

अन्नप्राशन – शिशु को प्रथम बार अन्न का प्राशन (खिलाना) कराने की क्रिया अन्नप्राशन के नाम से जाना जाता है। बालक को छठे तथा बालिका को पाँचवें मास में यह संस्कार कराया जाता है।

चूड़ाकर्म – चूड़ाकर्म से तात्पर्य है – मुण्डन। भारतीय वैदिक सनातन परम्परा के प्रमुख षोडश संस्कारों में एक संस्कार 'चूड़ाकर्म' है।

क्षौर – क्षौर का अर्थ है – मुण्डन। अथवा केश कटाने की क्रिया भी क्षौर अर्थ में ही बोधगम्य है।

रिक्ता – तिथियों में नवमी, चतुर्थी एवं चतुर्दशी को रिक्ता संज्ञक तिथि कहा जाता है।

दर्श – दर्श का अर्थ है – अमावस्या।

4.7 अभ्यास प्रश्नों के उत्तर

अभ्यास प्रश्न – 1 की उत्तरमाला

1. क 2. ख 3. क 4. घ 5. क 6. क

अभ्यास प्रश्न – 2 की उत्तरमाला

1. ग 2. ग 3. ख 4. क

4.8 सन्दर्भ ग्रन्थ सूची

1. मुहूर्तचिन्तामणि - मूल लेखक- रामदैवज्ञ, टिका – प्रोफेसर रामचन्द्रपाण्डेय:
2. मुहूर्तपारिजात – पं. सोहन लाल व्यास
3. हिन्दू संस्कार पद्धति – डॉ० राजबलि पाण्डेय
4. मुहूर्तचिन्तामणि– पीयूषधारा टिका।
5. मुहूर्तमार्तण्ड – नारायण दैवज्ञ।

4.9 सहायक पाठ्यसामग्री

1. मुहूर्तचिन्तामणि
2. हिन्दू संस्कार पद्धति
3. वीरमित्रोदय
4. संस्कार विमर्श
5. मुहूर्तचिन्तामणि – पीयूषधारा टिका

4.10 निबन्धात्मक प्रश्न

1. कर्णवेध संस्कार से आप क्या समझते हैं?
2. अन्नप्राशन संस्कार का वर्णन कीजिये।
3. चूड़ाकर्म का परिचय दीजिये।
4. सम्प्रति अन्नप्राशन संस्कार का महत्व बतलाइये।
5. क्षौरकर्म का मुहूर्त लिखिये।

इकाई - 5 अक्षराम्भ, विद्यारम्भ, उपनयन एवं विवाह मुहूर्त

इकाई की संरचना

- 5.1 प्रस्तावना
- 5.2 उद्देश्य
- 5.3 अक्षराम्भ एवं विद्यारम्भ मुहूर्त
- 5.4 उपनयन एवं विवाह मुहूर्त
- 5.5 सारांश
- 5.6 पारिभाषिक शब्दावली
- 5.7 बोध प्रश्नों के उत्तर
- 5.8 सन्दर्भ ग्रन्थ सूची
- 5.9 सहायक पाठ्यसामग्री
- 5.10 निबन्धात्मक प्रश्न

5.1 प्रस्तावना

प्रस्तुत इकाई MAJY-507 के तृतीय खण्ड की पाँचवीं इकाई से सम्बन्धित है। इस इकाई का शीर्षक है – अक्षराम्भ, विद्यारम्भ, उपनयन एवं विवाह मुहूर्त। इससे पूर्व की इकाईयों में आपने कर्णवेध, अन्नप्राशन एवं चूड़ाकर्म संस्कारों का अध्ययन कर लिया है। अब आप इस इकाई में संस्कारों के अन्तर्गत अक्षराम्भ, विद्यारम्भ, उपनयन एवं विवाह मुहूर्त का अध्ययन करने जा रहे हैं।

बालक को विद्यारम्भ करने से पूर्व उसका अक्षराम्भ संस्कार शुभ मुहूर्तों के आधार पर किया जाता है, तत्पश्चात् विद्यारम्भ संस्कार द्वारा उसे विद्याप्राप्ति हेतु प्रवृत्त किया जाता है। उपनयन में उसका यज्ञोपवीत संस्कार होता है तथा विद्याप्राप्ति के पश्चात् गृह लौटने पर उसका विवाह संस्कार कर उसे गृहस्थाश्रम में प्रवेश कराया जाता है।

इस इकाई में अक्षराम्भ, विद्यारम्भ, उपनयन एवं विवाह मुहूर्तों का हम ज्ञान प्राप्त करेंगे।

5.2 उद्देश्य

इस इकाई के अध्ययन के पश्चात् आप जान लेंगे कि

- अक्षराम्भ संस्कार किसे कहते हैं।
- विद्यारम्भ संस्कार कब किया जाता है।
- उपनयन संस्कार का क्या महत्व है।
- विवाह संस्कार कैसे किया जाता है।
- जन्मोपरान्त किए जाने वाले संस्कार कौन-कौन से हैं।

5.3 अक्षराम्भ एवं विद्यारम्भ संस्कार परिचय

भारतीय वैदिक सनातन परम्परा में जातक के जन्म के पूर्व तथा जन्मोपरान्त विविध संस्कारादि क्रिया का विधान कहा गया है। इस इकाई में जातक के जन्मोपरान्त उसके अक्षराम्भ, विद्यारम्भ, उपनयन एवं विवाह संस्कार के बारे में अध्ययन करेंगे। अक्षराम्भ एवं विद्यारम्भ संस्कार द्वारा जातक का विद्याध्ययन में प्रवेश कराया जाता है। तत्पश्चात् उपनयन संस्कार कर उसे वेदाध्ययन के लिए गुरुकुल में भेजा जाता था। सम्प्रति इन संस्कारों का समाज में उत्तरोत्तर हास परिलक्षित होता है। तथापि आज भी सनातन परम्परा को मानने वाले लोग अपने सन्तान का उक्त संस्कार अवश्य करते हैं। 'मुहूर्तचिन्तामणि' ज्योतिष शास्त्र का मुहूर्त निर्धारण हेतु प्रमुख ग्रन्थ माना गया है। इस ग्रन्थ के संस्कार प्रकरण में अक्षराम्भ एवं विद्यारम्भ का वर्णन इस प्रकार किया गया है -

मूल श्लोक –

गणेश विष्णु वाग्रमाः प्रपूज्य पंचमाब्दके।
 तिथौ शिवार्कदिकद्विषटशरत्रिके रवावुदक्।।
 लघुश्रवोऽनिलान्त्यभादितीशतक्षमित्रभे।
 चरोनसत्तनौ शिशोर्लिपिग्रहः सतां दिने।।

अर्थ – गणेश, विष्णु, सरस्वती और लक्ष्मी का विधिवत् पूजन कर पाँचवें वर्ष में, एकादशी, द्वादशी, दशमी, द्वितीया, षष्ठी, पंचमी एवं तृतीया तिथियों में सूर्य के उत्तरायण रहने पर लघुसंज्ञक (हस्त अश्विनी, पुष्य, अभिजित् श्रवण, स्वाती, रेवती, पुनर्वसु, आर्द्रा, चित्रा तथा अनुराधा) नक्षत्रों में चर लगनों (1,4,7,10) को छोड़कर शुभग्रहों के लगनों (2,3,4,6,7,9,12) में शुभग्रहों के (चन्द्रवार, बुधवार, गुरुवार और शुक्रवार) वारों में बालकों को अक्षरारम्भ कराना चाहिये। बालक को पाँच वर्ष की अवस्था में सम्प्राप्त हो जाने पर अधोवर्णित विशुद्ध दिन को विघ्नविनायक, शारदा, लक्ष्मीनारायण, गुरु एवं कुलदेवता की पूजा के साथ उसे लिखने पढ़ने का श्रीगणेश करवाना चाहिये।
मास – कुम्भ संक्रान्ति वर्जित उत्तरायण मास।

तिथि – शुक्ल 2,3,5,7,10,11,12।

वार - चन्द्रवार, बुधवार, गुरुवार एवं शुक्रवार।

नक्षत्र – अश्विनी, आर्द्रा, पुनर्वसु, हस्त, चित्रा, स्वाती, अनुराधा, ज्येष्ठा, अभिजित, श्रवण एवं रेवती।

लग्न – 2,3,6,9,12 लग्नराशि। अष्टम भाव ग्रहरहित होना चाहिये।

विशेष – उपर्युक्त देवताओं के नाम से घृत हवन करे तथा ब्राह्मणों को दक्षिणादि देकर सन्तुष्ट करना चाहिये। बालक का चन्द्र – बुध बल अपेक्षित है।

विद्यारम्भ संस्कार –

मृगात्कराच्छ्रुतेस्त्रयेऽश्विमूलपूर्विकात्रये।
 गुरुद्वयेऽर्कजीववित्सितेऽह्नि षट्शरत्रिके।।
 शिवार्कदिग्द्विके तिथौ ध्र्वान्त्यमित्रभे परैः।
 शुभैरधीतिरूत्तमा त्रिकोणकेन्द्रगैः स्मृता।।

अर्थ – मृगशिरा, हस्त और श्रवण से तीन – तीन नक्षत्र अर्थात् मृगशीर्ष, आर्द्रा, पुनर्वसु, हस्त, चित्रा, स्वाती, श्रवण, धनिष्ठा, शतभिषा, अश्विनी, मूल, तीनों पूर्वा, पुष्य से दो अर्थात् पुष्य आश्लेषा नक्षत्रों में, रवि, गुरु, बुध और शुक्र वासरों में, षष्ठी, पंचमी, तृतीया, एकादशी, द्वादशी,

दशमी एवं द्वितीया तिथियों में शुभग्रहों के केन्द्र और त्रिकोण 1,4,7,10,5,9 भावों में स्थित रहने पर कुछ विद्वानों के मतानुसार ध्रुवसंज्ञक तीनों उत्तरा, रोहिणी, रेवती और अनुराधा नक्षत्रों में भी विद्याध्ययन का आरम्भ करना शुभ होता है।

वर्णमाला गणितादि में बालक परिपक्व हो जाने पर भविष्यत् आजीविका प्रदात्री कोई विशेष या सर्वसामान्य विद्या का शुभारम्भ करना चाहिये। अप्रधान रूप से विद्यारम्भ मुहूर्त प्रकार निम्नलिखित है –

मास - फाल्गुन के अतिरिक्त उत्तरायणमास।

तिथि – 2,3,5,7,10,11,13 आदि शुक्लादि तिथियाँ।

वार – सूर्यवार, गुरुवार एवं शुक्रवार।

नक्षत्र – अश्विनी, मृगशिरा, आर्द्रा, पुनर्वसु, आश्लोषा, तीनों पूर्वा, हस्त, चित्रा, स्वाती, श्रवण, धनिष्ठा, एवं शतभिषा।

लग्न – 2,5,8 राशि लग्न जब केन्द्र त्रिकोण में शुभग्रह तथा 3,6,11 वें क्रूर ग्रह हों।

निर्देश – उपरोक्त मुहूर्त सामान्यतः प्रत्येक विद्या के शुभारम्भ में प्रयोज्य है, परन्तु विद्याविशेष के लिये कुछ प्रस्तावित परिवर्तनों की आवश्यकता समझकर यहाँ कुछ प्रचलित विद्याओं के मुहूर्तोंदित विशेषांगों का उल्लेख किया गया है। इनमें अनुपस्थित तत्वों को विद्यारम्भ मुहूर्त के सदृश ही समझना चाहिये -

ज्योतिष गणितारम्भ मुहूर्त -

वार – बुधवार एवं गुरुवार।

नक्षत्र – रोहिणी, आर्द्रा, हस्त, चित्रा, अनुराधा, शतभिषा, पू०भा० एवं रेवती।

व्याकरणारम्भ मुहूर्त –

वार – बुधवार, गुरुवार एवं शुक्रवार

नक्षत्र – अश्विनी, रोहिणी, मृगशिरा पुन० ह० चि० स्वा० वि० अनु०।

न्यायशास्त्रारम्भ मुहूर्त –

वार – बुधवार, गुरुवार एवं शुक्रवार

नक्षत्र – अश्विनी, रो०, पुन०, पु०, तीनों उत्तरा, स्वाती, श्र० श०।

धर्मशास्त्रारम्भ मुहूर्त -

वार - बुधवार, गुरुवार एवं शुक्रवार

नक्षत्र – अश्विनी, मृ० पु०, ह०, चि०, स्वा० अनु०, श्र० ध० श० रे०।

संगीतारम्भ मुहूर्त -

वार – चन्द्रवार, बुधवार, गुरुवार एवं शुक्रवार। वाद्यारम्भ में रविवार भी
नक्षत्र – रो० मृ० पु० तीनों उत्तरा, हस्त, अनु० ज्ये० ध० शत० रे०।

वेदमन्त्रारम्भ मुहूर्त -

मास – आश्विन

तिथि – 2,3,5,7,10,11,13 शु०

नक्षत्र – अश्विनी, मृ०, आ०, पुन०, श्ले, तीनों पूर्वा, ह० चि० स्वा० श्र० ध० श०।

चित्रकलारम्भ मुहूर्त -

वार – चन्द्रवार, बुध, गुरु एवं शुक्र

नक्षत्र - अश्विनी, आ०, पुन०, ह०, चि०, स्वा० अनु०, श्र० रेवती।

बोध प्रश्न –

1. अक्षरारम्भ संस्कार कब किया जाता है?
क. चौथे वर्ष में ख. पाँचवें वर्ष में ग. छठे वर्ष में घ. आठवें वर्ष में
2. विप्रों का यज्ञोपवीत संस्कार होता है।
क. जन्मकाल से पाँचवें या आठवें वर्ष में ख. जन्मकाल से तीसरे या चौथे वर्ष में
ग. जन्मकाल से छठे या आठवें वर्ष में घ. जन्मकाल से नवें या बारहवें वर्ष में
3. ज्योतिष गणितारम्भ मुहूर्त होता है।
क. बुध एवं शुक्र वारों में ग. रवि एवं सोम वारों में
ख. मंगल एवं शनि वारों में घ. गुरु एवं बुध वारों में
4. क्षत्रियों के लिये व्रतबन्ध शुभ होता है।
क. जन्मकाल से दूसरे या पाँचवें वर्ष में ख. जन्मकाल से तीसरे या चौथे वर्ष में
ग. जन्मकाल से छठे या ग्यारहवें वर्ष में घ. जन्मकाल से नवें या बारहवें वर्ष में
5. क्षिप्रसंज्ञक नक्षत्र है –
क. हस्त, अश्विनी, पुष्य ख. अश्विनी, रोहिणी, मृगशिरा ग. पुष्य, अभिजित, रोहिणी घ. कोई नहीं

5.4 उपनयन एवं विवाह मुहूर्त -

उपनयन का अर्थ है – यज्ञोपवीत संस्कार। वेदाध्ययन हेतु प्रवृत्त होने के लिए यह संस्कार अति

आवश्यक कहा गया है। प्राचीनकाल में बालक का उपनयन (यज्ञोपवीत) संस्कार करके उसे वेदाध्ययन के लिए गुरुकुल में भेजा जाता था। मुहूर्तचिन्तामणि में उपनयन मुहूर्त इस प्रकार कहा गया है -

विप्राणां व्रतबन्धनं निगदितं गर्भाज्जनेर्वाऽष्टमे।
वर्षे वाप्यथ पंचमे क्षितिभुजां षष्ठे तथैकादशे॥
वैश्यानां पुनरष्टमेऽप्यथ पुनः स्याद् द्वादशे वत्सरे।
कालेऽथ द्विगुणे गते निगदिते गौणं तदाहुर्बुधा॥

अर्थ - गर्भाधन काल से अथवा जन्म काल से आठवें वर्ष में या पाँचवें वर्ष में, ब्राह्मणों का यज्ञोपवीत संस्कार, छठें तथा ग्यारहवें वर्ष में क्षत्रियों का, तथा आठवें और बारहवें वर्ष में वैश्यों का यज्ञोपवीत संस्कार होता है। उक्त बताये गये काल से द्विगुणित समय व्यतीत हो जाने पर जो यज्ञोपवीत संस्कार होता है, उसे विद्वानों ने गौण सामान्य यज्ञोपवीत कहा है।

विमर्शः - विहित काल से दूगने समय तक भी व्रतबन्ध किया जा सकता है। परन्तु मुख्य काल और गौण काल व्यतीत हो जाने पर भी व्रतबन्ध न होने से मनुष्य को गायत्री का अधिकार समाप्त हो जाता है तथा वह संस्कारच्युत होता है। मनु ने कहा है -

अषोडशाद् ब्राह्मणस्य सावित्री नातिवर्तते ।
आद्वाविंशाद् ब्रह्मवन्धोराचतुर्विंशतेर्विशः ॥
अत उर्ध्वं त्रयोप्येते यथाकालमसंस्कृताः ।
सावित्री पतिता व्रात्या भवन्त्यपि गर्हिताः ॥

अपि च -

क्षिप्रध्रुवाहिचरमूलमृदुत्रिरौद्रेऽर्कविदुरूसितेन्दुदिने व्रतं सत् ।
द्वित्रीषुरूद्ररविदिक्प्रमिते तिथौ च कृष्णादिमत्रिलवकेऽपि न चापराह्णे ॥

क्षिप्रसंज्ञक (हस्त, अश्विनी, पुष्य), ध्रुवसंज्ञक (तीनों उत्तरा रोहिणी, आश्लेषा, चरसंज्ञक (स्वाती, पुनर्वसु, श्रवण, धनिष्ठा, शतभिष), मूल, मृदुसंज्ञक (मृगशिरा, रेवती, चित्रा), तीनों पूर्वा आर्द्रा नक्षत्रों में रवि, बुध, शुक्र और सोम वासरों में, 2,3,5,11,12,10 तिथियों में शुक्लपक्ष में तथा कृष्णपक्ष में प्रथम त्रिभाग में उपनयन शुभ होता है। अपराह्ण के पश्चात् उपनयन नहीं करना चाहिये।

विमर्शः - उक्त श्लोकों में नक्षत्र, तिथि और दिन का निर्देश किया गया है किन्तु मास का निर्देश नहीं किया गया है। कारण यह है कि चौलं राज्याभिषेको व्रतमपि शुभदं नैव याम्यायने स्यात्॥ दक्षिणायन का निषेध कर सौम्यायन आषाढ तक का व्रतबन्ध में ग्रहण किया गया है। कश्यप ऋषि के

वर्णानुसार ऋतुओं का ग्रहण किया है –

ऋतौ वसन्ते विप्राणां ग्रीष्मे राज्ञां शरदथथा

विशां मुख्यं च सर्वेषां द्विजानां चोपनायनम्॥

साधारणं च मासेषु माघादिषु च पंचसु।

इस प्रकार ब्राह्मण का व्रतबन्ध चैत्र मास में भी प्रशस्त माना जाता है। ब्राह्मणों के लिये पुनर्वसु नक्षत्र एवं बुधवार दोनों ही निन्दित है।

उपनयन में ग्रहाणामशुभस्थानानि –

कवीज्य चन्द्र लग्नपा रिपौ मृतौ व्रतेऽधमाः।

व्ययेऽब्ज भार्गवौ तथा तनौ मृतौ सुते खलाः॥

अर्थ – व्रतबन्ध में लग्न से छठें, आठवें, भाव में शुक्र, गुरु, चन्द्रमा, और लग्नेश अशुभ होते हैं तथा अशुभग्रह लग्न, अष्टम एवं पंचम भावों में अशुभ होते हैं।

उपनयन में लग्न शुद्धि –

व्रतबन्धेऽष्टषड्रिष्फवर्जिताः शोभनाः शुभाः।

त्रिषडाये खलाः पूर्णो गोकर्कस्थो विधुस्तनौ॥

अर्थ- व्रतबन्ध काल में लग्न से 6,8,12 भावों को छोड़कर शेष भावों में शुभग्रह 3,6,11 भावों में पापग्रह तथा लग्नस्थ पूर्ण चन्द्रमा वृष अथवा कर्क राशि में स्थित हो तो शुभ होता है।

उपनयन संस्कार –

इसी संस्कार का दूसरा नाम व्रतबन्ध या यज्ञोपवीत संस्कार भी है। उपनयन का अर्थ है – पास में ले जाना नयनस्य समीपं उपनयनम्। अर्थात् बालक को गुरुकुल में गुरु जी के पास ले जाना। व्रतबन्ध से तात्पर्य है कोई प्रतिज्ञा या संकल्प करना अर्थात् शिक्षा प्राप्ति का लक्ष्य लेकर चलना तथा यज्ञोपवीत का अर्थ है यज्ञों में सम्मिलित होने का अधिकार पाना। इससे यह बात स्पष्ट हो जाती है कि गुरुकुल शिक्षा प्रणाली में गुरुकुल में व आजकल बड़े विद्यालय में जाने के समय यह संस्कार होना चाहिये। यज्ञोपवीत में तीन धागों के दो जोड़े रहते हैं। विवाहोपरान्त षट्सूत्र व विवाह से पूर्व ब्रह्मचारी त्रिसूत्र ही धारण करते हैं। इसमें ऋषिगण, पितृऋण व देवऋण की सूचना मिलना बताया गया है। माता – पिता से जन्म मिला। इसीलिये पुत्र का मुख देखते ही पिता अपने पितृऋण से मुक्त हो जाता है –

जातमात्रकुमारस्य मुखमस्यावलोकयेत्।

पिता ऋणाद् विमुच्येत् पुत्रस्य मुखदर्शनात्॥

देवऋण, अर्थात् प्रकृति का ऋण, हवा, पानी, प्रकाश, तेज आदि जीवनदायी पदार्थों में सबका

हिस्सा है तथा वह हमें प्रकृति से उधार के रूप में मिला है। अतः उसे नष्ट, दुरुपयोग या प्रदूषित नहीं करना चाहिये तथा इन सब दैवी तत्वों के प्रति कृतज्ञता का भाव रखना चाहिये।

तीसरा ऋण ऋषिऋण है, जो हमें ऋषियों, मन्त्रद्रष्टाओं, चिन्तकों, मनीषियों, पूर्वज विचारकों व वैज्ञानिकों ने ज्ञान के रूप में दिया है, वह हमारे उपर ऋण है। अतः उसे पढ़कर, गुनकर, स्वयं अपने व्यवहार में उतारकर दूसरों को भी देना चाहिये। तभी ऋषि ऋण से मुक्त होती है। इन तीनों ऋणों का परिचय प्रत्येक समय मिलता रहे, यह बात यज्ञोपवीत की त्रिसूत्री से ज्ञात होती है। यह संस्कार भारतीय संस्कृति का प्राण है, इसकी उपेक्षा नहीं करनी चाहिये।

जन्म या गर्भ से आठवें वर्ष में ब्राह्मणों को ग्यारहवें वर्ष में क्षत्रियों को तथा बारहवें वर्ष में वैश्यों को यज्ञोपवीत करवाना चाहिये। यदि इनमें न हो सके तो इनके दुगुने वर्षों में क्रमशः 16,22,24 वर्ष तक करें। यह चरम सीमा है। तदुपरान्त ब्राह्मण या पतित या संस्कार रहित होता है। माघादि पंचक मासों में अर्थात् उत्तरायण व देवों के उठने के समय विवाह के महीनों में ही यज्ञोपवीत करें।

प्रायः मकर – कुम्भ का सूर्य व मीन – मेष का सूर्य अच्छा माना जाता है ऐसा भी एक मत है। कुछ लोग श्रावण मास की पूर्णिमा में भी रक्षाबन्धन के दिन ऋषि तर्पणानन्तर कुमार को यज्ञोपवीत धारण करा देते हैं, यह अनुचित मार्ग है। कृष्णपक्ष में शनिवार में, अनध्याय के दिन, प्राकृतिक उपद्रव होने पर, दोपहर बाद सन्ध्या समय में, क्षय तिथि होने पर भी न करें।

हस्त, अश्विनी, पुष्य, अभिजित् तीनों पूर्वा व उत्तरा, रोहिणी, आश्लेषा, स्वाती, श्रवण, धनिष्ठा, मूल, मृगशिरा, रेवती, चित्रा, अनुराधा, आर्द्रा नक्षत्रों में गोचर प्रकरण में बताया गया वेध न होने पर सूर्य, चन्द्र, गुरुबल शुद्ध होने पर गुरु – शुक्र के उदय काल में लग्नशुद्धि पूर्वक यज्ञोपवीत संस्कार करना चाहिये।

अभिजिन्मुहूर्त ज्ञान –

सभी स्थानों में जब लग्न शुद्धि न बने तब अभिजिन्मुहूर्त में कार्य करने से दोष नहीं होता है। स्थानीय मध्याह्न काल अर्थात् स्थानीय समयानुसार 12 बजने से 24 मिनट पूर्व व 24 मिनट के पश्चात् तक कुल दो घड़ी या 48 मिनट का अभिजिन्मुहूर्त होता है।

यदि अभीष्ट वर्ष में गुरु – शुक्रास्तदोष होने से समय शुद्धि न बने तब मीन संक्रान्ति में सौर चैत्र में यज्ञोपवीत किया जा सकता है।

शुद्धिर्नविद्यते यस्य प्राप्ते वर्षेऽष्टमे यदि ।

चैत्रे मीनगते भानौ तस्योपनयनं शुभम् ॥

मुण्डन की तरह इसमें भी माता की गर्भावस्था, रजस्वलात्व एवं ज्येष्ठ मासादि का विचार करना

चाहिये।

विवाह मुहूर्त –

विवाह मानव जीवन का अभिन्न अंग है, जिसके सहारे मनुष्य अपने जीवन को सतत् सुचारू रूप से चला सकने में सक्षम होता है। यदि मानव का दाम्पत्य जीवन सुखमय होता है, तो उसके जीवन से जुड़े शेष कार्य भी व्यवस्थित रूप से संपादित होते रहता है।

मुहूर्त शास्त्र में मुख्य रूप से 'शुभ योग' निम्नलिखित हैं :- सिद्धि योग, अमृतसिद्धि योग, सर्वार्थसिद्धि योग, रविपुष्य योग, गुरुपुष्य योग, पुष्कर योग, द्वि-त्रिपुष्कर योग, राज योग, रवि योग तथा कुमार योग। मुहूर्त ग्रन्थों में विवाह के साथ-साथ नींव मुहूर्त, गृह प्रवेश, यात्रा आरंभ तथा जलाशय निर्माण प्रारंभ के मुहूर्त का वर्णन भी उपलब्ध है। इसके अतिरिक्त तिथि, वार, नक्षत्र आदि के संयोग से भी कतिपय मुहूर्त बनते हैं, जिनमें संस्कार एवं विशिष्ट कार्यों के अतिरिक्त अन्य कार्य किये जा सकते हैं। ऐसे मुहूर्त 'शुभ योग' कहलाते हैं।

विवाह के आठ भेद है –

ब्राह्म, दैव, प्राजापत्य, आर्ष, गान्धर्व, आसुर, राक्षस, एवं पिशाचा इनमें प्रथम चार प्रकार श्रेष्ठ है। गान्धर्व विवाह मध्यम हैं तथा शेष तीन प्रकार को अधम व निकृष्ट माना गया है।

विवाह मुहूर्त -

मूल, अनुराधा, मृगशिरा, रेवती, हस्त, उत्तराफाल्गुनी, उत्तराषाढा, उत्तराभाद्रपद, स्वाति, मघा, रोहिणी, इन नक्षत्रों में ज्येष्ठ, माघ, फाल्गुन, वैशाख, मार्गशीर्ष, आषाढ, इन महीनों में विवाह करना शुभ है। विवाह में कन्या के लिए गुरुबल वर के लिए सूर्यबल और दोनों के लिए चन्द्रबल का विचार करना चाहिए। प्रत्येक पंचांग में विवाह मुहूर्त लिखे जाते हैं। इनमें शुभ सूचक खड़ी रेखाएँ और अशुभ सूचक टेढ़ी रेखाएँ होती हैं। ज्योतिष में दस दोष बताये गये हैं। जिस विवाह के मुहूर्त में जितने दोष नहीं होते हैं, उतनी खड़ी रेखाएँ होती हैं और दोषसूचक टेढ़ी रेखाएँ मानी जाती हैं। सर्वश्रेष्ठ मुहूर्त दस रेखाओं का होता है। मध्यम सात आठ रेखाओं का और जघन्य पाँच रेखाओं का होता है। इससे कम रेखाओं के मुहूर्त को निन्द्य कहते हैं।

विवाह में गुरुबल विचार-

वृहस्पति कन्या की राशि से नवम पंचम, एकादश, द्वितीय और सप्तम राशि में शुभ, दशम, तृतीय षष्ठ और प्रथम राशि में दान देने से शुभ और चतुर्थ, अष्टम, एवं द्वादश राशि में अशुभ होता है।

विवाह में चन्द्रबल विचार –

चन्द्रमा वर और कन्या की राशि में तीसरा छठा, सातवाँ, दसवाँ, ग्यारहवाँ शुभ पहला, दूसरा,

पाँचवाँ, नौवाँ दान देने से शुभ और चौथा, आठवाँ, बारहवाँ अशुभ होता है। विवाह में अन्धादि लग्न व उनका फल दिन में तुला और वृश्चिक राशि में तुला और मकर बधिर है तथा दिन में सिंह, मेष, वृष और रात्रि में कन्या, मिथुन, कर्क अन्ध संज्ञक है।

दिन में कुम्भ और रात्रि में मीन लग्न पंगु होते हैं। किसी-किसी आचार्य के मत से धनु, तुला एवं वृश्चिक ये अपराह्न में बधिर हैं। मिथुन, कर्क, कन्या ये लग्न रात्रि में अन्धे होते हैं। सिंह, मेष, एवं वृष लग्न ये दिन में अन्धे हैं और मकर, कुम्भ, मीन ये लग्न प्रातः काल दरिद्र दिवान्ध लग्न में हो तो कन्या विधवा, रात्रान्ध लग्न में हो तो सन्तति भरण, पंगु में हो तो धन नाश होता है।

विवाह लग्न विचार -

विवाह के शुभ लग्न तुला, मिथुन, कन्या, वृष व धनु है। अन्य लग्न मध्यम होते हैं।

लग्न शुद्धि - लग्न से १२ वें शनि, दसवें मंगल तीसरे शुक्र लग्न में चन्द्रमा और क्रूरग्रह अच्छे नहीं होते लग्नेश शुक्र - चन्द्रमा छठे और आठवें में शुभ नहीं होता है और सातवें में कोई भी ग्रह शुभ नहीं होता है।

ग्रहों का बल -

प्रथम, चौथे, पाँचवें, नौवें, दसवें स्थान में स्थित वृहस्पति सभी दोषों को नष्ट करता है। सूर्य ग्यारहवें स्थान में स्थित तथा चन्द्रमा सर्वोत्तम लग्न में स्थित नवमांश दोषों को नष्ट करता है। बुध लग्न, चौथे, पाँचवें, नौवें और दसवें स्थान में हो तो सौ दोषों को दूर करता है। यदि शुक्र इन्हीं स्थानों में वृहस्पति स्थित हो तो एक लाख दोषों को दूर करता है। लग्न का स्वामी अथवा नवमांश का स्वामी यदि लग्न, चौथे, दसवें, ग्यारहवें स्थान में स्थित हो तो अनेक दोषों को शीघ्र ही भस्म कर देता है।

विवाह से सम्बन्धित विभिन्न मुहूर्त -

वर वरण मुहूर्त -

वरवृत्तिं शुभे काले गीतवाद्यादिभिर्यतः।

ध्रुवभे कृत्तिका पूर्वा कुर्याद्वापि विवाहभे॥

उपवीतं फलं पुष्पं वसांसि विविधानि च।

देयं वराय वरणे कन्याभ्राता द्विजेन वा॥

शुभ मुहूर्त में गीत वाद्य से युक्त होकर ध्रुवसंज्ञक कृत्तिका, तीनों पूर्वा और विवाह में कहे हुए नक्षत्रों में, यज्ञोपवीत, फल-पुष्प तथा अनेक प्रकार के वस्त्र, रत्न आदि से युक्त होकर कन्या का भाई या ब्राह्मण वर का वरण तिलक करना चाहिए।

कन्या वरण मुहूर्त –

पूर्वात्रय श्रवण मित्रभ वैश्वदे हीताशवासवसमीरणदैवतेषु ।

द्राक्षाफलेक्षु कुसुमाक्षतपूर्णपाणिरश्रान्तशान्तहृदयो वरयेत्कुमारीम् ॥

तीनों पूर्व, श्रवण , अनुराधा, उत्तराषाढा, ज्येष्ठा, धनिष्ठा, स्वाति और विशाखा इन नक्षत्रों में पुष्प, ऋतुफल, अक्षतादि से पूर्ण अंजलिबद्ध होकर शान्ति पूर्वक कुमारी (कन्या) का वरण करना शुभ होता है।

तैलहरिद्रालेपन मुहूर्त –

मेषादिराशिजवधूवरयोर्बटोश्च

तैलादिलेपनविधौ कथिताऽत्र संख्या।

शैलादिशः शरदिगक्ष नगाद्रिबाण

बाणाक्षबाणगिरयो विबुधैस्तु कैश्चित्॥

शतपद चक्रानुसार वर – कन्या या कुमार का नामाद्यक्षर नाम राशि जानकर मेषादि राशिक्रम से तैलादिलेपन में ज्योतिर्विदों ने ७,१०,५,१०,५,७,७,५,५,५,७ संख्या कही है।

विवाह में मण्डप निर्माण एवं लक्षण -

मंगलेषु च सर्वेषु मण्डपो गृहमानतः।

कार्य षोडशहस्तो वा द्विषड्दस्तो दशावधि॥

स्तम्भश्चतुर्भिरवात्र वेदी मध्ये प्रतिष्ठिता।

शोभिता चित्रिता कुम्भैरासमन्ताच्चतुर्शिम्॥

द्वारविद्धा बलीविद्धा कूपवृक्षव्यधा तथा।

न कार्या वेदिका तज्जैः शुभमंगलकर्मणि॥

समस्त मंगलकार्यों में कर्ता के हाथ से सोलह, बारह या दस हाथ चारों तरफ बराबर माप का मण्डप बनना चाहिए। जिसके बीच में एक सुन्दर वेदी, चार स्तम्भ और चारों दिशा अनेक रंग से चित्रित शोभायमान कलश से युक्त रहे। द्वार, कूप, वृक्ष, खात, दीवार इत्यादि के वेध से रहित विद्वानों के निर्देशानुसार बनाना श्रेष्ठ होता है।

ऐशान्यां स्थापयेत्कुम्भं सिंहादित्रिभगे रवौ।

वृश्चिकादित्रिभे वायौ नैऋत्यां कुम्भतात्रिभे।

वृषात्त्रये तथाऽऽग्नेय्यां स्तम्भखातं तदैव हि।

सिंहादि तीन राशियों में सूर्य के रहने से ईशान कोण में स्तम्भ तथा कुम्भ का पहले स्थापना करना

शुभ है। वृश्चिक आदि तीन राशियों में रहने से वायु कोण में, कुम्भ आदि तीन राशि में नैऋत्य कोण में और वृष आदि तीन राशियों में सूर्य के होने से अग्नि कोण में स्तम्भ और घट का स्थापना करना शुभ है।

विवाह नक्षत्र –

रोहिण्युत्तरेवत्यो मूलं स्वाती मृगो मघा।

अनुराधा च हस्तश्च विवाहे मंगलप्रदाः॥

रोहिणी, उत्तराभाद्रपद, उत्तराषाढा, उत्तराफाल्गुनी, रेवती, मूल, स्वाती, मृगशिरा, मघा, अनुराधा और हस्त ये नक्षत्र विवाह में मंगलदायक है।

विवाह मास –

मिथुनकुम्भमृगालिवृषाजगे मिथुनगेऽपि रवौ त्रिलवे शुचेः।

अलिमृगाजगते करपीडनं भवति कार्तिकपौषमधुष्वपि॥

मिथुन, कुम्भ, मकर, वृश्चिक, वृष और मेष का सूर्य हो तो विवाह करना शुभ है। मिथुन के सूर्य में आषाढ शुक्ल प्रतिपदा से दशमी पर्यन्त श्रेष्ठ हैं, वृश्चिक के सूर्य हों तो कार्तिक में, मकर के सूर्य हों तो पौष में और मेष के सूर्य हों तो चैत्र में भी विवाह हो सकता है।

वैवाहिक मास फल –

माघे धनवती कन्या फाल्गुने सुभगा भवेत्।

वैशाखे च तथा ज्येष्ठे पत्युरत्सन्तवल्लभा॥

आषाढे कुलवृद्धिः स्यादन्ये मासाश्च वर्जिताः।

मार्गशीर्षमपीच्छन्ति विवाहे केऽपि कोविदाः॥

माघ में विवाह करने से कन्या धनवती होती है। फाल्गुन में सौभाग्यवती और वैशाख तथा ज्येष्ठ में पति की अत्यन्त प्रिया होती है, एवं आषाढ में विवाह करने से कुल की वृद्धि होती है, अन्य मास विवाह में वर्जित हैं परन्तु कोई-कोई विद्वानों ने विवाह में मार्गशीर्ष मास का भी ग्रहण किया है।

विवाह में ग्राह्य शुभ लग्न -

मुहूर्त ग्रंथों के अनुसार विवाह लग्न काल में 3, 6, 8, 11 वें सूर्य तथा इन्हीं स्थानों (3, 6, 11) में राहु, केतु और शनि भी शुभ हैं। 3, 6 व 11 वें मंगल 2, 3, 11 वें चंद्रमा, 3, 6, 7 शुभ और 8वें भाव को छोड़ अन्य भावों में स्थित शुक्र शुभ होता है। ग्यारहवें भाव में सूर्य तथा केंद्र त्रिकोण में गुरु लग्नगत अनेक दोषों का परिहार करते हैं। लग्ने वर्गोत्तमे वेन्दौ द्यूनाथे लाभगेऽथवा। केंद्र कोणे गुरौ दोषा नश्यन्ति सकलाऽपि॥ जन्म राशि से अष्टमस्थ लग्न : वर कन्या की जन्म राशि या लग्न से

चतुर्थ, अष्टम तथा बारहवीं राशिस्थ लग्न अशुभ कहे गये हैं।

5.5 सारांश

इस इकाई के अध्ययन के पश्चात् आपने जान लिया है कि भारतीय वैदिक सनातन परम्परा में जातक के जन्म के पूर्व तथा जन्मोपरान्त विविध संस्कारादि क्रिया का विधान कहा गया है। इस इकाई में जातक के जन्मोपरान्त उसके अक्षराम्भ, विद्यारम्भ, उपनयन एवं विवाह संस्कार के बारे में अध्ययन करेंगे। अक्षराम्भ एवं विद्यारम्भ संस्कार द्वारा जातक का विद्याध्ययन में प्रवेश कराया जाता है। तत्पश्चात् उपनयन संस्कार कर उसे वेदाध्ययन के लिए गुरुकुल में भेजा जाता था। सम्प्रति इन संस्कारों का समाज में उत्तरोत्तर हास परिलक्षित होता है। तथापि आज भी सनातन परम्परा को मानने वाले लोग अपने सन्तान का उक्त संस्कार अवश्य करते हैं। 'मुहूर्तचिन्तामणि' ज्योतिष शास्त्र का मुहूर्त निर्धारण हेतु प्रमुख ग्रन्थ माना गया है। गणेश, विष्णु, सरस्वती और लक्ष्मी का विधिवत् पूजन कर पाँचवें वर्ष में, एकादशी, द्वादशी, दशमी, द्वितीया, षष्ठी, पंचमी एवं तृतीया तिथियों में सूर्य के उत्तरायण रहने पर लघुसंज्ञक (हस्त अश्विनी, पुष्य, अभिजित् श्रवण, स्वाती, रेवती, पुनर्वसु, आर्द्रा, चित्रा तथा अनुराधा) नक्षत्रों में चर लग्नों (1,4,7,10) को छोड़कर शुभग्रहों के लग्नों (2,3,4,6,7,9,12) में शुभग्रहों के (चन्द्रवार, बुधवार, गुरुवार और शुक्रवार) वारों में बालकों को अक्षरारम्भ कराना चाहिये। बालक को पाँच वर्ष की अवस्था में सम्प्राप्त हो जाने पर अधोवर्णित विशुद्ध दिन को विघ्नविनायक, शारदा, लक्ष्मीनारायण, गुरु एवं कुलदेवता की पूजा के साथ उसे लिखने पढ़ने का श्रीगणेश करवाना चाहिये। मृगशिरा, हस्त और श्रवण से तीन – तीन नक्षत्र अर्थात् मृगशीर्ष, आर्द्रा, पुनर्वसु, हस्त, चित्रा, स्वाती, श्रवण, धनिष्ठा, शतभिषा, अश्विनी, मूल, तीनों पूर्वा, पुष्य से दो अर्थात् पुष्य आश्लेषा नक्षत्रों में, रवि, गुरु, बुध और शुक्र वासरों में, षष्ठी, पंचमी, तृतीया, एकादशी, द्वादशी, दशमी एवं द्वितीया तिथियों में शुभग्रहों के केन्द्र और त्रिकोण 1,4,7,10,5,9 भावों में स्थित रहने पर कुछ विद्वानों के मतानुसार ध्रुवसंज्ञक तीनों उत्तरा, रोहिणी, रेवती और अनुराधा नक्षत्रों में भी विद्याध्ययन का आरम्भ करना शुभ होता है। गर्भाधन काल से अथवा जन्म काल से आठवें वर्ष में या पाँचवें वर्ष में, ब्राह्मणों का यज्ञोपवीत संस्कार, छठे तथा ग्यारहवें वर्ष में क्षत्रियों का, तथा आठवें और बारहवें वर्ष में वैश्यों का यज्ञोपवीत संस्कार होता है। उक्त बताये गये काल से द्विगुणित समय व्यतीत हो जाने पर जो यज्ञोपवीत संस्कार होता है, उसे विद्वानों ने गौण सामान्य यज्ञोपवीत कहा है। रोहिणी, उत्तराभाद्रपद, उत्तराषाढा, उत्तराफाल्गुनी, रेवती, मूल, स्वाती, मृगशिरा, मघा, अनुराधा और हस्त ये सभी नक्षत्र विवाह में मंगलदायक है।

5.6 पारिभाषिक शब्दावली

अक्षराम्भ – बालक के जन्मोपरान्त किया जाना वाला संस्कारों में एक संस्कार अक्षराम्भ है, जिसमें गणेश, सरस्वती आदि देवताओं का पूजन कर बालक को सर्वप्रथम अक्षर ज्ञान के लिए प्रवृत्त कराया जाता है।

विद्यारम्भ – बालक को विद्याध्ययन में प्रवेश के लिए विद्यारम्भ संस्कार कराने का विधान है।

उपनयन – उपनयन संस्कार में बालक को यज्ञोपवीत संस्कार किया जाता है। पश्चात् उसे वेदाध्ययन के लिए गुरुकुल भेजा जाता है। विप्रों का पाँचवें या आठवें, क्षत्रियों का छठे या ग्यारहवें, वैश्यों के लिए बारहवें वर्ष उपनयन काल कहा गया है।

विवाह संस्कार – बालक जब पूर्ण अध्ययन प्राप्त कर लेता है, उसे गृहस्थ जीवन में प्रवेश कराने के लिए उसका विवाह संस्कार किया जाता है।

क्षिप्र संज्ञक – हस्त, अश्विनी एवं पुष्य नक्षत्र को क्षिप्र संज्ञक नक्षत्र कहते हैं।

मृदु संज्ञक – मृगशिरा, रेवती और चित्रा नक्षत्र को मृदु संज्ञक नक्षत्र कहते हैं।

5.7 अभ्यास प्रश्नों के उत्तर

अभ्यास प्रश्न – 1 की उत्तरमाला

1. ख 2. क 3. घ 4. ग 5. क

5.8 सन्दर्भ ग्रन्थ सूची

1. मुहूर्तचिन्तामणि - मूल लेखक- रामदैवज्ञ, टिका – प्रोफेसर रामचन्द्रपाण्डेय:
2. मुहूर्तपारिजात – पं. सोहन लाल व्यास
3. हिन्दू संस्कार पद्धति – डॉ० राजबलि पाण्डेय
4. मुहूर्तचिन्तामणि– पीयूषधारा टिका।
5. मुहूर्तमार्तण्ड – नारायण दैवज्ञ।

5.9 सहायक पाठ्यसामग्री

1. मुहूर्तचिन्तामणि
2. हिन्दू संस्कार पद्धति
3. वीरमित्रोदय
4. संस्कार विमर्श
5. मुहूर्तचिन्तामणि – पीयूषधारा टिका

5.10 निबन्धात्मक प्रश्न

1. अक्षराम्भ संस्कार से आप क्या समझते हैं?
2. विद्यारम्भ संस्कार का वर्णन कीजिये।
3. उपनयन संस्कार का परिचय दीजिये।
4. सम्प्रति संस्कारों का महत्व बतलाइये।
5. अक्षराम्भ, विद्यारम्भ एवं उपनयन का मुहूर्त लिखिये।
6. विवाह संस्कार पर निबन्ध लिखिये।

इकाई - 6 वधूप्रवेश, द्विरागमन, गृहारम्भ, गृहप्रवेश एवं यात्रा मुहूर्त

इकाई की संरचना

- 6.1 प्रस्तावना
- 6.2 उद्देश्य
- 6.3 वधूप्रवेश एवं द्विरागमन मुहूर्त विचार
- 6.4 गृहारम्भ एवं गृहप्रवेश मुहूर्त
- 6.5 यात्रा मुहूर्त विचार
- 6.6 सारांश
- 6.7 पारिभाषिक शब्दावली
- 6.8 बोध प्रश्नों के उत्तर
- 6.9 सन्दर्भ ग्रन्थ सूची
- 6.10 सहायक पाठ्यसामग्री
- 6.11 निबन्धात्मक प्रश्न

6.1 प्रस्तावना

प्रस्तुत इकाई एमएजेवाई -507 के तृतीय खण्ड की षष्ठ इकाई से सम्बन्धित है। इस इकाई का शीर्षक है – वधूप्रवेश, द्विरागमन, गृहारम्भ, गृहप्रवेश एवं यात्रा मुहूर्त। इससे पूर्व की इकाईयों में आपने अक्षराम्भ, विद्यारम्भ, उपनयन एवं विवाह संस्कारों का अध्ययन कर लिया है। अब आप इस इकाई में संस्कारों के अन्तर्गत वधूप्रवेश, द्विरागमन, गृहारम्भ, गृहप्रवेश एवं यात्रा मुहूर्त का अध्ययन करने जा रहे हैं।

वधूप्रवेश एवं द्विरागमन विवाहोपरान्त किया जाने वाला संस्कार है। गृहारम्भ एवं गृहप्रवेश का सम्बन्ध गृह (भवन) से है। यात्रा का सम्बन्ध पर्यटन, तीर्थाटन आदि से है।

इस इकाई में वधूप्रवेश, द्विरागमन, गृहारम्भ, गृहप्रवेश एवं यात्रा मुहूर्त का हम अध्ययन करेंगे।

6.2 उद्देश्य

इस इकाई के अध्ययन के पश्चात् आप जान लेंगे कि

- वधूप्रवेश संस्कार क्या है।
- द्विरागमन संस्कार किसे कहते हैं तथा उसके लिए शुभ मुहूर्त का निर्धारण कैसे किया जाता है।
- गृहारम्भ कब किया जाता है।
- गृहप्रवेश का शुभाशुभ मुहूर्त कौन-कौन से है।
- यात्रा की क्या उपयोगिता है।

6.3 वधूप्रवेश एवं द्विरागमन मुहूर्त विचार

विवाह के पश्चात् वधू का प्रथम बार पतिगृह में प्रवेश (डोली उतरना) वधूप्रवेश कहलाता है। सामान्यतः विवाह से अगले दिन ही वधूप्रवेश लोक में होता हुआ देखा जाता है। लेकिन जब तुरन्त प्रवेश की प्रथा न हो तो विवाह के दिन से १६ दिनों के भीतर सम दिनों में या ५,७,९ दिनों में वधू प्रवेश, शुभ वेल में शकुनादि विचार कर मांगलिक गीत वाद्यादि ध्वनि के साथ करवाना चाहिये। १६ दिनों के भीतर गुरु – शुक्रास्तादि विचार भी नहीं होता है।

१६ दिन व्यतीत हो जाने पर एक मास के अन्दर विषम दिनों में तथा १ वर्ष के भीतर विषम महीनों में

पूर्ववत् तिथि वारादि शुद्धि देखकर वधूप्रवेश कहना चाहिये। पाँच वर्ष के पश्चात् यदि वधू प्रवेश हो तो स्वेच्छा से साधारण दिन शुद्धि देखकर वधूप्रवेश कराया जाना चाहिये।

सम्प्रति लोक में ये बातें कथित तौर पर ही रह गई है। इधर विवाह संस्कार हुआ और उधर डोली तथा सीधे वर के गृह में प्रवेश हो जाता है, फिर भी दूसरा दिन सम दिन होने से ग्राह्य हैं तथा दोपहर से पूर्व वधूप्रवेश हो जाए तो शास्त्र का विरोध भी नहीं है, लेकिन उसी दिन विवाह होकर, उसी दिन प्रवेश को वर्जित करना चाहिये।

वधूप्रवेश मुहूर्त विचार -

समाद्रिपञ्चाङ्कदिने विवाहाद्वधूप्रवेशोऽष्टिदिनान्तराले।

शुभः परस्ताद्विषमाब्दमासदिनेऽक्षवर्षात्परतो यथेष्टम्॥

विवाह के दिन से १६ दिन के भीतर सम (२,४,६,८,१०,१२,१४,१६) दिनों में और विषम में ५,७,९ वें दिनों में वधूप्रवेश शुभ होता है। यदि १६ दिन के भीतर नहीं हो सके तो उसके बाद प्रथम मास के विषम (१७,१९,२१,२३,२५,२७,२९ वें) दिनों में एक मास के बाद विषम ३,५,७,९,११ वें मासों में और एक वर्ष के बाद विषम वर्ष ३,५ वर्षों में वधूप्रवेश शुभ होता है। परन्तु ५वें वर्ष के बाद वर्ष मास का विचार नहीं होता है अर्थात् ५वें वर्ष के पश्चात् कभी भी शुभ मुहूर्त देखकर वधू प्रवेश कराना चाहिये।

विशेष - विवाह के पश्चात् प्रथम बार पति गृह में प्रवेश को वधूप्रवेश कहते हैं। वधूप्रवेश विवाह से १६ दिन के भीतर प्रत्येक विवाह मास में होती है, परन्तु १६ दिन के भतर चैत्र – पौष- मलमास – हरिशयन का त्याग करना चाहिये।

अन्य मत में वधूप्रवेश विचार –

त्रिभवविश्वतिथिप्रभवासरान्

नृपदिनेषु विहाय विवाहतः।

अनववेशमसु नूतनकामिनी

निशि विशेत् स्थिरभेऽथ ततः परम्॥

विवाह संस्कार के बाद वधू का प्रथम पति के साथ पतिगृह में आना वधूप्रवेश है। विवाह का दिन शामिल करते हुए १६ दिनों के भीतर ३,११,१३,१५ वें दिन को छोड़कर अन्य दिनों में वधूप्रवेश शुभ है। वधूप्रवेश बिल्कुल नए गृह में अर्थात् जहाँ गृहप्रवेश के बाद वर के परिवारजनों ने रहना शुरू न किया हो, वहाँ न करें। वधूप्रवेश स्थिर नक्षत्रों में, रात्रि में हो तो विशेष शुभ है। वधूप्रवेश में मंगलवार, व शनिवार न हो तो (कहीं – कहीं बुध भी) ध्रुव, मृदु, क्षिप्र, श्रवण, मूल, मघा, स्वाती

नक्षत्र हों तो शुभ होता है।

वधूप्रवेश में नक्षत्र शुद्धि विचार –

ध्रुवक्षिप्रमृदु श्रोत्रवसुमूलमघानिले।

वधूप्रवेशः सन्नेष्टो रिक्तारार्के बुधे परेः॥

ध्रुव - क्षिप्र – मृदु संज्ञक नक्षत्र, श्रवण, धनिष्ठा, मूल, मघा, और स्वाती इन नक्षत्रों में, रिक्ता (४,९,१४) तिथि और मंगलवार – रविवार को छोड़कर अन्य तिथि – वारों में वधूप्रवेश होता है। अन्य आचार्य के मत से बुधवार को भी प्रवेश को वर्जित किया गया है।

ज्येष्ठे पतिज्येष्ठमथाधिके पतिं हन्त्यादिमे भर्तृगृहे वधूः शुचौ।

श्वश्रूं सहस्ये श्वशुरं क्षये तनुं तातं मधो तातगृहे विवाहतः॥

विवाह के पश्चात् प्रथम ज्येष्ठ मास में यदि स्त्री पतिगृह में रहे तो पति के ज्येष्ठ भाई को नाश करती है। यदि प्रथम मलमास में रहे तो पति को, प्रथम आषाढ में पतिगृह में रहे तो सास को, पौष में रहे तो श्वसुर को और प्रथम क्षयमास में रहे तो अपने को नाश करती है। इसी प्रकार विवाह के पश्चात् प्रथम चैत्र में यदि स्त्री पिता के गृह में रह जाय तो पिता को मारती है।

विशेष - इससे सिद्ध होता है कि विवाह के पश्चात् चैत्र में पिता के गृह में रह जाना, तथा ज्येष्ठ, आषाढ पौष, मलमास – क्षयमास में पतिगृह में रहना वधूप्रवेश – यात्रा में शुभ नहीं होता है। अतः व्यावहारिक रूप में वधूप्रवेश के पश्चात् वर्जित समय को ध्यान देना आवश्यक है।

वधूप्रवेश मुहूर्त निर्णय करते समय निम्नलिखित स्थितियों का चयन करें-

शुभ मास - वैशाख, ज्येष्ठ, आषाढ, पौष, माघ, फाल्गुन व मार्गशीर्ष।

शुभ वार - सोम, बुध, गुरु व शुक्र।

शुभ तिथि - 2, 3, 5, 6, 7, 8, 10, 12 (शुक्लपक्ष)।

शुभ नक्षत्र - रोहिणी, मृगशिरा, मघा, उफा., हस्त, स्वाति, अनुराधा, मूला, उषा., उभा., रेवती।

शुभ लग्न - सप्तम में सभी ग्रह अनिष्टकारक कहे गए हैं। लग्न में 3, 6, 7, 9 व 12वीं राशि का नवांश श्रेष्ठ कहा गया है। जब जन्म राशि जन्म लग्न से आठवीं या बारहवीं न हो।

विवाह लग्न से सूर्यादि ग्रहों के शुभ भाव अधोलिखित हैं :

सूर्य - 3, 6, 10, 11, 12वें भाव में। चन्द्र - 2, 3, 11वें भाव में।

मंगल - 3, 6, 11वें भाव में।

बुध व गुरु - 1, 2, 3, 4, 6, 9, 10, 11वें भाव में।

शुक्र - 1, 2, 4, 5, 9, 10, 11वें भाव में।

शनि, राहु- केतु - 3, 6, 8, 11वें भाव में।

टिप्पणी - वधू प्रवेश नवीन गृह में सर्वथा त्याज्य है। विषम दिनों, विषम मासों या विषम वर्षों में वर्जित है। इसी तरह भद्रा, व्यतिपात, गुरु- शुक्रास्त, क्षीण चन्द्र भी वर्जित है।

नव वधू द्वारा पाकारम्भ मुहूर्त

ससुराल में आने के बाद वधू द्वारा प्रथम बार रसोई बनवाई जाती है। इस कार्य के लिए ही इस मुहूर्त का विचार किया गया है। निम्नलिखित वार, तिथि, नक्षत्र एवं लग्न आदि में नव वधू का पाकारम्भ (पहली बार रसोई बनाना) करना शुभ होता है।

शुभ वार - सोम, बुध, गुरु व शनि।

शुभ तिथि - (कृष्णपक्ष), 2, 3, 5, 6, 7, 8, 10, 12 (शुक्लपक्ष)।

शुभ नक्षत्र - कृत्तिका, रोहिणी, मृगशिरा, पुष्य, उत्तरात्रय, विशाखा, ज्येष्ठा, श्रवण, धनिष्ठा, शतभिषा एवं रेवती।

मुहूर्त का अर्थ है किसी कार्य विशेष को करने के लिए सही समय का चुनाव। सही समय में प्रारंभ किया गया कार्य शीघ्र ही पूर्ण होता है और सफल रहता है इसके विपरीत अनुचित समय में प्रारम्भ किया गया कार्य समय पर पूर्ण नहीं हो पाता और उसमें असफलता की सम्भावना भी अधिक बनी रहती है। उचित मुहूर्त बिना किये गये कार्य में विभिन्न विघ्न आते हैं, अनेक समस्याएं खड़ी हो जाती हैं और कार्य पूर्ण नहीं हो पाता है। इसीलिए हमारे पूर्वजों ने मुहूर्त की व्यवस्था की, ताकि उचित समय में किसी कार्य विशेष को प्रारम्भ किया जा सके। समय और ग्रहों का प्रभाव जड़, चेतन, मानव, पशु, पक्षी, प्रकृति आदि सब पर पड़ता है। संसार का कोई ऐसा पदार्थ नहीं, जिस पर समय अपना प्रभाव न दिखाता हो, समय के वशीभूत हुए बड़े- बड़े पहाड़ टूटकर मिट्टी में तब्दील हो जाते हैं, बड़े- बड़े गड्ढे भरकर समतल हो जाते हैं।

अतएव मनुष्य को प्रत्येक कार्य शुभ समय में करने का प्रयत्न करना चाहिये। शेष सुख – दुःख, लाभ – हानि, जीवन – मरण तो सब विधि के हाथ में ही होता है।

वस्त्राभूषण धारण विचार –

हस्त, अनुराधा, पुष्य, पूर्वाषाढा, धनिष्ठा, चित्रा,तीनों उत्तरा, पुनर्वसु , रोहिणी नक्षत्रों में शुक्र,बुध,गुरु वारों में स्थिर लग्न में नए गहने पहनने चाहिये।

क्षिप्र, मृदु, ध्रुव व चर नक्षत्रों में शुभ वार, शुभ लग्नों में या उत्सव में, पति की इच्छा से नए वस्त्राभूषण पहनने चाहिये।

द्विरागमन मुहूर्त

**चरेदथौजहायने घटालिमेषगे रवौ रवीज्यशुद्धियोगतः शुभग्रहस्य वासरो
नृयुगमीनकन्यकातुलावृषे विलग्नके द्विरागमं लघुध्रुवे चरेस्रपे मृदूडुनि॥**

विवाह से एक वर्ष के पश्चात् विषम ३, ५ वर्षों में सूर्य, कुम्भ, वृश्चिक और मेष राशि में हो तो अर्थात् सौर फाल्गुन, अग्रहण वैशाख मासों में, कन्या के लिये सूर्य – गुरु की शुद्धि रहने पर शुभग्रहों (चन्द्र, बुध, गुरु एवं शुक्र) के दिन में, मिथुन – मीन – कन्या – तुला – और वृष लग्न में, लघु संज्ञक – ध्रुवसंज्ञक, चरसंज्ञक, मूल और मृदुसंज्ञक नक्षत्रों में द्विरागमन (विलम्बवधू प्रवेश के लिये पितृगृह से पतिगृह की यात्रा) कराना चाहिये।

द्विरागमन वधूप्रवेश का ही अंग है। वधूप्रवेश के ३ भेद हैं -

१. नूतन वधूप्रवेश
२. सामान्य वधूप्रवेश
३. विलम्बित वधूप्रवेश

विवाह के बाद १६ दिन के भीतर पिता के गृह से पतिगृह में प्रवेश को नूतन वधू प्रवेश कहते हैं।

विवाह के पश्चात् एक वर्ष के भीतर मार्गशीर्ष, फाल्गुन, वैशाख क्रम से पतिगृह में प्रवेश को सामान्य वधूप्रवेश कहते हैं। इसमें सम – विषम मासों – दिनों का विचार एवं शुक्र का विचार नहीं होता है। जैसे -

नित्ययाने गृहे जीर्णे प्राशने परिधानके।

वधूप्रवेशे मांगल्ये न मौढ्यं गुरु – शुक्रयोः॥

इस वचनानुसार सामान्य वधूप्रवेश में गुरु – शुक्र के मौढ्य अस्तादि का विचार आवश्यक नहीं होता है। व्यवहार में लोग इसे भी प्रथम वर्षीय द्विरागमन कहते हैं। इसमें पिताके गृह से चन्द्रतारानुकूलित यात्रा विचार सहित प्रस्थान के साथ पतिगृह में प्रवेश का मुहूर्त देखा जाता है।

विवाह के पश्चात् तृतीय-पंचम विषम वर्ष में पिता के गृह से पतिगृह के लिये स्त्री के प्रस्थान को विलम्बित वधूप्रवेश कहा जाता है। इसमें गुरु-शुक्र के अस्तादि में शुक्र विचार की प्रधानता होती है। सम्मुख दक्षिण शुक्र का विचार प्रधान होता है। आवश्यक पक्ष में शुक्रान्ध - नक्षत्र में यात्रा मुहूर्त देखकर पतिगृह में द्विरागमन होता है। शुक्रान्ध नक्षत्र – रेवती, अश्विनी, भरणी, कृत्तिका, रोहिणी, और मृगशिरा ये ६ नक्षत्र हैं। इसमें मार्गशीर्ष, फाल्गुन, वैशाख इन तीन मासों में शुक्ल पक्ष, कृष्णपक्ष की पंचमी तक विहित तिथि-वार - नक्षत्र आदि विचार आवश्यक होता है। दूसरे शब्दों में, ससुराल से पिता के घर में जाकर फिर से पति के घर में आने का नाम द्विरागमन है। यह भी शुभ समय में करने श्रेष्ठ होता है। निम्नलिखित वार, तिथि, नक्षत्र एवं लग्न आदि में द्विरागमन शुभ होता है।

शुभ वर्ष - 1, 3, 5, 7, 9, 11, 13 15 व 17

शुभ मास - वैशाख, मार्गशीर्ष एवं फाल्गुन ।

शुभ वार - रवि, सोम, बुध, गुरु एवं शुक्र।

शुभ तिथि - 1, 2, 3, 5, 7, 8, 10, 11, 13 (शुक्लपक्ष)।

शुभ नक्षत्र - रोहिणी, पुनर्वसु, मृगशिरा, अनुराधा, धनिष्ठा, श्रवण, चित्रा, स्वाति, रेवती, पुष्य, चित्रा, पूर्वाषाढा, अश्विनी, मूला, हस्त व उत्तरात्रय ।

शुभ लग्न - 3, 4, 7, 9, 10 व 12वीं राशि ।

टिप्पणी - शनि और मंगलवार, 4, 6, 9, 12, 14, 30 तिथियां त्याज्य हैं।

प्रथम समागम मुहूर्त

अधोलिखित वार, तिथि, नक्षत्र एवं लग्न आदि में वर- वधू का परस्पर प्रथम समागम करना शुभ होता है ।

शुभ वार - रवि, सोम, बुध, गुरु एवं शुक्र।

शुभ तिथि - 1(कृष्णपक्ष), 2, 3, 5, 7, 9, 13, 15 (शुक्लपक्ष)।

शुभ नक्षत्र - इन नक्षत्रों को तीन वर्गों में विभाजित किया गया है

- पूर्वाद्ध भोगी नक्षत्र - रेवती, अश्विनी, भरणी, कृत्तिका, रोहिणी, मृगशिरा।
- मध्य भोगी नक्षत्र - आर्द्रा, पुनर्वसु, पुष्य, आश्लेषा, मघा, पूर्वाफाल्गुनी, उत्तराफाल्गुनी, हस्त, चित्रा, स्वाति, विशाखा, अनुराधा।
- उत्तरार्ध भोगी नक्षत्र - ज्येष्ठा, मूला, पूर्वाषाढा, उत्तराषाढा, श्रवण, धनिष्ठा, शतभिषा, पूर्वाभाद्रपद एवं उत्तराभाद्रपद।

शुभ लग्न - 1, 3, 5, 7, 9, 11वीं राशि।

विशेष - पूर्वाद्ध भोगी नक्षत्र में स्त्री- पुरुष का प्रथम समागम होने पर स्त्री पति को प्रिय होती है, मध्य भोगी नक्षत्र में हो तो परस्पर प्रीति होती है और उत्तरार्ध भोगी नक्षत्र में हो तो पति पत्नी को प्रिय होता है।

कुछ विद्वानों ने मुहूर्त ग्रन्थों के द्विरागमन प्रकरण में नवोढा शब्द के प्रयोग के कारण द्विरागमन को वधूप्रवेश सिद्ध करने का प्रयास किया है। कभी – कभी ऐसा देखा जाता है कि विवाहोपरान्त वधू पतिगृह चली जाती है तथा दूसरे ही दिन पुनः पतिगृह में वापस आ जाती है। अनन्तर कुछ समय बाद पुनः पतिगृह में जाती है, (यही द्विरागमन होता है।) ऐसी स्थिति में वधू को नवोढा कहना किसी भी प्रकार से अनुचित नहीं है। नवोढा का अर्थ नवीनोद्वाहिता सद्यः विवाहिता ही होता है। केवल नवोढा शब्द के प्रयोग से द्विरागमन को वधूप्रवेश नहीं कहा जा सकता है। निम्नलिखित

श्लोक से भी द्विरागमन की पृथक् सत्ता का स्पष्ट प्रमाण मिलता है -

विवाहे गुरुशुद्धिः स्यात् शुक्रशुद्धिर्द्विरागमने।

त्रिगमे राहुशुद्धिश्च चन्द्रशुद्धिश्चतुर्गमे॥

अर्थात् कन्या के विवाह में गुरु, शुद्धि द्विरागमन में शुक्र शुद्धि, तृतीय यात्रा में राहु की शुद्धि तथा चतुर्थ एवं इसके बाद की यात्राओं में केवल चन्द्रशुद्धि का ही विचार करना चाहिये।

अतः निष्कर्ष यही है कि प्रथम बार पतिगृह में जाना वधूप्रवेश, द्वितीय बार जाना द्विरागमन होता है।
अपि च -

ओजाब्दमासेऽहनि कार्यमेतत्

पंचाब्दतोऽग्रे नियमो न तद्वत्।

विवाहभाश्चि श्रुतियुग्मचित्रा

गुरुडुभी रिक्तकुजार्क हीनैः॥

यदि द्विरागमन (गौना) अर्थात् पतिगृह में दूसरी बार आना विवाह के तुरन्त बाद न हुआ तो विवाह से विषम वर्षों, विषम मासों में करना चाहिए।

गौना पाँचवें वर्ष से आगे होना चाहिए यह नियम युक्तियुक्त नहीं है।

द्विरागमन के लिए विवाह के सभी नक्षत्र, अश्विनी, श्रवण, धनिष्ठा, चित्रा, पुष्य शुभ हैं। रिक्ता तिथि व मंगल शनिवार को वर्जित करना चाहिए।

द्विरागमो मेषघटालिसंस्थे

सूर्ये मृदुक्षिप्रचलाचलर्क्षे।

मूले बुधेज्यास्फृजिनां दिनेगे

रवीज्यशुद्धौ विषमेऽब्द इष्टः॥

मेष, वृश्चिक, कुम्भ के सूर्य में, मृदु क्षिप्र, लघु व स्थिर नक्षत्र और मूल में, बुध, गुरु, शुक्र के वार व लग्नों में, सूर्य व गुरुबल की शुद्धि में, विषम वर्ष में गौना करना चाहिए।

6.4. गृहारम्भ एवं गृहप्रवेश मुहूर्त

गृह निर्माण आरम्भ करने की क्रिया गृहारम्भ कहलाती है। शास्त्रों में गृहारम्भ विधि इस प्रकार कही गयी है -

गृहारम्भ विधि -

द्वारशुद्धिं निरीक्ष्यादौ भशुद्धिं वृषचक्रतः।

निष्पंके स्थिरे लग्ने द्वयंगे वालयमारभेत्॥

त्यक्त्वा कुजार्कयोश्चांशं पृष्ठे चाग्रे स्थितं विधुम्।
बूधेज्यराशिगं चार्कं कुर्याद् गेहं शुभाप्तये॥

सर्वप्रथम द्वारशुद्धि का विचार कर वृषचक्र के अनुसार नक्षत्र शुद्धि देखें, पंचक धनिष्ठा से रेवती तक के नक्षत्रों को छोड़कर स्थिर अथवा द्विस्वभाव लग्न में गृहारम्भ करना चाहिये। मंगल और सूर्य का अंश, आगे तथा पीछे का चन्द्रमा एवं मिथुन, कन्या, धनु एवं मीन राशि के सूर्य को छोड़कर गृहारम्भ करना चाहिये।

गृहनिर्माण में हेतु –

स्त्रीपुत्रादिकभोगसौख्यजननं धर्मार्थकामप्रदम्।
जन्तूनामयनं सुखास्पदमिदं शीताम्बुघर्मापहम्॥
वापीदेवगृहादिपुण्यमखिलं गेहात्समुत्पद्यते।
गेहं पूर्वमुशन्ति तेन विबुधाः श्रीविश्वकर्मादयः॥

स्त्री पुत्र आदि के भोग, सुख, धर्म, अर्थ, काम को देने वाला, प्राणियों के सुख का स्थान और सर्दी, वायु, गर्मी, आदि कष्टों से रक्षा करने वाला गृह ही है। विधिवत् गृहनिर्माणकर्ता को बावड़ी, देवालय, आदि के निर्माण का पुण्य भी प्राप्त होता है, अतएव विश्वकर्मा आदि देवशिल्पियों ने सर्वप्रथम गृहनिर्माण का निर्देश किया है।

अपि च –

कोटिघ्नं तृणजे पुण्यं मृण्मये दशसंगुणम्।
ऐष्टिके शतकोटिघ्नं शैलेऽनन्तं फलं गृहे॥

पर्णशाला बनाने से कोटि गुण, मिट्टी का घर बनाने से दस करोड़ गुण, ईंट का गृह बनाने से सौ करोड़ गुण और पत्थरों द्वारा घर बनाने से अनन्त फलों की प्राप्ति होती है।

परगृह निवास फलम् –

परगेहकृतास्सर्वाः श्रौतस्मार्तक्रियाः शुभाः।
निष्फलाः स्युर्यतस्तासां भूमीशः फलमश्नुते॥

दूसरे के घर में बिना शुल्क दिये रहकर किये गये श्रौत स्मार्त आदि समस्त शुभकार्य अपने लिये निष्फल हो जाते हैं, क्योंकि उनका फल भूस्वामी को प्राप्त होता है।

गृहारम्भे कालशुद्धि –

गृहेशतस्त्रीसुतवित्तनाशोऽर्केन्द्रीज्यशुक्रे विबलेऽस्तनीचे।

कर्तुः स्थितिर्नो विधुवास्तुनोर्भे पुरःस्थिते पृष्ठगते खनिः स्यात्॥

अर्थ – सूर्य, चन्द्र, गुरु और शुक्र के निर्बल, अस्त और नीच राशि में स्थित होने पर क्रम से गृहस्वामी, गृहेश की पत्नी, सुख और धन का नाश होता है। अर्थात् यदि सूर्य निर्बल, एवं नीच राशिगत हो तो गृहस्वामी का, चन्द्रमा निर्बल एवं नीच हो तो स्त्री का, गुरु निर्बल अस्त एवं नीच राशिगत हो तो सुख का तथा शुक्र यदि निर्बल-अस्त और नीच हो तो धन का नाश होता है।

चान्द्र नक्षत्र और वास्तु नक्षत्र दोनों के गृह के सम्मुख दिशा में रहने से गृहस्वामी का निवास उस गृह में नहीं होता तथा उक्त दोनों नक्षत्रों के गृह के पृष्ठभाग में स्थित रहने पर चौर भय होता है।

गृहों के नाम –

ध्रुवधान्ये जयनन्दौ खरकान्तमनोरमं सुमुख दुर्मुखोग्रं च।
रिपुदं वित्तद नाशे चाक्रन्द विपुल विजयाख्यं स्यात्॥

1. ध्रुव 2. धान्य, 3. जय 4. नन्द 5. खर 6. कान्त 7. मनोरम 8. सुमुख 9. दुर्मुख, 10. उग्र 11. रिपुद 12. वित्तद 13. नाश 14. आक्रन्द 15. विपुल 16. विजय ये क्रम से 16 गृहों के नाम हैं।

ध्रुवादि नाम साधन। गृह में पूर्व और उत्तर द्वार अभीष्ट है। अतः शाला ध्रुवांक योग $1 + 8 = 9$, $9 + 1 = 10$ योग संख्या 10 है। अतः दसवें गृह का नाम उग्र दो अक्षरों वाला हुआ।

अंश साधन – पूर्वसाधित व्यय – 1, ध्रुवादि गृह की नामाक्षर संख्या – 2 गृहपिण्ड - 101, $1 + 2 = 3 + 101 = 104 \div 3 =$ शेष 2 अतः यम अंश हुआ।

नक्षत्रानुसार शुभाशुभ विचार –

वास्तुरत्नावली में यह कहा गया है कि जन्म नक्षत्र के अनुसार भी गृह में या नगर में वास करना चाहिये।

अभीष्ट नगर या गाँव के नक्षत्र से गणना कर इस प्रकार नक्षत्र स्थापित करके देखें जहाँ अपना जन्म नक्षत्र पड़े। तदनुसार शहर में निवास का शुभाशुभ विचार करें।

पुरूषाकृति ग्राम वास चक्र –

अंग	मस्तक	मुख	पेट	पाद	पीठ	नाभि	गुदा	दायाँ हाथ	बायाँ हाथ
नक्षत्र	5	3	5	6	1	4	1	1	1
फल	लाभ	धन हानि	धन धान्य	स्त्री हानि	हानि	सम्पत्ति	भय पीड़ा	युद्ध	विलाप

उदाहरणार्थ किसी व्यक्ति का जन्म नक्षत्र आर्द्रा है। दिल्ली का नक्षत्र पू०भा० है। पूर्वा भाद्रपद से गणना करने पर आर्द्रा नौवों नक्षत्र आया। जो पेट पर पड़ता है। अतः धन धान्य वृद्धि दिल्ली में रहने का फल आया।

अथवा ग्राम नक्षत्र से 7 -7 नक्षत्र क्रमशः मस्तक, पीठ, हृदय व पैरों पर मान कर देखें। मस्तक में धन व मान, पृष्ठ में हानि व निर्धनता हृदय पर सुख सम्पत्ति व पैरों पर अस्थिरता रहती है। यहाँ अपने नाम नक्षत्र से देखा जायेगा। उदाहरण में दिल्ली के नक्षत्र से विचारणीय व्यक्ति शुभदर्शन का नाम नक्षत्र शतभिषा पूर्वाभाद्रपद से गणना करने पर अन्तिम सप्तक अर्थात् पैरों पर पड़ता है जो कि

मन की अस्थिरता का द्योतक है।

गृहराशि विचार –

मेष में अश्विनी से नक्षत्र, सिंह में मघा से 3 नक्षत्र व धनु में मूल से 3 नक्षत्र होते हैं। अन्य सभी

राशियाँ यथा क्रम 2.2 नक्षत्रों की होती हैं।

अश्विन्यादि त्रयं मेषे सिंहे प्रोक्तं मघा त्रयम्।

मूलादित्रितयं चापे शेषभेषु द्वयं द्वयम्॥

शाला से शुभाशुभ - बाल्कनी, प्रवेश लॉबी, ऑगन कहीं बनायें यह ध्यान रखना चाहिये। इससे भी शुभाशुभ होता है। यदि उक्त चीजें न हों तो गृह में जिधर बाहर खुलने वाले दरवाजे बनायें उससे भी विचार किया जा सकता है।

पूर्व, दक्षिण, पश्चिम, तथा उत्तर इस क्रम से 1,2,4,8 ये ध्रुवांक हैं। जिधर शाला हो उसके ध्रुवांको में 1 जोड़कर जो संख्या बने, वही निम्नानुसार गृह का नाम या संज्ञा होती है। तदनुसार फल शुभ नाम से शुभ या अशुभ से अशुभ होगा –

1. ध्रुव
2. धान्य
3. जय
4. नन्द
5. खर
6. कान्त
7. मनोरम
8. प्रमुख
9. दुर्मुख
10. क्रूर
11. रिपुद
12. धनद
13. क्षय
14. आक्रान्द
15. विपुल
16. विजय

ध्यातव्य हो कि यदि चारों दिशाओं में द्वार शालादि बनती हो तब यह पूर्वोक्त विचार नहीं करना है। उक्त उदाहरण वाले व्यक्ति शुभदर्शन के फ्लैट में यथोचित परिवर्तन क्षेत्रफल में करवा दिया गया है। अब दरवाजा व बाल्कनी उत्तर व दक्षिण पूर्व के कोने में निर्माण करवानी है।

पूर्वांक 1 + दक्षिण दिशांक 8 = 9 + 1 अतिरिक्त तो 10 वॉ घर क्रूर होगा। यह ठीक नहीं है। अतः

हम शुभदर्शन जी को सलाह देते हैं कि आप अपने गृह मं सम्भव हो तो बाल्कनी दक्षिण पश्चिम में या पूर्व दिशा में अग्निकोण से हटाकर बनायें तो शुभ होगा।

यदि मकान बनवाते समय कुशल वास्तुविद् ज्योतिषी से सलाह लेते है, तो निश्चित ही कल्याणकारी सिद्ध होगा।

बोध प्रश्न

1. गृह निर्माण आरम्भ करने से सम्बन्धित प्रक्रिया को कहते है।
क. गृहारम्भ ख. द्वारस्थापन ग. शीलान्यास घ. गृह
2. गृहारम्भ में नक्षत्रशुद्धि देखी जाती है।
क. वास्तु चक्र से ख. वृष वास्तु चक्र से ग. काकिणी से घ. कोई नहीं
3. 'खनि' शब्द का अर्थ है -
क. शुद्ध ख. हानि ग. चोरी घ. लाभ
4. यदि स्थान के नक्षत्र से व्यक्ति का नक्षत्र पाँचवाँ हो तो फल होता है।
क. लाभ ख. धनहानि ग. सम्पत्ति घ. कोई नहीं
5. निम्नलिखित में गृहों के नाम नहीं है।
क. ध्रुव ख. धान्य ग. जय घ. आनन्द
6. मेष, सिंह एवं धनु राशियों की दिशा कौन सी है?
क. पूर्व ख. पश्चिम ग. उत्तर घ. दक्षिण
7. निम्न में चर लग्न नहीं है?
क. 1 ख. 4 ग. 7 घ. 11

गृह निर्माणारम्भ – वैशाख, श्रावण, मार्गशीर्ष, माघ, फाल्गुन मासों में 3,6,9 राशियों की संक्रान्ति को छोड़कर गृहारम्भ करना चाहिये। कार्तिक मास निर्माणारम्भ के लिये मध्यम है। 1,4,9,14,30 तिथियों को छोड़कर शेष वारों में, जहाँ तक हो सके शुक्ल पक्ष में अग्नि, मृत्यु, बाणादि की शुद्धि देखकर व भूमिशयन न होने पर गृह निर्माणारम्भ करें। वेधरहित चित्रा, अनुराधा, मृगशिरा, रेवती, स्वाती, पुष्य, तीनों उत्तरा, रोहिणी, धनिष्ठा, हस्त, पुनर्वसु, शतभिषा, नक्षत्रों में पूर्ववत् लग्न शुद्धि देखकर गृहारम्भ करना चाहिये। चर लग्न को गृहारम्भ में वर्जित करना चाहिये।

तिथ्यादि शुद्धि –

भौमार्करिक्तामाद्यूने चरोनेङ्गे विपंचके।

व्यष्टान्त्यस्थैः शुभेर्गेहारम्भस्त्रयायारिगैः खलैः॥

मंगल और रविवार को छोड़कर अन्य वारों में 4,9,14,30,1 तथा किसी के मत से अष्टमी को भी त्याग कर शेष तिथियों में, चर लग्न में, क, तु, म, रहित लग्न में, बाण पंचक स्पष्ट सूर्य के भुक्तांश 2,11,20,29 हों तो अग्नि दोष रहित काल में, लग्न से शुभग्रह 12,8 से अतिरिक्त स्थान में और पापग्रह 3,6,11 वे हो तो गृह निर्माणारम्भ शुभ है।

गृहारम्भ में निषेध –

गृहेशतत्स्त्रीसुतवित्तनाशो
ऽकेन्द्रीज्यशुक्रे विबलेऽस्तनीचे।
कर्तुः स्थितिर्नो विधुवास्तुनोर्भे॥
पुरः स्थिते पृष्ठगते खनिः स्यात्॥

गृहारम्भ के समय गृहकर्ता के सूर्य, चन्द्रमा, वृहस्पति और शुक्र निर्बल हो, अस्त हो या नीच के हो तो क्रम से गृहेश, उसकी स्त्री, सुख और धन का नाश होता है। चन्द्रमा नक्षत्र तथा वास्तु नक्षत्र सम्मुख पड़े तो गृहकर्ता का उसमें वास न हो, यदि पृष्ठगत पड़े तो खनि (चोरी) होती है।

गृहारम्भ में नक्षत्र और वार से विशेष फल –

पुष्यध्रुवेन्दु हरिसर्पजलैः सजीवै।
स्तद्वासरेण च कृतं सुतराज्यदं स्यात्॥
द्विशाष्वितक्षवसुपाशिशिवैः सशुक्रे।
वारि सितस्य च गृहं धनधान्यदं स्यात्॥
सारैः करेज्यान्त्यमघाम्बुमूलैः कौजे
ऽह्नि वेश्माग्निसुतार्विदं स्यात्॥
सज्ञैः कदास्यार्यमतक्षहस्तैर्ज्ञस्यैव।
वारे सुखपुत्रदं स्यात्॥
अजैकपादहिर्बुध्न्यशक्रमित्रानिलान्तकैः।
समन्दैर्मन्दवारे स्याद्रक्षोभूतयुते गृहम्॥

पुष्य, तीनों उत्तरा, रोहिणी, मृगशिरा, श्रवण, आश्लेषा, पूषा इनमें से कोई नक्षत्र में वृहस्पति हो और वृहस्पति वार हो तो गृहारम्भ करने से पुत्र और धन की प्राप्ति हो, तथा विशाखा, अश्विनी, चित्रा, धनिष्ठा, शततारा, आर्द्रा इनमें से किसी नक्षत्र से युक्त शुक्र और शुक्र ही के वार में गृहारम्भ करने से धन-धान्यदायक होता है।

हस्त, पुष्य, रेवती, मघा, पूषा, मूल इनमें से किसी नक्षत्र से युक्त मंगल और मंगलवार भी हो तो गृहारम्भ करने से अग्निभय और पुत्र को पीड़ा हो तथा यदि रोहिणी, अश्विनी, उ०फा०, चित्रा, हस्त इनमें से किसी नक्षत्र से युक्त बुध हो और बुधवार भी हो तो गृहारम्भ करने से पुत्रसुख होता है।

पू०भा०, उ०भा०, ज्येष्ठा, अनुराधा, रेवती, स्वाती, भरणी इनमें से किसी नक्षत्र से युक्त शनि और शनिवार भी हो तो ऐसे योग में गृहारम्भ करने से वह गृह राक्षस और भूत से युक्त होता है।

लक्ष्मीयुक्त गृह के योग –

स्वोच्चे शुक्रे लग्नगे वा गुरौ वेश्मगतेऽथ वा।

शनौ स्वोच्चे लाभगे वा लक्ष्म्यायुक्तं चिरं गृहम्॥

लग्न में उच्च का शुक्र हो या चतुर्थ स्थान में उच्च का वृहस्पति हो अथवा उच्च का शनि एकादश में रहने से गृहारम्भ करने पर गृह दीर्घकाल तक लक्ष्मी से युक्त रहता है।

गृहप्रवेश का मुहूर्त –

माघफाल्गुनवैशाखज्येष्ठमासेषु शोभनः।

प्रवेशो मध्यमो ज्ञेयः सौम्यकार्तिकमासयोः॥

प्रविशेन्नूतनं हर्म्यं ध्रुवैर्मैत्रैः सुखाप्तये।

यद्दिङ्मुखं गृहद्वारं तद्द्वारक्षे गृहं विशेत्॥

गृहप्रवेश में माघ, फाल्गुन, वैशाख और ज्येष्ठ मास शुभ तथा मार्गशीर्ष और कार्तिक मास मध्यम है। तीनों उत्तरा, रोहिणी, मृगशिरा, रेवती, चित्रा, अनुराधा अथवा द्वार के नक्षत्र में नवीन गृह में प्रवेश करना शुभ है।

विशेष - पूर्वादि दिशा में क्रम से कृत्तिकादि सात – सात नक्षत्र समझना चाहिये। यथा गृह का द्वार पूर्व दिशा में हो तो कृत्तिका, रोहिणी, मृगशिरा, आर्द्रा, पुनर्वसु, पुष्य और आश्लेषा ये सात नक्षत्र प्रशस्त है।

गृहशांति पूजन –

जब किसी भवन, गृह आदि का निर्माण पूर्ण हो जाता है, एवं गृहप्रवेश के पूर्व जो पूजन किया जाता है, उसे गृहशांति पूजन कहते हैं। यह पूजन एक अत्यंत आवश्यक पूजन है, जिससे गृह-वास्तु-मंडल में स्थित देवता उस मकान आदि में रहने वाले लोगों को सुख, शांति, समृद्धि देने में सहायक होते हैं। यदि किसी नये गृह में गृहशांति पूजन आदि न करवाया जाए तो गृह-वास्तु-देवता लोगों के लिए सर्वथा एवं सर्वदा विध्न करते रहते हैं। गृह, पुर एवं देवालय के सूत्रपात के समय, भूमिशोधन, द्वारस्थापन, शिलान्यास एवं गृहप्रवेश इन पांचों के आरम्भ में वास्तुशांति आवश्यक है। गृह-प्रवेश के आरंभ में गृह-वास्तु की शांति अवश्य कर लेनी चाहिए। यह गृह मनुष्य के लिए ऐहिक एवं पारलौकिक सुख तथा शान्तिप्रद बने इस उद्देश्य से गृह वास्तु शांति कर्म का प्रतिपादन ऋषियों द्वारा किया गया। कर्मकाण्ड में वास्तुशांति का विषय अत्यधिक महत्वपूर्ण है क्योंकि, जरा सी भी त्रुटि रह जाने से लाखों एवं करोड़ों रूपये व्यय करके बनाया हुआ गृह जरा से समय में भूतों का निवास अथवा गृहनिर्माणकर्ता, शिल्पकार अथवा गृहवास्तु शांति कराने वाले विद्वान के लिए घातक हो सकता है। वास्तुशांति करवाने वाले योग्य पंडित का चुनाव ही महत्त्वपूर्ण होता है, कारण कि वास्तुशांति का कार्य यदि वैदिक विधि द्वारा पूर्णतः संपन्न नहीं होता तो गृहपिण्ड एवं गृहप्रवेश का मुहूर्त भी निरर्थक हो जाता है। अतः गृह निर्माण कर्ता को कर्मकाण्डी विद्वान का चुनाव अत्यधिक विचारपूर्वक करना चाहिए।

गृहशांति पूजन न करवाने से हानियाँ -

- यदि गृहप्रवेश के पूर्व गृहशांति पूजन नहीं किया जाए तो दुस्वप्न आते हैं, अकालमृत्यु, अमंगल संकट आदि का भय हमेशा रहता है।
- गृहनिर्माता को भयंकर ऋणग्रस्तता, का समना करना पडता है, एवं ऋण से छुटकारा भी जल्दी से नहीं मिलता, ऋण बढ़ता ही जाता है।
- घर का वातावरण हमेशा कलह एवं अशांति पूर्ण रहता है। घर में रहने वाले लोगों के मन में मनमुटाव बना रहता है। वैवाहिक जीवन भी सुखमय नहीं होता।
- उस घर के लोग हमेशा किसी न किसी बीमारी से पीडित रहते हैं, तथा वह घर हमेशा बीमारीयों का डेरा बन जाता है।
- गृहनिर्माता को पुत्रों से वियोग आदि संकटों का सामना करना पड सकता है।
- जिस गृह में वास्तु दोष आदि होते हैं, उस घर में बरकत नहीं रहती अर्थात् धन टिकता नहीं है। आय से अधिक खर्च होने लगता है।
- जिस गृह में बलिदान तथा ब्राहमण भोजन आदि कभी न हुआ हो ऐसे गृह में कभी भी प्रवेश नहीं करना चाहिए। क्योंकि वह गृह आकस्मिक विपत्तियों को प्रदान करता है।

गृहशांति पूजन करवाने से लाभ

- यदि गृहस्वामी गृहप्रवेश के पूर्व गृहशांति पूजन संपन्न कराता है, तो वह सदैव सुख को प्राप्त करता है।
- लक्ष्मी का स्थाई निवास रहता है, गृह निर्माता को धन से संबंधित ऋण आदि की समस्याओं का सामना नहीं करना पडता है।
- घर का वातावरण भी शांत, सुकून प्रदान करने वाला होता है। बीमारीयों से बचाव होता है।
- घर में रहने वाले लोग प्रसन्नता, आनंद आदि का अनुभव करते हैं।
- किसी भी प्रकार के अमंगल, अनिष्ट आदि होने की संभावना समाप्त हो जाती है।
- घर में वास्तुदोष नहीं होने से एवं गृह वास्तु देवता के प्रसन्न होने से हर क्षेत्र में सफलता मिलती है।
- सुसज्जित भवन में गृह स्वामी अपनी धर्मपत्नी तथा परिवारीकजनों के साथ मंगल गीतादि से युक्त होकर यदि नवीन गृह में प्रवेश करता है तो वह अत्यधिक श्रेष्ठ फलदायक होता है।

6.5 यात्रा मुहूर्त -

‘यात्रा’ मानव जीवन का एक अभिन्न अंग है। प्रत्येक मानव अपने सम्पूर्ण जीवन काल में विभिन्न उद्देश्यों से कई बार यात्रा करता है। सामान्य तौर पर यात्रा का अभिप्राय किसी विशेष उद्देश्य से एक स्थान से दूसरे स्थान में प्रस्थान; जाने से है। यात्रा प्रमुख रूप से दो प्रकार की होती है - 1.

सामान्य 2. विजय परका

जन सामान्य के व्यवहार हेतु विशेष उद्देश्य की सिद्धि के लिये की जानेवाली यात्रा सामान्य यात्रा होती है। किसी राज्य पर विजय प्राप्ति के उद्देश्य से अथवा किसी शत्रु के दमन के उद्देश्य से की जाने वाली यात्रा “विजय यात्रा” होती है। यह विशेष रूप से राजाओं या राजपुरुषों के लिये होती है। यथा -

परविषये विजयार्थं गन्तुर्यात्रा तु समरविजयाख्या।

निखिला परयात्रा या सामान्या सा भवेद्द्विधा॥

सामान्य यात्रा का विचार जन साधारण के लिये ही किया जाता है, परन्तु ज्योतिष में विजय परक यात्रा मुहूर्त प्रायः राजा को ही उद्देश्य करके लिखे गये हैं। प्रस्तुत लेख में ज्योतिषोक्त यात्रा का विवेचन किया गया है। यात्रा का सम्बन्ध सर्वप्रथम दिशाओं से है। किसी व्यक्ति को किस दिशा में यात्रा करनी है इसके लिये सर्वप्रथम दिशाओं का ज्ञान आवश्यक है। यथा -

भास्कराभिसुखैर्ज्ञेया दिशोऽथ विदिशः स्फुटाः।

सम्मुखे पूर्वदिग् ज्ञेया पश्चाज्ज्ञेया च पश्चिमा॥

उत्तरा वामभागे या दक्षिणे सा च दक्षिणा॥

अग्निकोणस्तथाग्नेयी पूर्वदक्षिणमध्यगा॥

नैऋतो निर्ऋतेः कोणो दक्षिणापरमध्यगा॥

पश्चिमोत्तरमध्यस्था वायवी वायुकोणकः॥

ईशानकोण ऐशानी विदिक् पूर्वोत्तरान्तरे॥

पूर्व आदि चार दिशा और आग्नेय आदि चार विदिशा है, जहाँ प्रातःकाल सूर्योदय होता है वह पूर्व दिशा होता है। पूर्व की ओर मुख करके खड़े होने पर वाम भाग में उत्तर, दाहिनी ओर दक्षिण और पीछे पश्चिम दिशा होती है। पूर्व और दक्षिण के बीच के कोण को आग्नेय, दक्षिण और पश्चिम के मध्य कोण को नैऋत्य, पश्चिम और उत्तर के मध्यकोण को वायव्य और उत्तर तथा पूर्व के मध्य कोण को ईशान कोण कहते हैं। इन्हें विदिशा भी कहा जाता है। उर्ध्व और अधः को मिलाकर कुल दिशा एवं विदिशाओं की संख्या 10 होती है। सामान्य तौर पर किसी व्यक्ति को किस दिन और किस दिशा में यात्रा नहीं करनी चाहिये इसके लिये ज्योतिष शास्त्र में आचार्यों ने दिक्शूलविचार का विवेचन इस प्रकार किया है - **शनौ चन्द्रे त्यजेत्पूर्वा दक्षिणां हि दिशं गुरौ। सूर्ये शुक्रे पश्चिमां च बुधे भौमे तथोत्तराम्॥** अर्थात् शनिवार एवं सोमवार को पूर्व दिशा, वृहस्पति वार को दक्षिण दिशा, रविवार और शुक्र के दिन पश्चिम तथा बुध और मंगलवार को उत्तर दिशा की यात्रा नहीं करनी चाहिये।

ऐशान्यां ज्ञे शनौ शूलमाग्नेय्यां गुरूसोमयोः। वायव्यां भूमिपुत्रे तु नैर्ऋत्यां सूर्यशुक्रयोः॥ बुध और शनिवार के दिन ईशान कोण में, सोम और गुरुवार को आग्नेय कोण में, मंगलवार को वायव्य कोण में रवि और शुक्र को नैर्ऋत्य कोण में दिक्शूल रहता है। सम्मुख दिक्शूल गमन निषेध है। जिस दिन जिस दिशा में दिक्शूल हो उस दिशा में यात्रा नहीं करनी चाहिये। ज्योतिषशास्त्र की परम्परा में आचार्यों ने जनमानस के लिये कारण के साथ निवारण का भी परिहार के रूप में निरूपण किया है।

दिक्शूल परिहार –

सूर्यवारे घृतं पीत्वा गच्छेत्सोमे पयस्तथा।

गुडमङ्गारवारे तु बुधवारे तिलानपि॥

गुरूवारे दधि प्राश्य शुक्रवारे यवानपि।

माषान्भुक्त्वा शनौ वारे शूलदोषोपशान्तये॥

दिक्शूल में आवश्यक कार्यवश दोष की शान्ति के लिये रविवार को घृत, सोमवार को दूध, मंगलवार को गुड़, बुधवार को तिल, वृहस्पतिवार को दधि, शुक्रवार को यव और शनिवार को उड़द भक्षण कर यात्रा करनी चाहिये।

राशियों की दिशादि संज्ञा –

मेषे च सिंहे धनु इन्द्र भागे।

वृषे च कन्या मकरे च याम्ये॥

युग्मे तुलायां च घटी प्रतीच्यां।

कर्काऽलिमीने दिशि चोत्तरस्यां॥

मेष, सिंह, धनु - पूर्व दिशा वृष, कन्या, मकर - दक्षिण दिशा मिथुन, तुला, कुम्भ - पश्चिम दिशा कर्क, वृश्चिक, मीन - उत्तर दिशा। पूर्व दिशा के लिये मेष, सिंह, धनु दिग्द्वार राशियाँ हैं। इन्हीं राशियों में इन्हीं लग्नों में पूर्व दिशा में यात्रा करना शुभ होता है तथा इन्हीं राशि लग्नों में पश्चिम में यात्रा करना अशुभ होता है। इसी प्रकार शेष दिशाओं में समझना चाहिये। यात्रा में चन्द्रमा का विचार अत्यावश्यक है। चन्द्रमा मेषादि राशियों के क्रम से घातक चन्द्रमा होता है। जैसे मेष को प्रथम, वृष को पंचम, मिथुन को नवम, कर्क को दूसरा, सिंह को छठा, कन्या को दसवाँ, तुला को तीसरा, वृश्चिक को सातवाँ, धनु को चौथा, मकर को आठवाँ, कुम्भ को ग्यारहवाँ और मीन को बारहवाँ चन्द्रमा घातक है।

नक्षत्रों के अनुसार यात्रा –

अनुराधश्रवो हस्तो मृश्राश्चो द्वितीद्वयम्।

धनिष्ठा रेवती चैव यात्रायां शुभदा सदा॥

मघोत्तरा विशाखा च सर्पश्चान्ये च मध्यमा
 षष्ठी रिक्ता द्वादशी च पर्वाणि च विवर्जयेत्॥
 लग्ने कन्या मन्मथश्च वृषभश्च तुलाधारः।
 यात्राचन्द्रबले लग्ने शकुनं च विचारयेत्॥
 सर्वदिग्गमने हस्तः पूषां च श्रवणो मृगः।
 सर्वसिद्धिकरः पुष्यो विद्यारम्भे गुरुर्यथा॥

अश्विनी, मृगशिरा, पुनर्वसु, पुष्य, हस्त, अनुराधा, श्रवण, धनिष्ठा, रेवती ये नक्षत्र फलयात्रा में उग्र है। उत्तराभाद्रपद, विशाखा और आश्लेषा ये नक्षत्र यात्रा में अशुभ है और अन्य नक्षत्र मध्यम है। षष्ठी, रिक्ता, 4,9,14 और पर्व दिन यात्रा में इनका परित्याग कर देना चाहिये। कन्या, मिथुन, वृष, तुला ये लग्न यात्रा में शुभ है। चन्द्रमा लग्न बल होने पर भी यात्रा शकुन विचार करना चाहिये। हस्त, रेवती, श्रवण, मृगशिरा ये नक्षत्र सर्वत्र सर्व दिशा की यात्रा में शुभ है। पुष्य नक्षत्र सर्व शुभ कार्यों में इस प्रकार सिद्धियों को देने वाली होती है, जैसे विद्या के आरम्भ में गुरु।

6.6 सारांश

इस इकाई के अध्ययन के पश्चात् आपने जान लिया है कि विवाह के पश्चात् वधू का प्रथम बार पतिगृह में प्रवेश (डोली उतरना) वधूप्रवेश कहलाता है। सामान्यतः विवाह से अगले दिन ही वधूप्रवेश लोक में होता हुआ देखा जाता है। लेकिन जब तुरन्त प्रवेश की प्रथा न हो तो विवाह के दिन से १६ दिनों के भीतर सम दिनों में या ५,७,९ दिनों में वधू प्रवेश, शुभ वेला में शकुनादि विचार कर मांगलिक गीत वाद्यादि ध्वनि के साथ करवाना चाहिये। १६ दिनों के भीतर गुरु – शुक्रास्तादि विचार भी नहीं होता है। १६ दिन व्यतीत हो जाने पर एक मास के अन्दर विषम दिनों में तथा १ वर्ष के भीतर विषम महीनों में पूर्ववत् तिथि वारादि शुद्धि देखकर वधूप्रवेश कहना चाहिये। पाँच वर्ष के पश्चात् यदि वधू प्रवेश हो तो स्वेच्छा से साधारण दिन शुद्धि देखकर वधूप्रवेश कराया जाना चाहिये। सम्प्रति लोक में ये बातें कथित तौर पर ही रह गई है। इधर विवाह संस्कार हुआ और उधर डोली

तथा सीधे वर के गृह में प्रवेश हो जाता है, फिर भी दूसरा दिन सम दिन होने से ग्राह्य हैं तथा दोपहर से पूर्व वधूप्रवेश हो जाए तो शास्त्र का विरोध भी नहीं है, लेकिन उसी दिन विवाह होकर, उसी दिन प्रवेश को वर्जित करना चाहिये। विवाह के दिन से १६ दिन के भीतर सम (२,४,६,८,१०,१२,१४,१६) दिनों में और विषम में ५,७,९ वें दिनों में वधूप्रवेश शुभ होता है। यदि १६ दिन के भीतर नहीं हो सके तो उसके बाद प्रथम मास के विषम (१७,१९,२१,२३,२५,२७,२९ वें) दिनों में एक मास के बाद विषम ३,५,७,९,११ वें मासों में और एक वर्ष के बाद विषम वर्ष

३,५ वर्षों में वधूप्रवेश शुभ होता है। परन्तु ५वें वर्ष के बाद वर्ष मास का विचार नहीं होता है अर्थात् ५वें वर्ष के पश्चात् कभी भी शुभ मुहूर्त देखकर वधू प्रवेश कराना चाहिये। विवाह से एक वर्ष के पश्चात् विषम ३,५ वर्षों में सूर्य, कुम्भ, वृश्चिक और मेष राशि में हो तो अर्थात् सौर फाल्गुन, अग्रहण वैशाख मासों में, कन्या के लिये सूर्य – गुरु की शुद्धि रहने पर शुभग्रहों (चन्द्र, बुध, गुरु एवं शुक्र) के दिन में, मिथुन – मीन – कन्या – तुला – और वृष लग्न में, लघु संज्ञक – ध्रुवसंज्ञक, चरसंज्ञक, मूल और मृदुसंज्ञक नक्षत्रों में द्विरागमन (विलम्बवधू प्रवेश के लिये पितृगृह से पतिगृह का यात्रा) कराना चाहिये। सर्वप्रथम द्वारशुद्धि का विचार कर वृषचक्र के अनुसार नक्षत्र शुद्धि देखें, पंचक धनिष्ठा से रेवती तक के नक्षत्रों को छोड़कर स्थिर अथवा द्विस्वभाव लग्न में गृहारम्भ करना चाहिये। मंगल और सूर्य का अंश, आगे तथा पीछे का चन्द्रमा एवं मिथुन, कन्या, धनु एवं मीन राशि के सूर्य को छोड़कर गृहारम्भ करना चाहिये। गृहप्रवेश में माघ, फाल्गुन, वैशाख और ज्येष्ठ मास शुभ तथा मार्गशीर्ष और कार्तिक मास मध्यम है। तीनों उत्तरा, रोहिणी, मृगशिरा, रेवती, चित्रा, अनुराधा अथवा द्वार के नक्षत्र में नवीन गृह में प्रवेश करना शुभ है। 'यात्रा' मानव जीवन का एक अभिन्न अंग है। प्रत्येक मानव अपने सम्पूर्ण जीवन काल में विभिन्न उद्देश्यों से कई बार यात्रा करता है। सामान्य तौर पर यात्रा का अभिप्राय किसी विशेष उद्देश्य से एक स्थान से दूसरे स्थान में प्रस्थान; जाने से है। यात्रा प्रमुख रूप से दो प्रकार की होती है - 1. सामान्य परक 2. विजय परक।

जन सामान्य के व्यवहार हेतु विशेष उद्देश्य की सिद्धि के लिये की जानेवाली यात्रा सामान्य यात्रा होती है। किसी राज्य पर विजय प्राप्ति के उद्देश्य से अथवा किसी शत्रु के दमन के उद्देश्य से की जाने वाली यात्रा "विजय यात्रा" होती है। यह विशेष रूप से राजाओं या राजपुरुषों के लिये होती है।

6.7 पारिभाषिक शब्दावली

वधूप्रवेश – विवाहोपरान्त कन्या पिता के गृह से पति के गृह में जब प्रथम बार प्रवेश करती है, उसका नाम वधूप्रवेश है।

द्विरागमन – विवाहोपरान्त पति के गृह से पिता के गृह जाकर पुनः द्वितीय बार जब वधू पिता के गृह से पति के गृह में जाती है, उसका नाम द्विरागमन है।

गृहारम्भ – गृहारम्भ का अर्थ है – गृहनिर्माण हेतु आरम्भ की जाने वाली क्रिया।

गृहप्रवेश – गृहारम्भ के पश्चात् जब गृह पूर्णरूपेण निर्मित हो जाता है, तब उसमें पूजनोपरान्त प्रथम बार प्रवेश की क्रिया गृहप्रवेश कहलाती है।

यात्रा – यात्रा का सम्बन्ध एक स्थान से दूसरे स्थान तक जाने से है। यह मुख्यतः दो प्रकार की होती है- 1. सामान्य परक 2. विशेषपरक।

रिक्ता – यह तिथि संज्ञक है। नवमी, चतुर्थी एवं चतुर्दशी तिथि को रिक्ता तिथि कहते हैं।

6.8 अभ्यास प्रश्नों के उत्तर

बोध प्रश्नों के उत्तर

1. क 2. ख 3. ग 4. क 5. घ 6. क 7. घ

6.9 सन्दर्भ ग्रन्थ सूची

1. मुहूर्तचिन्तामणि - मूल लेखक- रामदैवज्ञ, टिका – प्रोफेसर रामचन्द्रपाण्डेय:
2. मुहूर्तपारिजात – पं. सोहन लाल व्यास
3. हिन्दू संस्कार पद्धति – डॉ० राजबलि पाण्डेय
4. मुहूर्तचिन्तामणि– पीयूषधारा टिका।
5. मुहूर्तमार्तण्ड – नारायण दैवज्ञ।

6.10 सहायक पाठ्यसामग्री

1. मुहूर्तचिन्तामणि
2. हिन्दू संस्कार पद्धति
3. वीरमित्रोदय
4. संस्कार विमर्श
5. मुहूर्तचिन्तामणि – पीयूषधारा टिका

6.11 निबन्धात्मक प्रश्न

1. वधूप्रवेश से आप क्या समझते हैं?
2. द्विरागमन से क्या तात्पर्य है?
3. गृहारम्भ मुहूर्त का परिचय दीजिये।
4. गृहप्रवेश का वर्णन कीजिये।
5. यात्रामुहूर्त का विवेचन कीजिये।

खण्ड - 4

व्रत पर्व एवं उत्सवों का धर्मशास्त्रीय निर्णय

इकाई - 1 प्रतिपदा से पंचमी तिथिपरक निर्णय

इकाई की संरचना

- 1.1 प्रस्तावना
- 1.2 उद्देश्य
- 1.3 व्रत परिचय एवं सम्बन्धित सामान्य जानकारी
- 1.4 प्रतिपदा से तृतीया तक के व्रत तथा तिथिपरक निर्णय
- 1.5 चतुर्थी से पंचमी पर्यन्त व्रत तथा तिथिपरक निर्णय
- 1.6 सारांश
- 1.7 पारिभाषिक शब्दावली
- 1.8 बोध प्रश्नों के उत्तर
- 1.9 सन्दर्भ ग्रन्थ सूची
- 1.10 सहायक पाठ्यसामग्री
- 1.11 निबन्धात्मक प्रश्न

1.1 प्रस्तावना

प्रस्तुत इकाई एमएजेवाई -507 के चतुर्थ खण्ड की पहली इकाई से सम्बन्धित है। इस इकाई का शीर्षक है – प्रतिपदा से पंचमी तिथिपरक निर्णय। इससे पूर्व की इकाईयों में आपने विभिन्न मुहूर्तों का अध्ययन कर लिया है। अब आप व्रतादि एवं उसके धर्मशास्त्रीय निर्णयादि का अध्ययन करने जा रहे हैं।

भारतीय वैदिक सनातन परम्परा में व्रतोत्सव तथा पर्व का सम्बन्ध प्रत्यक्ष रूप से जनमानस के साथ जुड़ा है। सामान्य मानवीय जीवन में उत्तरोत्तर सर्वतोमुखी विकासार्थ व्रत का महत्व प्रासांगिक है।

इस इकाई में हम प्रतिपदा से लेकर पंचमी तिथि तक के व्रतों का अध्ययन करेंगे तथा उनका धर्मशास्त्रीय निर्णय को भी शास्त्रानुरूप समझने का प्रयास करेंगे।

1.2 उद्देश्य

इस इकाई के अध्ययन करने के पश्चात् आप –

- समझ लेंगे कि प्रतिपदा तिथि में कौन-कौन से व्रत होते हैं।
- जान जायेंगे कि व्रतों का धर्मशास्त्रीय निर्णय कैसे होता है।
- द्वितीया तिथि से पंचमी तिथि तक के व्रतों को भी जान जायेंगे।
- प्रतिपदा से पंचमी तिथिपरक निर्णय का भली-भाँति ज्ञान कर लेंगे।
- व्रतों के महत्व का प्रतिपादन कर सकेंगे।

1.3 व्रत परिचय एवं सम्बन्धित सामान्य जानकारी

व्रत-पर्व महोत्सव तथा जयन्तियों के संदर्भ में पंचांगकारों, ज्योतिषियों, धर्मशास्त्रियों, पुराणज्ञों और लोकव्यवहार में सक्षम विद्वानों द्वारा निर्णय लेना अनिवार्य होता है। धर्मशास्त्र अनुमोदित व्रत-पर्व ही अदृष्ट फल देने में सक्षम होते हैं।

अक्षांश और रेखांश के बदले जाने से अनेक बार तिथि और नक्षत्र के मान में अन्तर आ जाता है। ऐसे में अपवाद स्वरूप कुछ व्रत-पर्व दो दिन हो जाते हैं। सूर्योदय काल में तिथि और नक्षत्र के मान

अल्प होने पर ऐसी घटना यदा-कदा सामने आती है।

एक दिन एक ही तिथि में कई बार अनेक व्रत पड़ते हैं। इन व्रतों का संकल्प और उद्देश्य के माध्यम से व्रतकर्ता एक ही दिन में सम्पन्न करता है। अतः इससे कोई समस्या नहीं आती है। उदाहरण के लिए चैत्रशुक्लप्रतिपदा के दिन एक ही व्यक्ति एक ही दिन में अलग-अलग संकल्प के द्वारा इष्टि, वासन्तिक नवरात्रिपाठ, वर्षपतिपूजन, ध्वजारोहण, गौरीयात्रा, धर्मघटदान तथा कल्पादि श्राद्ध कर सकता है। यह आवश्यक है कि प्रत्येक व्रत के लिए अलग संकल्प लिया जाय और तत्सम्बन्धी देवता का पूजन अलग से किया जाय। अतः एक ही दिन में पड़ने वाले अनेक व्रत एक दूसरे के विरोधी नहीं होते। अलग-अलग व्रतों के माध्यम से अलग-अलग कामनाओं की पूर्ति होती है।

त्रिमुहूर्त व्यापिनी तिथि का धर्मशास्त्रीय महत्व होता है। मुहूर्तों घटिकाद्वयम् के अनुसार दो घटी का एक मुहूर्त होता है। अतः त्रिमुहूर्त का अर्थ है छः घटी। एक घटी = 24 मिनट। यदि सूर्योदयकाल के पश्चात् कोई तिथि छः घटी से कम हो तो धर्मकार्य हेतु उस पर गहन विचार कर निर्णय लेना पड़ता है। छः घटी दो घण्टा चौबीस मिनट की होती है।

व्रतादि से सम्बन्धित सामान्य जानकारी यहाँ पाठकों के लिए पूर्व में दी जा रही है -

भारतीय मास - चैत्र, वैशाख, ज्येष्ठ, आषाढ, श्रावण, भाद्रपद, आश्विन, कार्तिक, मार्गशीर्ष, पौष, माघ और फाल्गुन ये बारह मास होते हैं।

पक्ष- एक मास में दो पक्ष होते हैं - शुक्लपक्ष एवं कृष्णपक्ष। शुक्लपूर्णिमा की संख्या 15 तथा कृष्णपक्षीय अमावस्या की संख्या 30 होती है।

संवत्सर - कुल 60 संवत्सर परिगणित हैं। इनका चक्रभ्रमण होता है। इन संवत्सरों का नाम क्रमशः इस प्रकार से है - 1. प्रभव 2. विभव 3. शुक्ल 4. प्रमोद 5. प्रजापति 6. अंगिरा 7. श्रीमुख 8. भाव 9. युवा 10. धाता 11. ईश्वर 12. बहुधान्य 13. प्रमाथी 14. विक्रम 15. वृषभ 16. चित्रभानु 17. सुभानु 18. तारण 19. पार्थिव 20. व्यय 21. सर्वजित् 22. सर्वधारी 23. विरोधी 24. विकृति 25. खर 26. नन्दन 27. विजय 28. जय 29. मन्मथ 30. दुर्मुख 31. हेमलम्ब 32. विलम्ब 33. विकारी 34. शर्वरी 35. प्लव 36. शुभकृत् 37. शोभन 38. क्रोधी 39. विश्वासु 40. पराभव 41. प्लवंग 42. कीलक 43. सौम्य 44. साधारण 45. विरोधकृत् 46. परिधावी 47. प्रमादी 48. आनन्द 49. राक्षस 50. नल 51. पिंगल 52. काल 53. सिद्धार्थ 54. रौद्र 55. दुर्मति 56. दुंदुभी 57. रूधिरौद्गारी 58. रक्ताक्ष 59. क्रोधन 60. क्षया।

आरम्भ के 20 संवत्सर ब्रह्मा, मध्य के 20 विष्णु तथा अन्त के 20 संवत्सर शिव के होते हैं। इन संवत्सरों के अधिपति क्रमशः ब्रह्मा, विष्णु तथा महेश होते हैं।

चान्द्रवर्ष - व्रत-पर्व में संकल्प लेते समय चान्द्रवर्ष का ही स्मरण किया जाता है -

‘चन्द्रवत्सर एव स्मर्तव्यो नान्यः।’ चान्द्रतिथि से ही जन्मदिन मनाना चाहिए।

अयन - अयन दो प्रकार का होता है - उत्तरायण एवं दक्षिणायन। एक अयन छः मास का होता है।

प्रायशः 14 जनवरी से उत्तरायण तथा 17 जुलाई से दक्षिणायन का आरम्भ होता है।

संक्रान्ति - सूर्य का एक राशि भोग एक सूर्यमास होता है। राशि प्रवेश के दिन को उस राशि की संक्रान्ति के नाम से जाना जाता है। ये बारह सूर्यसंक्रान्तियाँ निम्नवत् हैं -

मेषसंक्रान्ति, वृषसंक्रान्ति, मिथुनसंक्रान्ति, कर्कसंक्रान्ति, सिंहसंक्रान्ति, कन्यासंक्रान्ति, तुलासंक्रान्ति, वृश्चिकसंक्रान्ति, धनुसंक्रान्ति, मकरसंक्रान्ति, कुम्भसंक्रान्ति तथा मीनसंक्रान्ति। संक्रान्ति के दिन पिण्डरहित श्राद्ध किया जाता है- संक्रान्तिषु पिण्डरहितं श्राद्धं कार्यम्।

ऋतु - ऋतुयें छः होती हैं। एक ऋतु में सूर्य की दो राशियाँ होती हैं। ये हैं - मकर, कुम्भ = शिशिर मीन, मेष = वसन्त वृष, मिथुन = ग्रीष्म कर्क, सिंह = वर्षा कन्या, तुला = शरद् वृश्चिक, धनु = हेमन्त।

अधिकमास एवं क्षयमास - जिस मास में संक्रान्ति न हो उसे अधिकमास और जिस मास में दो संक्रान्तियाँ हो, उसे क्षयमास कहते हैं। अधिकमास प्रायशः 32 मास के पश्चात् आता है। क्षयमास 141 वर्षों पर आता है। जिस वर्ष क्षयमास होता है उस वर्ष दो अधिकमास होते हैं। एक क्षयमास से पहले और दूसरा क्षयमास के पश्चात्।

अधिकमास, शुक्रास्त एवं गुर्वस्त में वर्ज्य - श्रावणी, गृहारम्भ-गृहप्रवेश, मुण्डन, यज्ञोपवीत, विवाह, तीर्थयात्रा, देवप्रतिष्ठा, कूप-तालाब-वापी का निर्माण, उद्याननिर्माण, नववसालंकारधारण, महादान, यज्ञकर्म, अपूर्वतीर्थदर्शन, संन्यास, वृषोत्सर्ग, राज्याभिषेक, दिव्यकर्म, गोदान, अष्टकाश्राद्ध, अन्नप्राशन, व्रतारम्भ तीज, करवाचौथ आदि व्रतोद्यापन मलमास एवं गुरु-शुक्र के अस्त होने पर नहीं करना चाहिए।

युग्मतिथियाँ - जब व्रत दो दिन पड़ता हो या दोनों दिन नहीं पड़ता हो, तब युग्मतिथियों के माध्यम से पूर्वविद्धा या परविद्धा तिथि व्रत ग्राह्य होती है।

1. द्वितीया-तृतीया का वेधग्राह्य है। ये युग्मतिथियाँ हैं। 2. चतुर्थी-पंचमी का वेधग्राह्य है। ये युग्मतिथियाँ हैं। 3. षष्ठी-सप्तमी का वेधग्राह्य है। ये युग्मतिथियाँ हैं। 4. अष्टमी-नवमी का वेधग्राह्य है। ये युग्मतिथियाँ हैं। 5. एकादशी-द्वादशी का वेधग्राह्य है। ये युग्मतिथियाँ हैं। चतुर्दशी-पूर्णिमा का वेधग्राह्य है। ये युग्मतिथियाँ हैं। 6. अमावस्या-प्रतिपदा का वेधग्राह्य है। ये युग्मतिथियाँ हैं।

अपवाद युग्म तिथियाँ - 1. भगवती गौरी और भगवान् श्रीगणेश के व्रत में तृतीया और चतुर्थी तिथि का युग्म बनता है - चतुर्थीगणनाथस्य मातृविद्धा प्रशस्यते। रम्भातृतीया हमेशा द्वितीया विद्धा होती है। 2. श्रीकृष्णजन्माष्टमीव्रत एवं दूर्वाष्टमीव्रत सप्तमी अष्टमी विद्धा ग्राह्य है। जन्माष्टमी में मध्यरात्रि में अष्टमी की अनिवार्यता स्वीकृत है। ज्येष्ठा देवी निमित्त अष्टमी व्रत सप्तमी एवं नवमी दोनों से विद्धा ग्राह्य है। कालभैरवाष्टमी मध्यरात्रिक होने से सप्तमी विद्धा भी ग्राह्य है।

उदयातिथि का महत्व - जिस तिथि में सूर्य का उदय होता है वह तिथि स्नान, दान, जप कार्य में सम्पूर्ण दिन ग्राह्य होती है।

यां तिथिं समनुप्राप्य उदयं याति भास्करः।

स तिथिः सकला ज्ञेया स्नानदानजपादिषु।

यह वचन स्नान, जप तथा नवमी होम के लिए पूर्णतः ग्राह्य है।

व्रत परिभाषा - देवर्षि, ब्रह्मर्षि, ऋषि, मुनि, सिद्ध एवं परमाचार्यों द्वारा आदिष्ट प्रसिद्धि प्राप्त विषय के संकल्पविशेष को 'व्रत' कहते हैं। यह कामनापूर्ति कारक होता है। यह पूजन, उपवास और पारणा से संपुष्ट तीन अंगों वाला होता है। व्रतों के माध्यम से जीवन में अलम्य का लाभ एवं असाध्य की प्राप्ति होती है -

अभियुक्तप्रसिद्धिविशयो यः संकल्पविषेशः स एव व्रतम्।

तत्पूजनोपवासपारणारूपम्। उपवास एव व्रतम्।।

एक भक्त - रात्रि में उपवास करके दूसरे दिन मध्याह्न बीतने के पश्चात् (सूर्यास्त से तीन घण्टा पूर्व) पारण किया जाता है- मध्याह्नान्त्यदले त्रिभागदिवसे स्यादेकभक्तम्। इस व्रत में दोपहर में पूजन किया जाता है। एक भक्त व्रत में चौबीस घण्टे में एक बार दोपहर बाद भोजन ग्रहण कर सकता है। ब्रह्मचारी को एकभक्तव्रत करना चाहिए। एकभक्त व्रत में हमेशा मध्याह्न व्यापिनी तिथि में पूजन किया जाता है - मध्याह्नव्यापिनी ग्राह्या एकभक्ते सदा तिथिः। (पद्मपुराण, निर्णयसिन्धुः)

नक्तव्रत- रात्रि में पारण करना नक्तव्रत कहलाता है। नक्तव्रत में तिथि प्रदोषव्यापिनी ग्राह्य होती है -

प्रदोषव्यापिनी ग्राह्या तिथिर्नक्तव्रते सदा॥

अयाचितव्रत - बिना मांगे जो कुछ मिल जाए उसे खाकर रहना, यदि नहीं मिले तो बिना खाये रहना 'अयाचितव्रत' कहलाता है। दूसरों से प्राप्त व्रत भी अयाचित कहलाता है। इसमें उपवास की प्रधानता होती है, पूजन की नहीं।

प्रदोष - सूर्यास्त के बाद तीन घटी (72 मिनट) का प्रदोषकाल होता है। प्रदोषो घटिकात्रयम्। स्कन्दपुराण के अनुसार त्रिमुहूर्त का प्रदोष होता है- 'त्रिमुहूर्तः प्रदोषः स्याद् रवावस्तंगते सति।'

प्रदोषकाल - सूर्यास्त के तीन घटी बाद तक 'प्रदोष काल' होता है। इसमें पूजन करके सूर्यास्त के तीन घटी बाद पारण किया जाता है। दिन भर उपवास रहकर रात्रि में प्रदोष के पश्चात् पारण करना नक्त व्रत है - 'निशायां भोजनं चैवं तज्जेयं नक्तमेव तु।' अत्रिसंहिता।

सूर्यास्त से एक मुहूर्त (48 मिनट) पूर्व से लेकर नक्षत्र दर्शन काल तक नक्त कहलाता है -

मुहूर्त्तानं दिनं नक्तं प्रवदन्ति मनीषिणः।

नक्षत्रदर्शनान् नक्तमहं मन्ये गणाधिप।

व्रत में अनिवार्य - एक साथ दो रात्रि से अधिक उपवास नहीं करना चाहिए- द्विरात्राधिकोपासो न करणीयः। व्रत के दिन दातुन और ब्रश से मुख नहीं धोना चाहिए। पता या बारह कुल्ला से दन्तधावन करना चाहिए। प्रत्येक व्रत के प्रमुखदेवता होते हैं। अतः व्रत में संकल्पपूर्वक प्रधानदेवता का मन्त्र-जप-ध्यान-कथा-पूजन-कीर्तन-श्रवण आदि करना चाहिए। क्षमा-सत्य-दया-दान-शौच-इन्द्रियनिग्रह-देवपूजा-हवन-संतोष-अचौर्य ये दस तत्व व्रत के लिए अनिवार्य होते हैं-

क्षमासत्यंदयादानंशौचमिन्द्रियनिग्रहः। देवपूजा च हवनं सन्तोषः स्तेयवर्जनम्॥

(धर्मसिन्धु, प्रथम परिच्छेद, व्रतपरिभाषा।)

व्रतोपवास नाशकतत्व -

1. बार-बार अनावश्यक रूप से जल पीना। व्रतकाल में दो बार से अधिक जल नहीं पीना चाहिए। प्राणसंकट आने पर अधिक बार भी जल ले सकते हैं।
2. एक बार भी ताम्बूल चबाना। (सौभाग्यवती स्त्रियाँ करवाचौथ, तीजव्रत, गौरीव्रत आदि में उबटन-तेल लगा सकती हैं। साथ ही पान का चर्चण कर सकती है।)
3. व्रत के दिन, दिन में सोना।

4. व्रत के दिन अष्टविध मैथुन करना। (स्मरण, वार्ता, केलि, दर्शन, गुप्तसंवाद, संकल्प, निश्चय और क्रियापूर्ति ये आठ प्रकार का मैथुन होता है।

असकृज्जलपानाच्च सकृत्ताम्बूलचर्वणात्।

उपवासः प्रणश्येत् दिवास्वापाच्च मैथुनात्॥

स्मरणं कीर्तनं केलिः प्रेक्षणं गुह्यभाषणम्।

संकल्पोऽध्यवसायश्च क्रियानिर्वृत्तिरेव च॥

5. चमड़े में रखा जल पीना।
6. गोदुग्ध के अतिरिक्त दुग्ध लेना।
7. मसूर, जम्बीरी नींबू, चूना ग्रहण करना।
8. अश्रुपात तथा क्रोध करना। जूआ खेलना।
9. झूठबोलना, पक्वान्न की सुगंध लेना। दूसरे के घर फलाहार या पारण करना।
10. तेल-उबटन लत गाना। बिना धुला वस्त्र पहनना। असत्य भाषण करना।
11. काँस्य पात्र में भोजन करना। दो बार फलाहार लेना। मधु खाना।
12. कायिक-वाचिक-मानसिक दस पापों को करना। दूसरों की वस्तु लेना, हिंसा करना, परस्त्रीगमन तीनकायिक, परूषवाणी, असत्यभाषण, चुगली, प्रलापकरना चारवाचिक, परधन पर नजर, दूसरे का अनिष्ट, मिथ्या कार्यों को करना ये दस पाप होते हैं।

अभ्यास प्रश्न -

1. एक मुहूर्त का मान होता है?
क. 1 घटी ख. 2 घटी ग. 3 घटी घ. 4 घटी
2. भारतीय मास क्रम में आषाढ़ के पश्चात् क्या आता है?
क. भाद्रपद ख. ज्येष्ठ ग. श्रावण घ. आश्विन
3. संवत्सर की संख्या कितनी है?
क. 30 ख. 40 ग. 50 घ. 60
4. अधिकमास कितने मास के पश्चात् आता है?
क. 22 ख. 32 ग. 42 घ. 52
5. क्षयमास की पुनरावृत्ति कब होती है?

क. 141 वर्ष बाद ख. 150 वर्ष पश्चात् ग. 120 वर्ष पश्चात् घ. कोई नहीं

6. सूर्यास्त के बाद कितने मिनट के पश्चात् तक का प्रदोषकाल होता है।

क. 24 मिनट ख. 48 मिनट ग. 72 मिनट घ. 96 मिनट

व्रत में ग्राह्य भोज्यपदार्थ - 1. सांवा 2. नीवार (तिन्नी) 3. कुडू 4. सिंघाड़ा 5. तिल, 6. कन्द 7. गोदुध 8. गोदही 9. गोघृत 10. आलू 11. आम्रफल 12. केला 13. नारीयल 14. हरे 15. पिप्पली 16. जीरा 17. सोंठ 18. आँवला 19. बड़हल 20. भूमि के भीतर उत्पन्न होने वाला कन्द-मूल आदि सफेद पदार्थ (लाल नहीं) 21. ईख का रस। इन पदार्थों को तेल में तलना वर्जित है। कोई-कोई गाय का मट्ठा और भैंस का घी भी हविश्य मानते हैं, पर यह सर्वसम्मत नहीं है। धर्मसिन्धुग्रन्थ में तिल, गेहूँ और मूँग को हविश्यान्न (फलाहार) में बतलाया गया है पर प्रायशः व्रती इनको अन्न मानकर ग्रहण नहीं करते।

जल, मूल पृथ्वी के भीतर उत्पन्न भोज्य पदार्थ, फल, दूध, हविश्य, ब्राह्मण की कामना, गुरु का वचन और औषध इन आठ पदार्थों से व्रत का भंग नहीं होता है। गुरु और ब्राह्मण की आज्ञा मानकर व्रत में किया हुआ आचरण व्रत भंग कारक नहीं होता। इसमें दोष आज्ञा देने वाला गुरु और ब्राह्मण के उपर पड़ता है। अतः गुरु और ब्राह्मण को अपने मुख से हमेशा धर्मयुक्त तथा सद्आचारण से युक्त आदेश को ही अपने शिष्य और यजमान से कहना चाहिए -

अष्टैतान्यव्रतघ्नानि आपो मूलं फलं पयः।

हविर्ब्राह्मणकाम्या च गुरोर्वचनमौषधम्॥

दो विरुद्ध व्रत - यदि एक ही दिन किसी व्रत का पारण हो और दूसरे व्रत का आरम्भ हो तो ऐसे में व्रत का पारण करना अनिवार्य होता है - तन्नभोजनमेव कार्यम्। पारण विधि से प्राप्त है। तुलसीदल खाने से पारण का फल मिलता है और व्रतभंग भी नहीं होता है।

रात्रिभोजन में अनिवार्यता - वारव्रत एवं चतुर्थीव्रत आदि में रात्रि भोजन करना ही प्रशस्त है - एवं रविवारादौ संकष्टचतुर्थ्यादिव्रतेरात्रिभोजनमेवकार्यम्। धर्मसिन्धु, प्रथमपरिच्छेद, व्रत सन्निपाता। पारण के दिन यदि एकादशी उपस्थित हो तो जल से पारण करके उपवास करना चाहिए। जहाँ भी रूकावट आये वहाँ जल से पारण करनी चाहिए।

मुहूर्त - दो घटी (24 मिनट) का एक मुहूर्त कहलाता है - मुहूर्तोघटिकाद्वयम्।

ब्राह्म मुहूर्त - रात्रि का अन्तिम याम प्रहर 3 घण्टा ब्राह्म मुहूर्त कहलाता है - रात्रेस्तुपश्चिमोयामः

मुहूर्तोब्राह्मसंज्ञकः। यह सूर्योदय का पूर्ववर्तिकाल होता है।

यहाँ तक आपने व्रत से जुड़ी महत्वपूर्ण जानकारी का अध्ययन कर लिया है। अब आप प्रतिपदादि तिथियों में पड़ने वाले व्रत-निर्णय को समझिये।

1.4 प्रतिपदा से तृतीया तक के व्रत एवं निर्णय

प्रतिपदा के व्रत एवं निर्णय :-

चैत्रशुक्ल प्रतिपदा को संवत्सर आरम्भ की विधि, आरोग्यता हेतु व्रत (आरोग्यप्रतिपदव्रत), विद्याप्राप्ति हेतु व्रत (विद्याव्रत), शिवपूजन, नवरात्र में घटस्थापना, उवटन लेपन, बलिपूजा, गोक्रीडन, वष्टिकाकर्षण, अन्नकूट आदि इत्यादि अनेक व्रतों का उल्लेख प्राप्त होता है। आइये विस्तार से क्रमशः इनको समझने का प्रयास करते हैं -

ब्रह्मपुराण में लिखा है कि संवत्सर आरम्भ ज्ञानार्थ सूर्योदय व्यापिनी प्रतिपदा तिथि ही ग्रहण करनी चाहिये। क्योंकि इसी पुराण में लिखा हुआ है कि चैत्रमास की शुक्लप्रतिपदा को ब्रह्माजी ने सृष्टि रचना का आरम्भ किया था, उस दिन प्रतिपदा तिथि उदय व्यापिनी थी। यथा -

चैत्रे मासि जगद्ब्रह्म ससर्ज प्रथमेऽहनि। शुक्लपक्षे समग्रे तु सदा सूर्योदये सति॥
अत्र प्रतिपदसूर्योदयव्यापिनी ग्राह्या॥

भविष्योत्तरपुराण में भी लिखा हुआ है कि ब्रह्मा जी ने मधुमास (चैत्रमास) के प्रवृत्त होने पर, उदयव्यापिनी प्रतिपदा तिथि को सृष्टि रचना प्रारम्भ किया था। यहाँ यदि दोनों दिनों की प्रतिपदा उदयव्यापिनी हो, अथवा दोनों दिनों में उदयव्यापिनी न हो तो पहला ग्रहण करना चाहिये। भास्कराचार्य द्वारा रचित सिद्धान्तशिरोमणि में भी सृष्टि रचना उल्लेख में वर्णित है -

लंकानगर्यामुदयाच्च भानोः तस्यैव वारे प्रथमं बभूवः।

मधोः सितादेर्दिनमासवर्ष युगादिकानां युगपत् प्रवृत्तिः॥

यह उक्त कथन का समर्थन करता है कि चैत्र मास के शुक्ल पक्ष की प्रतिपदा तिथि को ही सृष्टि रचना हुई थी।

इसी प्रकार आरोग्यता हेतु विष्णुधर्मोत्तरपुराण में आरोग्यप्रतिपद् व्रत का उल्लेख है। इसमें विधि-विधान से भगवान सूर्यनारायण की पूजा की जाती है तथा अन्न का एक ग्रास ही ग्रहण करना होता है। पश्चात् ब्राह्मण या गुरु की आज्ञानुसार यदि आवश्यकता हो तो शेष आहार ग्रहण कर जल पीना चाहिये। वस्तुतः यह व्रत पन्द्रह दिनों का होता है। जो संवत्सर की समाप्ति के पश्चात् शुक्ल प्रतिपदा से आरम्भ होकर प्रत्येक मास के शुक्ल प्रतिपदा तिथियों में ही (वर्षपर्यन्त) करना होता है। तथा

वर्षान्त में यह अन्तिम मास के शुक्लपक्ष की प्रतिपदा तिथि में सम्पन्न होता है। इसे 'संवत्सर व्रत' तथा 'आरोग्यदायक व्रत' के नाम से भी जाना जाता है।

धर्मसिन्धु के अनुसार प्रतिपदा तिथि निर्णय

शुक्लपक्ष की प्रतिपदा पूजा और व्रतादि में अपराह्नकालव्यापिनी हो, तो पूर्वविद्धा ग्रहण करना चाहिये। सायंकालीनव्यापिनी शुक्लप्रतिपदा भी पूर्वविद्धा ही लेना चाहिये, ऐसा आचार्य माधवाचार्य जी का मत है। यदि ऐसी स्थिति न हो तो द्वितीया से युक्त प्रतिपदा तिथि ग्रहण करना चाहिये। कृष्णपक्ष की कोई भी प्रतिपदा द्वितीया से युक्त हो, वही ग्रहण करना चाहिये। उपवास में दोनों पक्ष की प्रतिपदा पूर्वविद्धा ही लेनी चाहिये और अपराह्नव्यापिनी प्रतिपदा में करने योग्य उपवास आदि का संकल्प प्रभात (सुबह) में करना चाहिये। संकल्प काल में प्रतिपदा आदि तिथि के अभाव में भी संकल्प में प्रतिपदादि ही तिथि कहना उचित है, अमावस आदि नहीं कहना चाहिये। ऐसे ही "शुद्ध द्वादशी उपवास के योग्य है" इत्यादि स्थल में एकादशी व्रतप्रयुक्त संकल्प और पूजा आदि में भी एकादशी ही कहना चाहिये, द्वादशी नहीं। सन्ध्या, अग्निहोत्र आदि अन्य कर्मों में तत्कालव्यापिनी द्वादशी आदि लेना ऐसा आचार्य (धर्मसिन्धुकार) का मत है। संकल्प सूर्योदय के पहले उषाकाल में अथवा सूर्योदय के पीछे प्रातःकाल के तीन मुहूर्तों में से पूर्व के दो मुहूर्तों में करना श्रेष्ठ है। प्रातःकाल का तीसरा मुहूर्त निषेध माना गया है।

निर्णयसिन्धु के अनुसार प्रतिपदा तिथि निर्णय-

शुक्लपक्ष की प्रतिपदा यदि अपराह्न में व्याप्त हो तो पहली ग्रहण करनी चाहिये। इस विषय में युग्म वाक्य है कि – जो प्रतिपदा अपराह्न में व्याप्त हो, उसी को ग्रहण करना चाहिये, ऐसा स्कन्दपुराण में लिखा है। दीपिका में भी यह लिखा है कि – यदि प्रतिपदा अपराह्नव्यापिनी हो तो शुक्लपक्ष की प्रतिपदा पहली ही होती है। पाँच भाग करने से दिन के चौथे भाग को अपराह्न कहते हैं। यदि उस समय न हो तो, सायंव्यापिनी ग्राह्य है। क्योंकि माधवाचार्य की यह उक्ति है, उसके अभाव में सायंव्यापिनी प्रतिपदा ग्रहण करनी चाहिये। मुहूर्तदीपिका के अनुसार प्रतिपदा को कूष्माण्ड पेठा अथवा काशीफल का परित्याग करना चाहिये।

द्वितीया के व्रत –

द्वितीया तिथि के अन्तर्गत कार्तिक के शुक्ल पक्ष की द्वितीया को यमद्वितीया कहते हैं। अपराह्नव्यापिनी यह ग्रहण करना चाहिये। क्योंकि ऐसा माना जाता है कि जो मनुष्य कार्तिक के शुक्लपक्ष की द्वितीया को यमुनाजी में स्नान करके अपराह्न समय यम का पूजन करता है वो यमलोक

को नहीं देखता। किन्नरों से घिरे हुए यमराज, कार्तिक शुक्लपक्ष की द्वितीया के दिन तृप्त और प्रसन्न करने पर पूजन करने वाले को मनवांछित फल देते हैं, ऐसा स्कन्दपुराण में वर्णित है। यदि दो दिन द्वितीया हो, चाहे दोनों ही दिन मध्याह्नव्यापिनी हो, या न हो, तो दूसरी को ही यमद्वितीया माननी चाहिये। श्रावण में पहला तथा भाद्रपद में दूसरा एवं आश्विन में तीसरा और कार्तिक में चौथा ये चार यम द्वितीया होती हैं। श्रावणी का नाम कलुषा, तथा भादोंकी का नाम निर्मला एवं आश्विनकी का नाम प्रेतसंचारा और कार्तिक की द्वितीया का नाम यमद्वितीया है। इन चारों में से पहले में प्रायश्चित्त तथा दूसरी में सरस्वतीपूजा, तीसरी में श्राद्ध और चौथी यमद्वितीया में यम का पूजन होता है।

कार्तिकशुक्लद्वितीया यमद्वितीया। सा अपराह व्यापिनी ग्राह्या। ऊर्जे शुक्लद्वितीयायामपराह्वेऽर्चयेद्यममम्। स्नानं कृत्वा भानुजायां यमलोकं न पश्यति। ऊर्जे शुक्लद्वितीयायां पूजितस्तर्पितो यमः॥

द्वितीया तिथिनिर्णय

द्वितीया कृष्णपक्ष की पहली और शुक्लपक्ष की दूसरी ग्रहण करनी चाहिये, यह हेमाद्रि का मत है। दीपिका की उक्ति है कि – कृष्णपक्ष की द्वितीया पहले ग्रहण की जाती है यदि वह पूर्व दिन में हो तो और शुक्लपक्ष की तो दोनों ही प्रकार की दूसरी ग्रहण करनी चाहिये। माधव और अनन्तभट्ट के मत में सब द्वितीयायें पिछली ही होती हैं। माधवाचार्य का मत है कि जो द्वितीया प्रातः समय में न हो और दूसरे दिन तीन मुहूर्त हो तो उपवास में वह दूसरी द्वितीया ग्राह्य है और यदि ऐसा न हो तो पूर्वविद्धा अर्थात् प्रतिपदायुक्त ग्रहण करना चाहिये। यथा –

द्वितीयातुकृष्णापूर्वाशुक्लोत्तरेतिहेमाद्रिः। कृष्णाद्वितीयादिमा पूर्वाह्ण्येदिसासितातुपरतः सतिदीपिकोक्तेः॥ माधवानंतभट्टमतेतुसर्वापिद्वितीयापरा। तथाचमाधवः पूर्वेद्युरसतीप्रातःपरेद्युस्मिहूर्तगा॥ साद्वितीयापरो पोष्यापूर्वविद्धाततोन्वथेति।

तृतीया के व्रत

तृतीया का व्रत भगवती गौरी देवी से सम्बन्धित होता है। यह सौभाग्यप्रदायक होता है। इसमें सौभाग्यतृतीया 2. मनोरथतृतीया 3. अक्षयतृतीया 4. स्वर्णगौरीतृतीया 5. सुकृततृतीया 6. हरितालिकातृतीया 7. रम्भातृतीया आदि विशेष प्रसिद्धि प्राप्त व्रत हैं। त्रिमुहूर्तव्यापिनी उदयकालिकी तृतीया सर्वत्र ग्राह्य है। गौरी व्रत में स्वल्प द्वितीया विद्धा तृतीया भी अग्राह्य है- स्वल्पद्वितीया युक्तापि निशिद्धा। तृतीया का क्षय होने पर ही द्वितीया विद्धा तृतीया ग्राह्य होती है- तदा द्वितीया विद्धैव ग्राह्या। तृतीया की वृद्धि होने पर चतुर्थी युक्त तृतीया का ग्रहण करना चाहिए- तदा पूर्वा षुद्धां

शश्टिघटिकामपि त्यक्त्वा चतुर्थीयुतैव गौरीव्रते ग्राह्या। धर्मसिन्धु प्रथम परिच्छेद। ब्रह्मवैवर्तपुराण एवं आपस्तम्ब वचन के अनुसार चतुर्थी युक्त तृतीया ही फल देती है- “चतुर्थी संयुता या तु सा तृतीया फलप्रदा।” केवल ज्येष्ठशुक्ल की रम्भा तृतीया द्वितीया विद्धा ग्राह्य होती है। रम्भा तृतीया सूर्यास्त से तीन मुहूर्त 6 घटी पूर्व अवश्य प्राप्त होनी चाहिए। ऐसी स्थिति में यह द्वितीया विद्धा होती है। रम्भा तृतीया का निर्णय अपवाद है। अप्सरा रम्भा ने भगवती गौरी की आराधना कर सौभाग्य प्राप्त किया था।

तृतीया तिथिनिर्णय –

सभी आचार्यों के मत में रम्भा नाम की तृतीया को छोड़ अन्यत्र सभी दूसरी ही ग्राह्य है। अतएव रम्भा नाम की तृतीया के व्रत में युग्म वाक्य है। ब्रह्मवैवर्तपुराण में लिखा है कि – हे द्विजोत्तम! रम्भा तृतीया के व्रत को छोड़कर अन्य सम्पूर्ण कार्यों में चतुर्थी युक्त तृतीया श्रेष्ठ मानी गयी है। गौरी के व्रत में माधव ने विशेषता कही है कि दूसरे दिन यदि तृतीया मुहूर्त मात्र भी हो तो भी गौरी का व्रत उसी दूसरे दिन करना चाहिये। यदि शुद्ध तृतीया की वृद्धि हो गई तो भी दूसरे ही दिन गौरी व्रत कर्तव्य है, क्योंकि चतुर्थीसमन्वित तृतीया की आचार्यों ने प्रशंसा भी की है। यथा -

तृतीयातुसर्वमतेरंभाव्यतिरिक्तापरैव। तेनयुग्मवाक्यंरंभाव्रतविषयम्॥
 रंभाख्यांवर्जयित्वातुतृतीयांद्विजसत्तम॥ अन्येषुसर्वकार्येषुगुणयुक्ताप्रशस्यतइतिब्रह्मवैवर्तात्।
 गौरीव्रतेतुविशेषमहामाधवः मुहूर्तमात्रसत्त्वेपिदिनेगौरीव्रतंपरे॥
 शुद्धाधिकायामप्येवंगायोगप्रशंसनादिति॥

1.5 चतुर्थी से पंचमी पर्यन्त व्रत तथा तिथिपरक निर्णय

चतुर्थी के व्रत

चतुर्थी का व्रत भगवान श्रीगणेश से सम्बन्धित होता है। इस व्रत को करने से विद्या, संतान, निर्विघ्नता, जीविका, सफलता तथा समृद्धि की प्राप्ति होती है। तृतीया विद्धा चतुर्थी हमेशा शुभ होती है। देवगुरु वृहस्पति के अनुसार -

चतुर्थी गणनाथस्य मातृविद्धा प्रशस्यते। मध्याह्नव्यापिनी चेत् स्यात् परतश्चेत् परेऽहनि॥
 शुक्लपक्ष की चतुर्थी मध्याह्न ग्राह्य होती है। कृष्णपक्ष की चतुर्थी चन्द्रोदयव्यापिनी ग्राह्य है।
 शुक्लपक्षीय चतुर्थी को वैनायिकी तथा कृष्णपक्षीय चतुर्थी को संकष्टी कहते हैं। धर्मसिन्धु प्रथम परिच्छेद के अनुसार -

गौरीविनायकयोस्तु मध्याह्नव्यापिनीग्राह्या। संकष्टीचतुर्थी तु चन्द्रोदयव्यापिनीग्राह्या।।

पंचमी के व्रत

चैत्रशुक्ल पंचमी कल्प के आदि की तिथि कही गई है, यह हेमाद्रि ग्रन्थ में मत्स्य पुराण में कहा है कि ब्रह्मा जी के दिन के आदि की जो तिथि है, उसे कल्पादि तिथि कहते हैं, ये सात हैं – 1. वैशाख शुक्ल तृतीया 2. फाल्गुन कृष्ण तृतीया 3. चैत्रशुक्ल पंचमी 4. चैत्र कृष्ण पंचमी 5. माघ शुक्ल त्रयोदशी 6. कार्तिक शुक्ल सप्तमी 7. मार्गशीर्ष शुक्ल नवमी। पंचमी तिथि में प्रमुख रूप से नागपंचमी, वसन्तपंचमी, ऋषिपंचमी आदि व्रत होता हैं।

माघ शुक्ल पंचमी को वसन्त की प्रवृत्ति मानते हैं, यह तिथि मध्याह्नव्यापिनी ग्रहण करनी चाहिये। यदि दो दिन यह मध्याह्नव्यापिनी हो अथवा दोनों ही दिन न हो तो पूर्व का ग्रहण करना चाहिये, इसमें भगवान विष्णु की पूजा करनी चाहिये। मुख्यतया वसन्त पंचमी को सरस्वती पूजा के रूप में मनाने का प्रचलन है। नागपंचमी भाद्रपद शुक्ल पंचमी को मनाने का विधान है। द्वादश महानाग हैं – अनन्त, वासुकि, शेष, पद्म, कंबल, कर्कोटक, अश्वतर, धृतराष्ट्र, शंखपाल, कालिय, तक्षक एवं पिंगल। इनकी श्रावण आदि मासों में क्रम से पूजा करनी चाहिये। इसी प्रकार श्रावण शुक्ल की पंचमी को नागदष्टव्रत का भी विधान कहा गया है।

पंचमी तिथि के व्रतों में एक प्रमुख व्रत ऋषिपंचमी भी है। यह व्रत भाद्रपद शुक्ल पक्ष की पंचमी तिथि को धारण करना चाहिये। इस व्रत का विधान मध्याह्न व्यापिनी तिथि में कहा गया है। हारीत की उक्ति है कि – चाहें देवकार्य हो अथवा पितृकार्य हो और चाहें कृष्णपक्ष हो अथवा शुक्लपक्ष हो परन्तु पंचमी चतुर्थी युक्त ही ग्राह्य है, षष्ठीयुक्त नहीं। हारीत के मतानुसार कृष्णपक्ष की पंचमी पहली और शुक्लपक्ष की दूसरी श्रेष्ठ है। हारीत की यह युक्ति उपवास के विषय में है।

अभ्यास प्रश्न – 2

1. किस पुराण के अनुसार ब्रह्मा जी ने सृष्टि रचना चैत्रशुक्ल प्रतिपदा को आरम्भ किया था?
क. पद्मपुराण ख. लिंग पुराण ग. स्कन्द पुराण घ. ब्रह्मपुराण
2. शुक्लपक्ष की प्रतिपदा पूजा और व्रतादि में अपराह्नकालव्यापिनी हो, तो कब ग्रहण करना चाहिये
क. पूर्वविद्धा ख. परविद्धा ग. अपराह्नव्यापिनी घ. मध्याह्नव्यापिनी
3. द्वितीया कृष्णपक्ष की पहली और शुक्लपक्ष की दूसरी ग्रहण करनी चाहिये, यह किसका मत है?
क. कमलाकर ख. हेमाद्रि ग. व्रतराजकार का घ. भास्कर का
4. तृतीया विद्धा चतुर्थी हमेशा कैसी होती है?
क. शुभ ख. अशुभ ग. सामान्य घ. कोई नहीं

1.5 सारांश

इस इकाई के अध्ययन के पश्चात् आपने जान लिया है कि व्रत-पर्व महोत्सव तथा जयन्तियों के संदर्भ में पंचांगकारों, ज्योतिषियों, धर्मशास्त्रियों, पुराणज्ञों और लोकव्यवहार में सक्षम विद्वानों द्वारा निर्णय लेना अनिवार्य होता है। धर्मशास्त्र अनुमोदित व्रत-पर्व ही अदृष्ट फल देने में सक्षम होते हैं।

अक्षांश और रेखांश के बदले जाने से अनेक बार तिथि और नक्षत्र के मान में अन्तर आ जाता है। ऐसे में अपवाद स्वरूप कुछ व्रत-पर्व दो दिन हो जाते हैं। सूर्योदय काल में तिथि और नक्षत्र के मान अल्प होने पर ऐसी घटना यदा-कदा सामने आती है।

एक दिन एक ही तिथि में कई बार अनेक व्रत पड़ते हैं। इन व्रतों का संकल्प और उद्देश्य के माध्यम से व्रतकर्ता एक ही दिन में सम्पन्न करता है। अतः इससे कोई समस्या नहीं आती है। उदाहरण के लिए चैत्रशुक्लप्रतिपदा के दिन एक ही व्यक्ति एक ही दिन में अलग-अलग संकल्प के द्वारा इष्टि, वासन्तिक नवरात्रिपाठ, वर्षपतिपूजन, ध्वजारोहण, गौरीयात्रा, धर्मघटदान तथा कल्पादि श्राद्ध कर सकता है। यह आवश्यक है कि प्रत्येक व्रत के लिए अलग संकल्प लिया जाय और तत्सम्बन्धी देवता का पूजन अलग से किया जाय। अतः एक ही दिन में पड़ने वाले अनेक व्रत एक दूसरे के विरोधी नहीं होते। अलग-अलग व्रतों के माध्यम से अलग-अलग कामनाओं की पूर्ति होती है।

त्रिमुहूर्त व्यापिनी तिथि का धर्मशास्त्रीय महत्व होता है। मुहूर्तों घटिकाद्वयम् के अनुसार दो घटी का एक मुहूर्त होता है। अतः त्रिमुहूर्त का अर्थ है छः घटी। एक घटी = 24 मिनट। यदि सूर्योदयकाल के पश्चात् कोई तिथि छः घटी से कम हो तो धर्मकार्य हेतु उस पर गहन विचार कर निर्णय लेना पड़ता है। छः घटी दो घण्टा चौबीस मिनट की होती है।

1.6 पारिभाषिक शब्दावली

व्रत – देवर्षि, ब्रह्मर्षि, ऋषि, मुनि, सिद्ध एवं परमाचार्यों द्वारा आदिष्ट प्रसिद्धि प्राप्त विषय के संकल्पविशेष को 'व्रत' कहते हैं।

अधिकमास – जिस चान्द्रमास में सूर्य की कोई संक्रान्ति न हो, उसका नाम अधिकमास है। यह 32 मास के पश्चात् आता है।

क्षयमास – जिस चान्द्रमास में सूर्य की दो संक्रान्ति हो, उसका नाम क्षयमास है। यह 141 वर्ष के पश्चात् आता है।

मधुमास – चैत्र मास का वैदिक नाम मधुमास है।

कल्प – ब्रह्मा के दिनमान की इकाई का नाम 'कल्प' है।

महानाग – महानागों की संख्या 12 हैं।

1.7 अभ्यास प्रश्नों के उत्तर

अभ्यास प्रश्न – 1 की उत्तरमाला

1. ख 2. ग 3. घ 4. ख 5. क 6. ग

अभ्यास प्रश्न – 2 की उत्तरमाला

1. घ 2. क 3. ख 4. क

1.8 सन्दर्भ ग्रन्थ सूची

1. व्रतराज - मूल लेखक- विश्वनाथ शर्मा, टिका – माधवाचार्य
2. निर्णयसिन्धु – कमलाकर
3. धर्मसिन्धु –
4. मुहूर्तचिन्तामणि- पीयूषधारा टिका।
5. आपस्तम्ब धर्मसूत्र-

1.9 सहायक पाठ्यसामग्री

1. व्रतराज
2. धर्मसिन्धु
3. निर्णयसिन्धु
4. आपस्तम्ब धर्मसूत्र
5. मुहूर्तचिन्तामणि – पीयूषधारा टिका

1.10 निबन्धात्मक प्रश्न

1. व्रत का परिचय दीजिये?
2. प्रतिपदा से तृतीया तिथि तक के व्रतों का वर्णन कीजिये।
3. चतुर्थी एवं पंचमी तिथि निर्णय का उल्लेख कीजिये।
4. प्रतिपदा से पंचमी तिथि निर्णय का प्रतिपादन कीजिये।
5. चतुर्थी एवं पंचमी तिथि के व्रतों का वर्णन कीजिये।

इकाई - 2 षष्ठी से दशमी तिथिपरक निर्णय

इकाई की संरचना

2.1 प्रस्तावना

2.2 उद्देश्य

2.3 षष्ठी तिथि का व्रत एवं तिथिपरक निर्णय

2.3.1 सप्तमी के व्रत एवं तिथिपरक निर्णय

2.3.2 अष्टमी तिथि के व्रत और निर्णय

2.4 नवमी एवं दशमी तिथियों के व्रत एवं निर्णय

2.5 सारांश

2.6 पारिभाषिक शब्दावली

2.7 बोध प्रश्नों के उत्तर

2.8 सन्दर्भ ग्रन्थ सूची

2.9 सहायक पाठ्यसामग्री

2.10 निबन्धात्मक प्रश्न

2.1 प्रस्तावना

प्रस्तुत इकाई एमएजेवाई -507 के चतुर्थ खण्ड की दूसरी इकाई से सम्बन्धित है। इस इकाई का शीर्षक है – षष्ठी से दशमी तिथि परक निर्णय। इससे पूर्व की इकाईयों में आपने प्रतिपदा से पंचमी तिथि तक के व्रत एवं उसके निर्णयों का अध्ययन कर लिया है। अब आप उसके आगे षष्ठी तिथि से दशमी तिथि पर्यन्त के व्रतों एवं तिथिपरक निर्णयों का अध्ययन करने जा रहे हैं।

यद्यपि प्रत्येक तिथि में व्रत का विधान होता है, किन्तु कई बार उसके निर्णयों में भेद दिखलाई पड़ता है। अतः षष्ठी से दशमी तिथिपरक निर्णय का शास्त्रीय अध्ययन कर आप उसे समझ सकेंगे।

इस इकाई में हम षष्ठी से लेकर दशमी तिथि तक के व्रतों का अध्ययन करेंगे तथा उनका धर्मशास्त्रीय निर्णय को भी शास्त्रानुरूप समझने का प्रयास करेंगे।

2.2 उद्देश्य

इस इकाई के अध्ययन करने के पश्चात् आप –

- समझ लेंगे कि षष्ठी से दशमी तिथि में कौन-कौन से व्रत होते हैं।
- जान जायेंगे कि व्रतों का धर्मशास्त्रीय निर्णय कैसे होता है।
- षष्ठी तिथि से दशमी तिथि तक के व्रतों को भी जान जायेंगे।
- षष्ठी से दशमी तिथिपरक निर्णय का भली-भाँति ज्ञान कर लेंगे।
- व्रतों के महत्व का प्रतिपादन कर सकेंगे।

2.3 षष्ठी तिथि के व्रत एवं तिथिपरक निर्णय

व्रतराज ग्रन्थानुसार षष्ठी तिथि में ललिताव्रत, कपिलाषष्ठी, सूर्यषष्ठी (छठ), स्कन्धषष्ठी एवं चम्पाषष्ठी आदि व्रत का विधान है। इन व्रतों में बिहार, झारखण्ड, उत्तरप्रदेश तथा उत्तरभारत के कई प्रान्तों में मनाने जाने वाला सूर्यषष्ठी (छठ) प्रमुख है।

ललिताव्रत भाद्रपद शुक्लपक्ष के षष्ठी तिथि को होता है। यह हेमाद्रि ने भविष्यपुराण को लेकर लिखा है। यहाँ मध्याह्नव्यापिनी तिथि लेना चाहिये, मध्याह्नव्यापिनी हो अथवा न हो पूर्वा ही

ग्रहण करना चाहिये। क्योंकि इसमें जागरण प्रधान है, जागरण रात में होता है उसमें तिथि रहनी ही चाहिये। यह गुर्जर देश में प्रसिद्ध है।

भाद्रशुक्लषष्ठयां ललिताव्रतं हेमाद्रौ भविष्ये। सा मध्याह्नव्यापिनी ग्राह्या। दिनद्वये तव्याप्तावव्याप्तौ वा पूर्वा, जागरणप्रधानत्वात्। इदं गुर्जर देशे प्रसिद्धम्।।

कपिलाषष्ठी का व्रत भाद्रपद मास के कृष्णपक्ष की षष्ठी तिथि को मनाने का विधान है। यह व्रत योग विशेष रूप से पूर्वविद्धा और परविद्धा दोनों में ही होता है। अर्थात् जो योग चाहिये वह जिसमें हों, वही ग्रहण कर ली जाती है। पुराणों के अनुसार जिस भाद्रपद कृष्णषष्ठी के दिन हस्त नक्षत्र में सूर्य हो एवं व्यतीपात रोहिणी नक्षत्र और मंगलवार का योग हो तो वह कपिला कहायेगी, यह ब्रह्माजी का निर्देश है।

सूर्यषष्ठी व्रत (छठ व्रत) कार्तिकशुक्ल पक्ष की षष्ठी को मनाने का विधान है। यह तीन दिवस का व्रत है। जो कि खरना से आरम्भ होकर तीसरे दिन की सूर्योदय के अर्घ्य के पश्चात् समाप्त होता है। स्कन्दषष्ठी कार्तिक में होता है। यह पंचमी योगवाली ग्राह्य है। क्योंकि भृगुस्मृति में यह कहा है कि, कृष्णजन्म की अष्टमी, स्वामी कार्तिकेय कि व्रत की षष्ठी और शिवरात्रि व्रत की चतुर्दशी ग्रहण करनी चाहिये, किन्तु पारण व्रत की तिथियों के अन्त में ही करना चाहिये। अर्थात् कृष्णाष्टमी का नवमी में, स्कन्दषष्ठी का सप्तमी में, शिवरात्रि का अमावस्या में। और तिथिभान्ते च पारणम् यह भी सिद्धान्त वचन है अर्थात् तिथिप्रधान व्रत तिथि के अन्त में और नक्षत्रप्रधान व्रत नक्षत्र के अन्त में समाप्त करने चाहिये।

चम्पाषष्ठी का व्रत भाद्रपद या मार्गशीर्ष मास में शुक्लपक्ष की षष्ठी के दिन होता है, यह हेमाद्रि ग्रन्थ में स्कन्दपुराण से कहा गया है। यह सप्तमी के साथ सम्बन्ध रखने वाली ग्राह्य हैं, क्योंकि षट्-छठ और मुनि-सात यह दोनों का वाक्य है अर्थात् इन दोनों तिथियों के सम्मेलन में पूर्वा ग्रहण करनी चाहिये, यह सिद्धान्त है।

षष्ठी तिथि निर्णय

स्कन्द के व्रत को छोड़ और सर्वत्र षष्ठी सभी आचार्यों के मत में युग्मवाक्य से पिछली ही होती है। स्कन्दपुराण में लिखा है कि पंचमीयुक्त छठ कदापि ग्राह्य नहीं है। निर्णयामृत में लिखा है कि – सप्तमीयुक्त षष्ठी हो और उसी दिन रविवार हो तो पद्मकनामक योग होता है और वह योग सूर्य के करोड़ो ग्रहणों के समान माना गया है।

षष्ठीसर्वमतेस्कन्दव्रतातिरिक्तापरैव।

युग्मवाक्यात्।

नागविद्वानकर्त्तव्या

षष्ठीचैवकदाचनेस्तिककांदाच्च॥ निर्णयामृते षष्ठीचसप्तमीचैवारश्चेदंशुमालिनः॥

योगोयंपद्मकोनामसूर्यकोटिग्रहैः समः॥

2.3.1 सप्तमी के व्रत एवं निर्णय -

सप्तमी तिथि में व्रतों के अन्तर्गत गंगा सप्तमी, शीतलासप्तमी, मुक्ताभरणसप्तमी, रथसप्तमी एवं अचलासप्तमी प्रमुख रूप से हैं।

गंगासप्तमी वैशाख शुक्ल में आती है, इस दिन गंगाजी पुनः प्रकट हुई थीं। इसमें गंगा जी का पूजन होता है। पृथ्वी चन्द्रोदय ग्रन्थ में ब्रह्मपुराण से कहा है कि, राजर्षि जह्नु से पहले क्रोध में आ गंगा पीली थी पीछे इस सप्तमी को उनके कान से नग्न कन्या के रूप में दिगम्बर ही प्रकट हुई, अतएव इस दिन ऐसी ही गंगा का पूजन करना चाहिये।

शीतलासप्तमी व्रत शुक्ल पक्ष से मासारम्भ के मानानुसार श्रावण वदि सप्तमी को करना चाहिये, जब कि सप्तमी मध्याह्न व्यापिनी हो। ऐसे ही कालमाधव में हारीतस्मृतिका प्रमाण मिलता है कि पूजाप्रधान व्रतों में मध्याह्नव्यापिनी तिथि ग्राह्य है।

भविष्यपुराण के प्रमाण से हेमाद्रि में निरूपित मुक्ताभरण व्रत भाद्रपदशुक्लसप्तमी में होता है। इसमें मध्याह्नव्यापिनी का ग्रहण होता है। यदि दोनों दिन मध्याह्नव्यापिनी हो अथवा दोनों ही दिन न हो तो पराका ग्रहण होता है। रथसप्तमी व्रत अरुणोदयव्यापिनी ग्राह्य है।

अचलासप्तमी व्रत का विधान भी सप्तमी तिथि को ही हैं। यह माघसूदी सप्तमी में स्नान-दान का महत्व है।

सप्तमी तिथि निर्णय

स्कन्दपुराण के अनुसार सप्तमी षष्ठीसहित ग्रहण करनी चाहिये। यह युग्मवाक्य से पहले ही ग्राह्य है।

सप्तमीपूर्वैवयुग्मवाक्यात् षष्ठ्यायुतासप्तमीचकर्त्तव्यातातसर्वदेतिस्कांदाच्च॥

2.3.2 अष्टमी के व्रत और निर्णय

शुक्ल एवं कृष्णपक्ष की अष्टमी तिथि में अनेक महत्वपूर्ण व्रत होते हैं। इनका अपना अलग प्रभाव प्रभाव एवं स्थिति होती है। कतिपय महत्वपूर्ण व्रतों पर विचार किया जा रहा है -

1. भवानी अष्टमीव्रत - चैत्र शुक्ल अष्टमी तिथि को भवान्यष्टमी व्रत होता है। आज के दिन भवानी की उत्पत्ति हुई थी। यह नवमी विद्धा ग्राह्य होती है - भवानीं यस्तु पश्येत शुक्लाष्टम्यां मधौ नरः। न जातु शोकं लभते सदानन्दमयो भवेत्॥ इस व्रत को करने से शोक का नाश और आनन्द की प्राप्ति होती है।

2. अशोकाष्टमीव्रत - 1. चैत्र शुक्ल अष्टमी तिथि में पुनर्वसु नक्षत्र एवं बुधवार हो तो अतिप्रशस्त अशोकाष्टमी व्रत होता है। आज के दिन अशोक की आठ कलिका का भक्षण करना शोक मुक्ति का

कारक होता है- अशोककलिकाश्चाष्टौ ये पिबन्ति पुनर्वसौ। चैत्रे मासि सिताष्टम्यां न ते शोकमवाप्नुयुः॥ हेमाद्रि।

कलिका भक्षण करने से पूर्व निम्नलिखित प्रार्थना करनी चाहिए -

त्वामशोक वराभीष्टं मधुमाससमुद्भवम्। पिबामि शोकसन्तप्तो मामशोकं सदा कुरु॥

3. बुधाष्टमी व्रत - शुक्लपक्ष की अष्टमी तिथि यदि बुधवार को पड़े तो बुधाष्टमी व्रत होता है। यह व्रत परविद्धा अर्थात् नवमीविद्धा किया जाता है। चातुर्मास, चैत्रमास एवं संध्या में इस व्रत को नहीं करना चाहिए- चैत्रे मासि च सन्ध्यायां प्रसूते च जनार्दने। बुधाष्टमी न कर्तव्या हन्ति पुण्यं पुराकृतम्॥
4. जन्माष्टमी व्रत - भाद्रपद-कृष्णपक्ष की मध्यरात्रि में अष्टमी तिथि और रोहिणी नक्षत्र के योग में श्रीकृष्णजन्माष्टमी व्रत होता है। इसे करने से भगवान् वासुदेव श्रीकृष्ण की कृपा होती है।
5. ज्येष्ठादेवी अष्टमीव्रत - भाद्रपद शुक्लपक्ष की अष्टमी तिथि और ज्येष्ठा नक्षत्र के योग से दुःख दारिद्र्य नाशक ज्येष्ठा अष्टमी व्रत होता है। ज्येष्ठा और अष्टमी का योग चाहे सप्तमी विद्धा में हो अथवा नवमी विद्धा में हो, प्रशस्त होता है। सूर्य के कन्या राशि में होने पर यह व्रत और महत्वपूर्ण होता है। ज्येष्ठा देवी के पूजन से सुख, सम्पत्ति, आयु की प्राप्ति होती है। अनुराधा में देवी का आवाहन, ज्येष्ठा में व्रत-पूजन तथा मूल नक्षत्र में विसर्जन करना चाहिए।
6. दुर्वाष्टमीव्रत- भाद्रपद शुक्ल अष्टमी तिथि को दूर्वा की पूजा करने से वंशवृद्धि एवं आयुवृद्धि होती है। यह पूर्वविद्धा ग्राह्य है। कन्या के सूर्य में ज्येष्ठा और मूल नक्षत्र में इसे नहीं करना चाहिए। सिंह के सूर्य में यह प्रशस्त होती है- शुक्लाष्टमी तिथिर्या तु मासि भाद्रपदे भवेत्। दूर्वाष्टमीति विज्ञेया नोत्तरा सा विधीयते। सिंहार्के एव कर्तव्या न कान्यार्के कदाचना। इसे अगस्त्योदय से पहले करना चाहिए। यह अधिक मास के सिंहार्क में भी किया जाता है। पवित्र भूमि से दूर्वा उखाड़कर उसके उपर शिवलिंग की स्थापना कर भगवान् त्रिलोचन शिव की पूजा की जाती है। उनके उपर सफेद दूर्वा और शमी चढ़ाई जाती है। इस व्रत के प्रभाव से व्यक्ति विद्या, पुत्र, पुत्री, धर्म, अर्थ और पुण्य को प्राप्त करता है। दूर्वाष्टमी व्रत करने से सात पीढ़ियों तक संतान सुखी रहती है। दूर्वा पूजन का मन्त्र निम्नवत् है -

त्वं दूर्वेऽमृतजन्मासि वन्दितासि सुरैरपि। सौभाग्यं सन्ततिं देहि सर्वकार्यकारी भव। यथा शाखाप्रशाखाभिर्विस्तृतासि महीतले। तथा विस्तृतसंतानं देहि त्वमजरामरो।

7. महालक्ष्मी अष्टमीव्रत - भाद्रपद शुक्ल अष्टमी से आरम्भ कर आश्विनकृष्ण अष्टमी चन्द्रोदय व्यापिनी तक चलने वाला यह व्रत 'महालक्ष्मी व्रत' कहलाता है। यह सोलह दिनों का होता है।

ज्येष्ठा नक्षत्र अष्टमी के योग से यह और उत्तम होता है। इसके अभाव में भी अर्धरात्रि व्यापिनी अष्टमी में इसे आरम्भ किया जाता है। काशी के लक्ष्मी कुण्ड पर स्थिति लक्ष्मी मंदिर में पूजन का विशेष महत्व है। श्री, लक्ष्मी, वरदा, विष्णुपत्नी, क्षीरसागरवासिनी, हिरण्यरूपा, सुवर्णमालिनी, पद्मवासिनी, पद्मप्रिया, मुक्तालंकारिणी, सूर्या, चन्द्रानना, विश्वमूर्ति, मुक्ति, मुक्तिदात्री, ऋद्धि, समृद्धि, तुष्टि, पुष्टि, धनेश्वरी, श्रद्धा, भोगिनी, भोगदात्री, धात्री इन चौबीस नामों से भगवती की पूजा की जाती है।

8. महाष्टमी व्रत- आश्विन मास के शुक्लपक्ष की अष्टमी तिथि के दिन दक्षयज्ञविनाशिनी, भगवती भद्रकाली का प्रादुर्भव हुआ था। सप्तमी विद्धा अष्टमी सर्वथा त्याज्य होती है। उदयकाल में त्रिमुहूर्त न्यून होने पर भी सप्तमी रहिता ही करना चाहिए। इसे नवमी विद्धा करनी चाहिए- स्तोकापि सा तिथिः पुण्या यस्यां सूर्योदयो भवेत्। अष्टमी के क्षय में सप्तमी विद्धा भी की जाती है - अलाभे तु सप्तमीयुतैव कार्या। आज के दिन सप्तशती का पाठ करके भगवती को प्रसन्न किया जाता है।

9. अशोकाष्टमीव्रत - आश्विन मास के कृष्णपक्ष के अष्टमी तिथि के दिन अशोकाष्टमी व्रत होता है। आदित्यपुराण में इसका वर्णन प्राप्त है। इसमें चन्द्रोदय से पूर्व पारणा कर लेना चाहिए। इस व्रत के प्रभाव से जीवन शोकरहित होता है। व्रतराज।

10. कालभैरवाष्टमीव्रत - मार्गशीर्ष मास के कृष्णपक्ष की अष्टमी तिथि को कालभैरवाष्टमी कहते हैं। यह रात्रिव्यापिनी ग्राह्य है - सा च रात्रिव्यापिनी ग्राह्या। आज की रात्रि में ही कालभैरव की उत्पत्ति हुई थी। काशी के कालोदक कुण्ड में स्नान करके तर्पण करने का भी महत्व है। इस व्रत के प्रभाव से शिवलोक की प्राप्ति होती है।

11. श्रीशीतलाष्टमीव्रत - यह व्रत चैत्र, वैशाख, ज्येष्ठ और आषाढमास की अष्टमी उदया तिथि में किया जाता है। इसमें बासी पर्युशित खीर-पुड़ी प्रसाद ग्रहण किया जाता है। यह एक वर्ष में चार बार आता है।

अभ्यास प्रश्न

- निम्न में सूर्यषष्ठी को किस अन्य नाम से भी जानते हैं?
क. स्कन्दषष्ठी ख. लोलार्कषष्ठी ग. छठ पर्व घ. कोई नहीं
- किस पुराण के अनुसार पंचमीयुक्त छठ कदापि ग्राह्य नहीं है?
क. भविष्य पुराण ख. मार्कण्डेय पुराण ग. स्कन्द पुराण घ. विष्णु पुराण
- मार्गशीर्ष मास के कृष्णपक्ष की अष्टमी तिथि को क्या कहते हैं?

क. जन्माष्टमी ख. अशोकाष्टमी ग. महाष्टमी घ. कालभैरवाष्टमी

4. चैत्र, वैशाख, ज्येष्ठ और आषाढमास की अष्टमी उदया तिथि में किये जाने वाले व्रत का क्या नाम है?

क. शीतलाष्टमी ख. महाष्टमी ग. भैरवाष्टमी घ. अशोकाष्टमी

5. भाद्रपद कृष्णपक्ष की अष्टमी तिथि रोहिणी नक्षत्र में कौन सा व्रत होता है?

क. जन्माष्टमी ख. नन्दाष्टमी ग. अशोकाष्टमी घ. महाष्टमी

अष्टमी तिथि निर्णय

सभी व्रतों में शुक्लपक्ष के अन्तर्गत परविद्धा अष्टमी ग्रहण करना चाहिये तथा कृष्णपक्ष में पूर्वविद्धा। मिश्रित शिवशक्ति के उत्सव में कृष्णपक्ष की दूसरे दिन की ही ग्रहण करनी चाहिये। शुक्लपक्ष में बुधाष्टमी प्रभात से आरम्भ करके अपराह्नकाल अर्थात् तीसरे प्रहर तक दो घड़ी भी बुधवार से युक्त हो वह ग्रहण करनी चाहिये। सायंकाल में चैत्र, श्रावण, भाद्रपद, आश्विन और कार्तिक इन मासों में और कृष्णपक्ष में होने वाली बुधाष्टमी नहीं ग्रहण करनी चाहिये। जब-जब शुक्लपक्ष की अष्टमी को बुधवार आवे, तब-तब एकभक्त आदि व्रत में उसको ग्रहण करना चाहिये। सन्ध्या के समय चैत्रमास में और देवशयन में बुधाष्टमी नहीं करनी चाहिये, क्योंकि उपरोक्त निषिद्ध समय में बुधाष्टमी करने से पूर्वजन्मार्जित पुण्यों का भी यह नाश कर देती है।

जन्माष्टमी व्रतम् -

कृष्णादिमासेन भाद्रकृष्णाष्टम्यां जन्माष्टमीव्रतम्। तच्च अर्धरात्रव्यापिन्यां कार्यम् “रोहिण्या सहिता कृष्णा मासि भाद्रपदेऽष्टमी॥ अर्धरात्रे तु योगोऽयं तारापत्युदये तथा। नियतात्मा शुचिः सम्यक्पूजां तत्र प्रवर्तयेत्।”

भाद्रपद कृष्णपक्ष की अष्टमी तिथि रोहिणी नक्षत्र में जन्माष्टमी व्रत होता है। इसमें अर्धरात्रव्यापिनी अष्टमी होनी चाहिये। इसमें रात्रिपूजन का विधान है। कारण यह है कि भगवान श्रीकृष्ण का जन्म भाद्रपद कृष्णपक्ष की अष्टमी तिथि को रोहिणी नक्षत्र में अर्धरात्रि को हुआ था, और उन्हीं के जन्मोत्सव के रूप में जन्माष्टमी व्रत का विधान है। अतः निशिथव्यापिनी अष्टमी में ही इस व्रत को धारण करना चाहिये।

अब प्रश्न उठता है कि यदि अष्टमी दो दिन हो तो क्या होगा? ऐसी परिस्थिति में आचार्यों का कथन है कि यदि दो दिन अर्धरात्रव्यापिनी अष्टमी मिले तो पर का अर्थात् बाद की तिथि को ग्रहण करना चाहिये। इसके तीन कारण हैं – प्रथम तो यह है कि परा (बाद की) मानने से प्रातःकाल व्रत संकल्प

में अष्टमी मिल जायेगी। दूसरा यह कि रात-दिन यह अष्टमी रहेगी। और तीसरा की ब्रह्मवैवर्तपुराण में ऐसा कहा है कि सप्तमी के साथ रहनेवाली अष्टमी को प्रयत्नपूर्वक छोड़ देना चाहिये। इन तीनों कारणों से दो दिन अर्धरात्रव्यापिनी होने या न होने में परा का ही ग्रहण करना चाहिये। पूर्व का ग्रहण उस समय होता है जबकि प्रथम दिन अर्धरात्रव्यापिनी अष्टमी हो, दूसरे दिन रोहिणी नक्षत्र के साथ अष्टमी हो, पर निशीथ का स्पर्श न करती हो, इसमें कारण यही है कि पूर्व में अर्धरात्र के पूजन के समय अष्टमी बनी रहती है पर उत्तरा में नहीं रहती।

तिथि और नक्षत्र व्यतीत हो जाने पर व्रत के पारण का विधान बतलाया गया है। अष्टमी तिथि और रोहिणी नक्षत्र के रहते पारण निषेध है।

2.4 नवमी एवं दशमी तिथि के व्रत और निर्णय –

नवमी तिथि के व्रतों में मुख्य रूप से रामनवमी, नवरात्र, अक्षयनवमी, महानवमी, भद्रकाली एवं अदुःखनवमी व्रत आदि हैं।

रामनवमी – चैत्रशुक्लनवम्यां रामनवमीव्रतम्। इदं च परविद्धायां मध्याह्नव्यापिन्यां कार्यम्। तदुक्तमगस्त्यसंहितायाम्- चैत्रशुक्ला तु नवमी पुनर्वसुयुता यदि। सैव मध्याह्नयोगेन महापुण्यतमा भवेत्। दिनद्वये ऋक्षयोगे मध्याह्नव्याप्तावेकदेशव्याप्तौ वा पराऽन्यथा पूर्वा। ततुक्तं तत्रैव – नवमी चाष्टमीविद्धा त्याज्या विष्णुपरायणैः। उपोषणं नवम्यां वै दशम्यां पारणं भवेत्। तत्रैव – चैत्रमासे नवम्यां तु जातो रामः स्वयं हरिः॥ पुनर्वस्वृक्षसंयुक्ता सा तिथिः सर्वकामदा॥ श्रीरामनवमी प्रोक्ता कोटिसूर्यग्रहाधिका॥ केवलापि सदोपोष्या नवमीशब्दसंग्रहात्॥ तस्मात्सर्वात्मना सर्वैः कार्यं वै नवमीव्रतम्॥

चैत्रशुक्लपक्ष की नवमी तिथि को रामनवमी व्रत होता है। इस व्रत को मध्याह्नव्यापिनी दशमी विद्धा नवमी में करना चाहिये। अगस्त्यसंहिता का कथन है कि - यदि चैत्र शुक्ल नवमी, पुनर्वसु नक्षत्र से युक्त हो और वही मध्याह्न के समय व्याप्त हो तो प्रशस्त होता है। यदि दो दिन नक्षत्र का योग और मध्याह्नव्याप्ति हो अथवा एक देश व्याप्ति हो अर्थात् दोनों दिन तिथि या नक्षत्र में से मध्याह्न के समय एक न एक रहे तो परा (बाद) का ग्रहण करना चाहिये, नहीं तो पूर्वा ही लेनी चाहिये। यह भी अगस्त्य संहिता में कहा है कि, अष्टमी विद्धा नवमी को विष्णुभक्तों को छोड़ देनी चाहिये। उन्हें नवमी में व्रत तथा दशमी में पारण करना चाहिये। निर्णयसिन्धु में भी लिखा है –दशम्यां चैव पारणम्॥

नवरात्र व्रतम् –

नवाणां रात्रिणां समाहार इति नवरात्रम्॥ अर्थात् नवरात्र नवरात्रियों का समाहार है। इन नव दिनों में माँ

दुर्गा के नव रूपों— शैलपुत्री, ब्रह्मचारिणी, चन्द्रघण्टा, कूष्माण्डा, स्कन्दमाता, कात्यायनी, कालरात्रि, महागौरी तथा सिद्धिदात्री की पूजा होती है। नवरात्र के भी चार प्रकार हैं – जिनमें दो प्रचलित और दो गुप्त नवरात्र के रूप में जाने जाते हैं। प्रचलित नवरात्र में एक चैत्रशुक्लप्रतिपदा से आरम्भ होकर नवमी तिथि पर्यन्त होता है तथा दूसरा आश्विन शुक्लपक्ष से आरम्भ होकर नवमी तिथि पर्यन्त होता है। गुप्त नवरात्रों में एक माघ तथा दूसरा कार्तिक मास में मनाये जाने का विधान है। यह वस्तुतः साधकों के लिए होता है। नवरात्र पूजन में घट स्थापना का महत्व है। नवरात्र में कलशस्थापना अभिजिन्मुहूर्त में करने का विधान कहा गया है।

अक्षयनवमी – यह कार्तिक शुक्ल नवमी को होता है। इस दिन किये गये पुण्य कार्य का कभी क्षय नहीं होता। इस दिन धात्रीफल का पूजन होता है। इसी तिथि को द्वापर युग का आरम्भ हुआ था। इस तिथि में दान का विशेष महत्व है, दानादि क्रिया में पूर्वाह्न व्यापिनी तथा उपवास में अपराह्नव्यापिनी का विधान है।

निर्णयसिन्धु के अनुसार नवमी तिथि निर्णय –

नवमी तु सर्वमते पूर्वायुगमवाक्यात् नकुर्यान्नवमीं तातदशम्यांतुकदाचनेति स्कांदाच्च।

अर्थात् नवमी तो युग वाक्यानुसार पहली ही ग्रहण करनी चाहिये। स्कन्दपुराण में लिखा है कि हे तात! दशमी संयुक्त नवमी तिथि को कदापि ग्रहण नहीं करनी चाहिये।

दशमी तिथि के व्रत –

दशमी तिथि में प्रमुख रूप से विजयादशमी, आशादशमीव्रत, दशावतारव्रतम् आदि है। आश्विन शुक्लपक्ष की दशमी तिथि को विजयादशमी कहते हैं। जो तारों के उदयकाल में व्याप्त हो उस तिथि को ही ग्रहण करना चाहिये। चिन्तामणि ग्रन्थ में यही कहा है कि, आश्विनशुक्ल दशमी के दिन तारों के उदय में जो समय रहता है, उससे विजय का सम्बन्ध है। वह सिद्धियों को देने वाला होता है।

आश्विनशुक्लदशम्यां विजयादशमी। सा च तारकोदयव्यापिनी ग्राह्या तदुक्तं चिन्तामणौ आश्विनस्य सितेपक्षे दशम्यां तारकोदये। सकालो विजयो नाम सर्वकामार्थसाधकः।

आषाढशुक्ल दशमी तिथि, मन्वन्तर की आदि तिथि है, इसे पूर्वाह्न व्यापिनी ग्रहण करना चाहिये, क्योंकि पद्मपुराण में लिखा हुआ है कि शुक्लपक्ष की मन्वादि तिथि पूर्वाह्न लेनी चाहिये। जो मन्वादि तिथियों में कृत्य होते हैं वे सब इसमें भी करने चाहिये। आशादशमीव्रत किसी भी शुक्लपक्ष की दशमी के दिन होता है यह भविष्यपुराण से लेकर हेमाद्रि ने लिखा है।

दशावतार व्रत – भाद्रपद शुक्ल दशमी के दिन होता है, वह भविष्योत्तर पुराण में लिखा है।

दशमी तिथि निर्णय -

दशमीतुपूर्वापरावेतिहेमाद्रिः कृष्णापूर्वोत्तराशुक्लादशम्येवंव्यवस्थितेति माधवः
 वस्तुतस्तुमुख्यानवमीयुतैवग्राह्या दशमीतुप्रकर्तव्यासदुर्गाद्विजसत्तमेत्यापस्तंबोक्तेः यत्तु
 संपूर्णादशमीकार्यापूर्वयापरयाथवेत्यंगिरसोक्तम्। तन्नवमीयुक्तालाभेऽदधिकीग्राह्यत्येवंनेयम्॥
 अर्थात् दशमी पहली और पिछली दोनों होती है यह हेमाद्रि का मत है। और माधवभट्ट के मत में यह
 व्यवस्था है कि कृष्णपक्ष की दशमी पहली और शुक्लपक्ष की दूसरी होती है। वस्तुतः मुख्य तो
 नवमीयुक्त ही लेनी चाहिये। क्योंकि आपस्तम्ब की यह उक्ति है हे द्विजसत्तम नवमी युक्त दशमी
 करनी चाहिये और अंगिरा ने जो यह कहा है कि सम्पूर्ण दशमी नवमी अथवा एकादशी युक्त कर
 लेनी चाहिये। यह वाक्य तब समझना चाहिये जब नवमीयुक्त दशमी नहीं मिलती हो तो सूर्योदय की
 ही दशमी लेनी चाहिये।

2.5 सारांश

इस इकाई के अध्ययन के पश्चात् आपने जान लिया है कि व्रतराज ग्रन्थानुसार षष्ठी तिथि में ललिताव्रत, कपिलाषष्ठी, सूर्यषष्ठी (छठ), स्कन्धषष्ठी एवं चम्पाषष्ठी आदि व्रत का विधान है। इन व्रतों में बिहार, झारखण्ड, उत्तरप्रदेश तथा उत्तरभारत के कई प्रान्तों में मनाने जाने वाला सूर्यषष्ठी (छठ) प्रमुख है। ललिताव्रत भाद्रपद शुक्लपक्ष के षष्ठी तिथि को होता है। यह हेमाद्रि ने भविष्यपुराण को लेकर लिखा है। यहाँ मध्याह्नव्यापिनी तिथि लेना चाहिये, मध्याह्नव्यापिनी हो अथवा न हो पूर्वा ही ग्रहण करना चाहिये। क्योंकि इसमें जागरण प्रधान है, जागरण रात में होता है उसमें तिथि रहनी ही चाहिये। यह गुर्जर देश में प्रसिद्ध है। कपिलाषष्ठी का व्रत भाद्रपद मास के कृष्णपक्ष की षष्ठी तिथि को मनाने का विधान है। यह व्रत योग विशेष रूप से पूर्वविद्धा और परविद्धा दोनों में ही होता है। अर्थात् जो योग चाहिये वह जिसमें हों, वही ग्रहण कर ली जाती है। पुराणों के अनुसार जिस भाद्रपद कृष्णषष्ठी के दिन हस्त नक्षत्र में सूर्य हो एवं व्यतीपात रोहिणी नक्षत्र और मंगलवार का योग हो तो वह कपिला कहायेगी, यह ब्रह्माजी का निर्देश है। सप्तमी तिथि में व्रतों के अन्तर्गत गंगा सप्तमी, शीतलासप्तमी, मुक्ताभरणसप्तमी, रथसप्तमी एवं अचलासप्तमी प्रमुख रूप से हैं। सभी व्रतों में शुक्लपक्ष के अन्तर्गत परविद्धा अष्टमी ग्रहण करना चाहिये तथा कृष्णपक्ष में पूर्वविद्धा। मिश्रित शिवशक्ति के उत्सव में कृष्णपक्ष की दूसरे दिन की ही ग्रहण करनी चाहिये। शुक्लपक्ष में बुधाष्टमी प्रभात से आरम्भ करके अपराह्नकाल अर्थात् तीसरे प्रहर तक दो घड़ी भी बुधवार से युक्त हो वह ग्रहण करनी चाहिये। सायंकाल में चैत्र, श्रावण, भाद्रपद, आश्विन और कार्तिक इन मासों में और

कृष्णपक्ष में होने वाली बुधाष्टमी नहीं ग्रहण करनी चाहिये। जब-जब शुक्लपक्ष की अष्टमी को बुधवार आवे, तब-तब एकभक्त आदि व्रत में उसको ग्रहण करना चाहिये। सन्ध्या के समय चैत्रमास में और देवशयन में बुधाष्टमी नहीं करनी चाहिये, क्योंकि उपरोक्त निषिद्ध समय में बुधाष्टमी करने से पूर्वजन्मार्जित पुण्यों का भी यह नाश कर देती है। नवमी तिथि के व्रतों में मुख्य रूप से रामनवमी, नवरात्र, अक्षयनवमी, महानवमी, भद्रकाली एवं अदुःखनवमी व्रत आदि हैं। दशमी संयुक्त नवमी तिथि को कदापि ग्रहण नहीं करनी चाहिये। दशमी तिथि में प्रमुख रूप से विजयादशमी, आशादशमीव्रत, दशावतारव्रतम् आदि हैं। आश्विन शुक्लपक्ष की दशमी तिथि को विजयादशमी कहते हैं जो तारों के उदयकाल में व्याप्त हो उस तिथि को ही ग्रहण करना चाहिये। चिन्तामणि ग्रन्थ में यही कहा है कि, आश्विनशुक्ल दशमी के दिन तारों के उदय में जो समय रहता है, उससे विजय का सम्बन्ध है। वह सिद्धियों को देने वाला होता है।

2.6 पारिभाषिक शब्दावली

सूर्यषष्ठी – सूर्यषष्ठी व्रत को व्यवहार में 'छठ' पर्व के नाम से जानते हैं। शास्त्रीय नाम सूर्यषष्ठी ही है। यह मुख्यतः बिहार, झारखण्ड तथा उत्तरप्रदेश में मनाया जाने वाला पर्व है।

मध्याह्नव्यापिनी – मध्याह्न के समय व्याप्त।

कृष्णपक्ष – प्रतिपदा से अमावस्या पर्यन्त तक की तिथि कृष्णपक्ष कहलाती है। इसे कालापक्ष के नाम से भी जानते हैं।

शुक्लपक्ष – प्रतिपदा से पूर्णिमा पर्यन्त की तिथि शुक्लपक्ष कहलाती है। इसे सित (श्वेत) पक्ष के नाम से भी जानते हैं।

मार्गशीर्ष – चैत्रादि द्वादस मासों में एक मास का नाम है – मार्गशीर्ष। इसे अगहन के नाम से भी जानते हैं।

पूर्वाह्न – मध्याह्न से पहले का समय।

अपराह्न – मध्याह्न के पश्चात् का समय।

2.7 अभ्यास प्रश्नों के उत्तर

अभ्यास प्रश्न – 1 की उत्तरमाला

1. ग 2. ग 3. घ 4. क 5. क

2.8 सन्दर्भ ग्रन्थ सूची

1. व्रतराज - मूल लेखक- विश्वनाथ शर्मा, टिका – माधवाचार्य
2. निर्णयसिन्धु – कमलाकर
3. धर्मसिन्धु –
4. मुहूर्तचिन्तामणि– पीयूषधारा टिका।
5. आपस्तम्ब धर्मसूत्र–

2.9 सहायक पाठ्यसामग्री

1. व्रतराज
2. धर्मसिन्धु
3. निर्णयसिन्धु
4. आपस्तम्ब धर्मसूत्र
5. मुहूर्तचिन्तामणि – पीयूषधारा टिका

2.10 निबन्धात्मक प्रश्न

1. व्रत किसे कहते हैं?
2. षष्ठी-सप्तमी तिथि के व्रतों का वर्णन कीजिये।
3. अष्टमी एवं नवमी तिथि निर्णय का उल्लेख कीजिये।
4. दशमी तिथि निर्णय का प्रतिपादन कीजिये।
5. अष्टमी से दशमी तिथि के व्रतों का वर्णन कीजिये।

इकाई - 3 एकादशी से पूर्णिमा/ अमावस्या तिथिपरक निर्णय

इकाई की संरचना

3.1 प्रस्तावना

3.2 उद्देश्य

3.3 एकादशी तिथि परक निर्णय

3.3.1 द्वादशी, त्रयोदशी तिथियों के व्रत एवं निर्णय

3.3.2 चतुर्दशी एवं पूर्णिमा तिथियों के व्रत एवं निर्णय

3.4 अमावस्या तिथिपरक निर्णय

3.5 सारांश

3.6 पारिभाषिक शब्दावली

3.7 बोध प्रश्नों के उत्तर

3.8 सन्दर्भ ग्रन्थ सूची

3.9 सहायक पाठ्यसामग्री

3.10 निबन्धात्मक प्रश्न

3.1 प्रस्तावना

प्रस्तुत इकाई एमएजेवाई -507 के चतुर्थ खण्ड की तीसरी इकाई से सम्बन्धित है। इस इकाई का शीर्षक है – एकादशी से पूर्णिमा/ अमावस्या तिथि परक निर्णय। इसके पूर्व की इकाईयों में आपने प्रतिपदा से लेकर दशमी तिथि तक के व्रतों एवं उनके तिथिपरक निर्णयों को जान लिया है। अब आप उससे आगे एकादशी से पूर्णिमा/अमावस्या तिथि परक व्रतों एवं निर्णयों का अध्ययन करेंगे।

तिथियों के क्रम में दशमी के पश्चात् एकादशी, द्वादशी, त्रयोदशी, चतुर्दशी तथा कृष्णपक्ष में अमावस्या एवं शुक्लपक्ष की पन्द्रहवीं तिथि के रूप में पूर्णिमा आता है। इन तिथियों में भी अलग-अलग कई व्रतों का विधान बतलाया गया है।

आइए हम सभी उपर्युक्तानुसार एकादशी से पूर्णिमा/ अमावस्या तिथि तक के व्रतों को जानने का प्रयास करते हैं।

3.2 उद्देश्य

इस इकाई के अध्ययन के पश्चात् आज जान लेंगे कि –

- एकादशी तिथि का निर्णय कैसे होता है।
- एकादशी से पूर्णिमा तिथि तक कौन-कौन से व्रत होते हैं।
- अमावस्या तिथि में किस व्रत का विधान है।
- एकादशी से पूर्णिमा/ अमावस्या पर्यन्त की तिथि निर्णय किस प्रकार होता है।
- तिथि निर्णय में शास्त्रोक्त वचन क्या है।

3.3 एकादशी तिथि परक निर्णय

एकादशी व्रत निर्णय –

भारतीय वैदिक सनातन परम्परा में व्रत एवं पर्वों की एक लम्बी परम्परा सदियों से चली आ रही है, और इन व्रत-पर्वों का निर्णय ज्योतिष विद्या के अनुसार ही किया जाता रहा है। वस्तुतः सभी व्रतों के धर्मशास्त्रीय निर्णय की अपेक्षा एकादशी व्रत का निर्णय अधिक कठिन है तथा सामान्य विद्वानों को शास्त्र देखने पर भी भ्रम एवं सन्देहोत्पादक है। अतः यहाँ पाठकों के सुलभता हेतु सरल तरीके से एकादशी तिथि परक निर्णय का वर्णन किया जा रहा है।

प्रथमतया तिथि और उसके वेधों के प्रकार जान लेना आवश्यक है। तिथि दो प्रकार की होती है- १. सम्पूर्णा (शुद्धा) २. सखण्डा (विद्धा)। सूर्योदय से लेकर दूसरे दिन के सूर्योदय तक ६० घटी रहनेवाली तिथि को पूर्णा कहते हैं और इसी बीच में दूसरी तिथि आ जाय तो वह सखण्डा कहलाती है। सखण्डा भी दो प्रकार की होती है – १. सूर्योदय से लेकर सूर्यास्त तक रहनेवाली एवं शिवरात्रि इत्यादि व्रतों में अर्धरात्रि तक रहनेवाली शुद्धा और इससे अन्य विद्धा।

तिथियों का वेध भी दो प्रकार से होता है – १. प्रातर्वेध २. सायंवेध। यह दोनों वेध सामान्यतः ६ घटी का होता है, कहीं प्रातः वेध विशेषतः ४ घटी का भी कहा गया है। जैसे प्रातःवेध में तिथि का मान सूर्योदय काल से ६ (या कम से कम ४ घटी) का हो तो वह अग्रिम तिथि को वेधित करेगी, इससे अल्पमान की होने पर स्वतः अग्रिम तिथि द्वारा वेधित होगी। इसी प्रकार सायं वेध ये सूर्यास्त से न्यूनतम ६ घटी पूर्व जिस तिथि का आरम्भ होगा, वह पूर्ववर्ती तिथि का वेध करेगी, अन्यथा स्वतः उससे वेधित होगी। यह तिथि विषयक सामान्य वेध विचार है, किन्तु एकादशी व्रत निर्णय में दशमी तिथि के विशेष वेधों का विचार किया जाता है।

एकादशी व्रत के मुख्य चार भेद हैं एवं तदनुसार ४ प्रकार के वेधों के आधार से उनका निर्णय किया जाता है। १. स्मार्त = ६० घटी का वेध, २ वैष्णव = ५६ घटी का वेध, ३. रामानुज एवं बल्लभमतानुयायी वैष्णव = ५५ घटी का वेध, ४. निम्बार्क सम्प्रदाय के चक्रांकित महाभागवतों का वेध = ४५ घटी का है। अर्थात् सूर्योदय समय में दशमी हो तो स्मार्त, सूर्योदय से पहले ४ घटी के भीतर दशमी हो तो वैष्णव, सूर्योदय से पूर्व ५ घटी के भीतर दशमी हो तो रामानुज एवं बल्लभ सम्प्रदाय के वैष्णव जन तथा सूर्योदय से पूर्व १५ घटी के भीतर दशमी उपलब्ध हो तो निम्बार्क सम्प्रदाय के महाभागवत उस एकादशी को दशमी विद्धा मानते हैं। दशमीविद्धा एकादशी में व्रत करना सर्वानुमतेन वर्जित है। अब यहाँ विशिष्ट निर्णायक नियम बतालाये जाते हैं –

१. एकादशी विद्धा हो या शुद्धा, किन्तु उसकी पारण के लिए दूसरे दिन द्वादशी प्राप्त हो तो वह स्मार्तों के व्रतोपवास योग्य होती है। गृहस्थों को त्रयोदशी में पारण का निषेध है।
२. सूर्योदय से ४ घटी पूर्व तक अरुणोदय काल कहलाता है। अरुणोदयविद्धा एकादशी सर्व वैष्णवों को त्याज्य होती है अर्थात् यदि दशमी ५६ घटी से १ पल भी अधिक हुई तो उस एकादशी को वैष्णवमात्र त्याग कर अगली द्वादशी तिथि में एकादशी का व्रत करते हैं।
३. इसी भाँति यदि दशमी ५५ घटी से किंचित् भी अधिक हुई तो रामानुज एवं बल्लभ सम्प्रदाय के वैष्णव जन उस एकादशी का व्रत करते हैं।
४. केवल निम्बार्क सम्प्रदाय के चक्रांकित महाभागवत (वैष्णवजन) कपाल-वेधी एकादशी का त्याग कर द्वादशी में व्रत करते हैं अर्थात् दशमी ४५ घटी से १पल भी अधिक होने से

एकादशी का कपाल वेध करती है। अतः उपर्युक्त सम्प्रदाय के वैष्णवों के लिए कपालवेधी एकादशी त्याज्य होती हैं, अन्य सब स्मार्त एवं वैष्णवों का व्रत पूर्व दिन एकादशी को ही होता है।

उपर्युक्त वेधजन्य विशिष्ट स्थितियों में एकादशी का व्रत द्वादशी में करनेवाले वैष्णवजन को त्रयोदशी में पारण का दोष नहीं है।

एकादशी के क्षय, वृद्धि की स्थिति में विचार – प्रथम दिन सम्पूर्ण एकादशी के उपरान्त दूसरे दिन किंचित भी एकादशी प्राप्त हो तो सर्व वैष्णव एवं स्मार्त भी दूसरे ही दिन व्रत करते हैं, काशी की जनपदीय बोली में इसी की एकादशी का सठिया जाना जाता है। एकादशी की वृद्धि होने पर हेमाद्रि के मतानुसार दोनों दिन एकादशी का उपवास करना चाहिए। एकादशी की वृद्धि में वैष्णव मत से पर दिन में द्वादशी न हो तो विद्ध भी शुद्ध एकादशी मानी जाती है एवं पर दिन में द्वादशी हो तो शुद्ध भी विद्ध एकादशी मानी जाती है। उदयकाल में थोड़ी सी एकादशी, मध्य में पूरी द्वादशी और अन्त में किंचित् त्रयोदशी हो तो वह महत्पुण्यदायिका त्रिस्पृशा योगवती एकादशी होती है। उसमें व्रत करनेवाले वैष्णवादि को त्रयोदशी में पारण करने से महत् पुण्य होता है, यथा – कलात्येकादशी यत्र परतो द्वादशी न चेत्। तत्र क्रतुशतं पुण्यं त्रयोदश्यां तु पारणम्। स्मार्त तो पूर्व दिन (दशमी को) व्रत कर उदया एकादशी के दिन द्वादशी लगने पर पारण करते हैं। एकादशी का क्षय हो तो स्मार्त दशमी को व्रत कर अगले दिन द्वादशी में पारण करें तथा सर्व वैष्णवजन द्वादशी में व्रत कर त्रयोदशी में पारण करें। एकादशी के क्षय होने पर उस एकादशी के प्रशस्त नक्षत्र का द्वादशी से योग हो तो स्मार्तों को भी दशमीविद्धा में व्रत न कर द्वादशी में ही व्रत करना चाहिए। द्वादशी का पहला चरण हरिवासर संज्ञक होता है, उसको सदैव पारण में वर्जित करना चाहिए।

शुद्ध या विद्ध एकादशी हो और द्वादशी की वृद्धि हो तो माधव के मत से स्मार्तों का व्रत एकादशी में और वैष्णवों का द्वादशी में होगा, हेमाद्रि के मत से सबका द्वादशी में ही व्रतोपवास होगा। आजकल माधव के मत से ही एकादशीव्रत का निर्णय किया जाता है। दशमी तिथि के क्षय के विषय में कहा है – नवमी पलमेकं तु दशमी च क्षयंगता। तत्र एकादशी त्यक्त्वा द्वादशीं समुपोषयेत्। अर्थात् यदि नवमी एक पल भी हो और दशमी का क्षय हो गया हो तो दूसरे दिन की एकादशी को पूर्वविद्धा मानकर त्याग दे और तीसरे दिन द्वादशी को (एकादशी का) व्रत करें, किन्तु वस्तुतः उदया नवमी और क्षय दशमी दोनों के घटी पल का योग ५६ घटी में अधिक हो तभी एकादशी पूर्वविद्धा होती है, अन्यथा नहीं।

एकादशी व्रत निर्णय के लिए याद रखने योग्य सारभूत श्लोक –

दशम्यर्कोदये चेत् स्मार्तानां वेध इष्यते। वैष्णवानां तु पूर्वं स्याद घटिकानां चतुष्टये।

बल्लभाः पंचनाडीषु केविद्यामद्वय जगुः। पूर्वां सूर्योदयाद्वेघ्न निर्णये वैष्णवेः समाः॥

अर्थात् सूर्योदय समय में दशमी हो तो स्मार्तों को और उससे पहले ४ घटी के भीतर दशमी हो अर्थात् पूर्व दिन की दशमी ५६ घटी के उपरान्त हो तो उससे एकादशी का वेध वैष्णवों को इष्ट है। बल्लभ मत के लोग सूर्योदय से ५ घटी पूर्व अर्थात् ५५ घटी के उपर और कोई –कोई आधीरात के उपर ही दशमी का वेध एकादशी को मानते हैं, किन्तु निर्णय में वैष्णवों के समान हैं।

अन्य श्लोक के अनुसार –

यो द्वादशीविरामाहः स्मार्तैस्तत्प्रथमं दिनम्। उपोष्यमिति हेमाद्रिर्माधवस्य मतं श्रुणु।

द्वादश्यां वृद्धिगामिन्यामविर्द्धकादशी यदि। लभ्यते सा व्रते ग्राह्यान्वत्र हेमाद्रिर्निर्णयः॥

वे चिदाहुर्विष्णुभक्तै स्मार्तैः कार्यः व्रतद्वयम्। विद्धायां वा विवृद्धायामेकादश्यां परेहि च।

समाप्येत परेहनद्यस्मिन् द्वादशी यदि नान्यथा। माधवीयमतस्यैव प्रचारो व्रतनिर्णये॥

अर्थात् जिस सूर्योदय से अग्रिम सूर्योदय तक द्वादशी समाप्त होती हो, उसके पहले दिन एकादशी का उपवास करना, यह हेमाद्रि का मत है। माधव के मतानुसार –द्वादशी वृद्धिगामिनी हो (पहले दिन ६० घटी होकर दूसरे दिन भी कुछ हो) उस अवस्था में जो सूर्योदयकालिक वेध से रहित एकादशी मिले तो उसी को व्रत में लेना चाहिए और अन्य सभी स्थितियों में हेमाद्रि के समान निर्णय कर लेना। कोई कोई आचार्य कहते हैं कि सूर्योदय वेध की एकादशी के दिन और उसके दूसरे दिन, इसी तरह पूर्वोक्तवत् वृद्धिगामिनी एकादशी के दिन तथा उसके दूसरे दिन, यों दो व्रत विष्णु की भक्ति करनेवाले स्मार्त करें। परन्तु जब उक्त दूसरे दिन द्वादशी पूरी हो जाती हो, तभी, अन्यथा दो व्रत नहीं करना। आजकल एकादशीव्रत - निर्णय में माधव के मत का ही प्रचार है।

एकादशी द्वादशी वा वृद्धिगा चेत् तदा व्रते। शुद्धाद्यैकादशी त्याज्या सदा विद्धापि वैष्णवं।

एकादशी व्रतं कार्यं परेऽहिन तथाज्यवासरत्। असूयाऽनुगमे नात्र कार्या विद्वद्भिरर्थये॥

अर्थ – एकादशी या द्वादशी पूर्वोक्तानुसार वृद्धिगामिनी हो तो पहले एकादशी शुद्ध भी मिलती रहने पर वैष्णव उसे त्याग करें और विद्धा को भी त्याग करें। जो ये त्याज्य दिन कहे हैं, उनके दूसरे दिन एकादशी का व्रत करना चाहिए, यह वैष्णवों का निर्णय हुआ।

एकादशी व्रत की पारण – मार्गशीर्ष में गोमूत्र, पूस में गोबर, माघ में गाय का दूध, फाल्गुन में गाय की दही, चैत्र में गाय का घी, वैशाख में कुशोदक, ज्येष्ठ में तिल, आषाढ़ में यव का चूर्ण, श्रावण में दूर्वा, भाद्रपद में कुष्माण्ड (कोहड़ा), आश्विन में गुड़ और कार्तिक में बेलपत्र या तुलसी पत्र से एकादशी व्रत की पारणा होती है।

एकादशी व्रत को करने से भगवान विष्णु की कृपा एवं मोक्ष की प्राप्ति होती है। यह व्रत दो प्रकार का होता है - 1. स्मार्त एकादशी व्रत 2. वैष्णव एकादशी व्रत। विष्णु मन्त्र से दीक्षित व्यक्ति को वैष्णव कहते हैं। गृहस्थ और यति स्मार्त में गिने जाते हैं। इन दोनों के व्रत में भेद होता है। जब भी दशमी तिथि 55 घटी की होगी तो एकादशी का सम्पूर्ण वेध लगेगा। ऐसे में वैष्णव लोग द्वादशी के दिन एकादशी व्रत करेंगे। स्मार्त लोग द्वादशी विद्धा एकादशी का व्रत कभी नहीं करते। अतः स्थूल से निम्नलिखित परिस्थितियाँ बनती हैं-

1. यदि दशमी 55 घटी 0 पल, एकादशी 55 घटी 0 पल हो तो एकादशी के दिन स्मार्त एकादशी व्रत होगा। द्वादशी के दिन वैष्णव एकादशी व्रत होगा।
2. यदि दशमी 55 घटी 0 पल, एकादशी 60 घटी 1 पल हो तो स्मार्त एवं वैष्णव दोनों का व्रत द्वितीय दिन एकादशी में होगा।
3. यदि दशमी 55 घटी 0 पल, एकादशी 58 घटी 0 पल हो और द्वादशी 60 घटी 1 पल हो तो एकादशी के दिन स्मार्त एकादशी व्रत होगा तथा द्वादशी के दिन वैष्णव व्रत एकादशी व्रत होगा। 54 घटी से अधिक दशमी, 58 घटी से अधिक एकादशी, 59 घटी से अधिक द्वादशी होने पर वैष्णवों की एकादशी व्रत द्वादशी को होगा। इसे 'शुद्धा अधिकवती एकादशी' कहते हैं।
4. यदि एकादशी का क्षय हो तो इस परिस्थिति में द्वादशी में ही वैष्णव व्रत करेंगे।
5. यदि द्वादशी का क्षय हो तो इस परिस्थिति में स्मार्त एकादशी के दिन व्रत करेंगे और वैष्णव क्षय द्वादशी में व्रत करेंगे।
6. वैष्णव लोग प्रत्येक स्थिति में क्षय एकादशी का त्याग कर द्वादशी में व्रत करते हैं।
7. यदि एकादशी दशमी से युक्त हो तो द्वादशी से नहीं तो दशमी विद्धा एकादशी में स्मार्त लोग व्रत करेंगे अथवा एकादशी का क्षय हो तो भी स्मार्त उसी दिन व्रत करेंगे-

विद्धाऽप्येकादशी कार्यापरतो द्वादशी न चेत्। मत्स्यपुराण।

कूर्मपुराण के अनुसार - मुहूर्त द्वादशी न स्यात् त्रयोदश्यां महामुने। उपोश्या दशमीविद्धा सदैवैकादशी तदा।

8. यदि दो दिन एकादशी मिल रही हो तो दशमी विद्धा एकादशी नहीं करनी चाहिए। गांधारी ने ऐसी गलती थी। उसके सौ पुत्र नष्ट हो गये - 'तस्याः पुत्रशतं नष्टं तस्मात्तं परिवर्जयेत्।'।
9. स्मार्तों को द्वादशी विद्धा एकादशी न करके दशमी विद्धा एकादशी करनी चाहिए- एकादशी न लभते सकला द्वादशी भवेत्। उपोश्या दशमीविद्धा यतिभिर्गृहिभिस्तदा।

3.3.1 द्वादशी एवं त्रयोदशी तिथि का व्रत एवं निर्णय –

द्वादशी तिथि के व्रतों में चैत्र शुक्ल द्वादशी को 'दमनोत्सव' का विधान है। रामार्चन चन्द्रिका में लिखा हुआ है कि चैत्र शुक्ल द्वादशी के दिन दमनोत्सव प्रतिवर्ष करना चाहिए। ऐसा बौधायनादिकों ने कहा है। दमन या दमनक अशोक के फल का नाम है। पद्मपुराण में लिखा हुआ है कि कार्तिक में व्रत, चैत्रमें दोला और श्रावण में तन्तुपूजन, पवित्रारोहण एवं चैत्र में दमनोत्सव इनको न करके अधःपतन होता है। यह रामार्चनचन्द्रिका में लिखा है। इसको शुक्र के अस्तादिकों में भी करना चाहिए, क्योंकि वृद्ध गार्ग्य का वचन है कि – उपाकर्म (श्रावणी) उत्सर्जन (वेद का उत्सर्जन) पवित्रारोपण, दमनोत्सव, ईशान की बलि, शयनी, परिवर्तिनी न को गुरु और शुक्र के अस्तादिक में भी निश्चय ही करना चाहिये।

अष्ट महाद्वादशी –

१. जिस दिन सूर्योदय काल में एकादशी हो, पश्चात् द्वादशी के क्षय से अगले सूर्योदय के समय त्रयोदशी आ जाती हो तो इस प्रकार एक अहोरात्र में तीन तिथियों का स्पर्श करने से वह क्षय १२ त्रिस्पृशा नामवाली महाद्वादशी होती है।
२. अरूणोदयकाल में ११ तिथि १० से अविद्ध हो (अर्थात् दशमी तिथि ५६ घटी से कम हो) और ११ की वृद्धि हो जाय तो उस वृद्ध एकादशी तिथि के दिन उन्मीलनी नामक महाद्वादशी होती है।
३. सूर्योदयकाल में दशमी एकादशी तिथि का स्पर्श न करती हो और द्वादशी की वृद्धि हो जाय तो वह वृद्ध द्वादशी वंजुली नामवाली महाद्वादशी होती है।
४. पूर्णिमा या अमावस्या तिथि बढ़ जाय तो उस पक्ष की द्वादशी पक्षवर्धिनी नाम वाली होती है।
५. शुक्लपक्ष में द्वादशी तिथि पुष्य नक्षत्र से युक्त हो तो वह जया नामक महाद्वादशी होती है।
६. शुक्लपक्ष में द्वादशी तिथि श्रवण नक्षत्र से युक्त हो तो वह विजया नामक महाद्वादशी होती है।
७. शुक्लपक्ष में द्वादशी तिथि पुनर्वसु नक्षत्र से युक्त हो तो वह जयन्ती नामक महाद्वादशी होती है।
८. शुक्लपक्ष में द्वादशी तिथि रोहिणी नक्षत्र से युक्त हो तो वह पापनाशिनी नामक महाद्वादशी होती है।

वैशाख शुक्ल द्वादशी हेमाद्रि ने इसमें योग विशेष कहा है कि वैशाख शुक्ल द्वादशी के दिन सिंह के गुरु और मंगल हो मेष के रवि एवं पाशा हस्त नक्षत्र से युक्त हो तो इसमें व्यतीपात योग होगा। इस

योग में गौ, भूमि, सोना, वस्त्र इनका दान करने से सब पापों को परित्याग करके मनुष्य देवपना, इन्द्रपना, निरोगता और राजापन की प्राप्ति करता है। पंचानन सिंह राशि को कहते हैं पाशानाम की तिथि द्वादशी है। करभनाम हस्तनक्षत्र का है।

आषाढ शुक्ल द्वादशी के दिन पारणा हेमाद्रि ने भविष्य पुराण से लेकर लिखा है कि, अनुराधा योग से रहित आषाढ शुक्ल द्वादशी के दिन पारण करनी चाहिए, इसका प्रमाण यह है कि आषाढ, भाद्रपद एवं कार्तिक मास के शुक्ल पक्षों में मैत्र, श्रवण और रेवती के संगम में भोजन नहीं करना चाहिए, क्योंकि इसमें भोजन करने से बारह द्वादशियों को नष्ट करता है। व्रतराज के रचयिता कहते हैं कि उक्त मासों के शुक्ल द्वादशियों में क्रम से अनुराधा, श्रवण और रेवती के योग में पारण नहीं करनी चाहिए।

अभ्यास प्रश्न –

1. तिथि कितने प्रकार की होती है?
क. दो ख. तीन ग. चार घ. 5
2. मुख्यतः एकादशी व्रत के कितने भेद हैं?
क. 5 ख. 6 ग. 4 घ. 8
3. तिथियों का वेध कितने प्रकार से होता है?
क. 3 ख. 4 ग. 5 घ. 2
4. गृहस्थों को एकादशी व्रत का पारण किस तिथि में करना निषेध है?
क. द्वादशी ख. त्रयोदशी ग. एकादशी घ. कोई नहीं
5. शुक्ल पक्ष में द्वादशी तिथि पुष्य नक्षत्र से युक्त हो तो क्या होता है?
क. विजया नामक महाद्वादशी ख. जया नामक महाद्वादशी ग. जयन्ती घ. पापनाशिनी
6. यदि दशमी ५५ घटी से किंचित् भी अधिक होती है तो किसके लिए एकादशी व्रत धारण योग्य है?
क. गृहस्थों के लिए ख. वैष्णव के लिए ग. रामानुज एवं बल्लभ सम्प्रदाय के वैष्णव जन के लिए
घ. स्मार्तों के लिए

श्रावण शुक्ल द्वादशी को दधिव्रतम् का विधान है। इसमें तक्र आदि का निषेध नहीं है, क्योंकि इसमें दही का व्यवहार नहीं होता। पवित्रारोपण भी इसी द्वादशी के दिन विष्णुरहस्य में कहा है जिसे हेमाद्रि

ने उद्धृत किया है कि, श्रावण शुक्लपक्ष में कर्कट पर सूर्य के रहते भगवान के लिए पवित्रारोपण कहा गया है। हे द्विज! श्रावण शुक्ल या श्रावणनक्षत्र युक्त द्वादशी अथवा पंचमी के दिन सभी के अनुकूल रहने पर पवित्रारोपण करना चाहिए। गौणकाल भी रामार्चन चन्द्रिका में कहा है कि, यदि विघ्नों के कारण पवित्रारोपण श्रावण में न किया जा सके तो कार्तिक तक शुक्रास्त में भी कर देना चाहिए,

ऐसा नारद जी का कथन है।

सोने, चाँदी, ताँबे, क्षौम, रेशम, पद्म, कुश, काश, कपास इनके ब्राह्मणों के हाथ से तैयार किये हुए सूत को तिल्लर करके फिर भी उसकी तीन लर करके शोधन करे, ३६० का उत्तम पवित्र होता है, २७० का मध्यम होता है, १८० का कनिष्ठ होता है एवं साधारण पवित्र तीन सूत्रों का पवित्र होता है। भाद्रपद मास के शुद्ध द्वादशी को दुग्धव्रत होता है उसमें ही दुग्धव्रत का संकल्प किया जाता है। दुग्ध के व्रत (त्याग) में खीर आदि दुग्ध के वे पदार्थ जिनमें कि दूध का वही रूप बना हो तो उनका तो त्याग कहा है, पर दधि घृत आदि उन विकारों का तो ग्रहण ग्रहण ही होता है जो कि प्रकृति से गुणान्तर में परिणाम पा चुके है। इस पर शंका करते हैं कि यदि ऐसा मानोगे कि प्रकृति के ग्रहण में उसके गुणान्तर में परिणत हुए विकार ग्रहण न होंगे तो ग्यावन गाय के दूध का निषेध किया है उसी तरह उसके दूध के विकारों का भी उसी वचन से निषेध किया गया है इस कारण उसके विकारों का भी ग्रहण नहीं होगा।

द्वादशी तिथि के व्रतों में एक सुरूप द्वादशी व्रत का भी विधान है, जो पौष कृष्ण द्वादशी के दिन होता है, यह गुर्जर देश में प्रसिद्ध है। इसकी कथा उमा-महेश का परस्पर संवाद है। जिसमें उमा भगवान शिव से सुरूपता के लिए व्रत विधान की जिज्ञासा प्रकट करती है और भगवान शिव इसी सुरूप द्वादशी व्रत का विधान बतलाते है। इस व्रत से व्यक्ति को सुन्दर रूप मिलता है तथा यह महापापों को भी नष्ट करने वाली है।

त्रयोदशी तिथि के अन्तर्गत जयापार्वतीव्रत, गोत्रिरात्रव्रतम्, अशोकरात्रिरात्रव्रतम्, शनि प्रदोषव्रत, प्रदोषव्रत तथा अनंगत्रयोदशीव्रतम् प्रमुख हैं।

जयापार्वतीव्रत आषाढ़ शुक्ल त्रयोदशी के दिन होता है, यह भविष्योत्तर पुराण में लिखा है। इस व्रत के प्रभाव से सन्तान की उत्पत्ति होती है तथा व्यक्ति सभी प्रकार के भौतिक सुखों को भी प्राप्त कर पाता है।

गोत्रिरात्रव्रतम् भाद्रपद शुक्ल त्रयोदशी के दिन किया जाता है। इस व्रत को धारण करने से व्यक्ति सभी प्रकार के दुःखों से निवृत्ति पा सकता है। यह अत्यन्त पुण्यफलदायक है। इस व्रत के प्रभाव से लक्ष्मी

की प्राप्ति होती है। इसे धर्मराज युधिष्ठिर ने भगवान मुधुसूदन से सुना था। यह गुजरात प्रदेश में अत्यधिक प्रसिद्ध है।

अशोक त्रिरात्रव्रत चैत्रशुक्ल त्रयोदशी के दिन किया जाता है। इसे पूर्वा ग्रहण करनी चाहिए, क्योंकि दीपिका का कथन है कि, त्रयोदशी तिथि शुक्ल पूर्वा और कृष्णा उत्तरा ली जाती है। जहाँ दो त्रयोदशी हैं, वहाँ का यह विचार है। अशोक त्रिरात्रव्रत को धारण करने से व्यक्ति शोकरहित हो जाता है। इसमें संशय नहीं है। माता सिता जी ने भी त्रिजटा के कहने पर लंका में शोकरहित हेतु इस व्रत को धारण किया था।

शनिप्रदोष व्रत – स्कन्दपुराण में कहा गया है कि कार्तिक या श्रावण की शनिवारी त्रयोदशी के दिन क्रमशः पूर्वापरा जया ग्रहण करनी चाहिये।

प्रदोष व्रत - त्रयोदशी तिथि के व्रतों में 'प्रदोष व्रत' प्रमुख माना जाता है। इस व्रत का वर्णन स्कन्द पुराण में किया गया है। निःसन्तान दम्पती सन्तान पाने की इच्छा से इस व्रत को धारण करती हैं। यह व्रत दोनों पक्षों की त्रयोदशी तिथि को धारण किया जाता है। यह वर्ष पर्यन्त दोनों पक्षों की त्रयोदशी तिथि को धारण किये जाने वाला व्रत है। यह व्रत दोनों पक्षों के त्रयोदशी तिथि के सूर्यास्त में जब तीन घटी (७२ मिनट) शेष रह जाय तब धारण करना चाहिये।

3.3.2 चतुर्दशी एवं पूर्णिमा तिथियों के व्रत एवं निर्णय

चतुर्दशी तिथि के व्रत – नृसिंहचतुर्दशी व्रत, अनन्त चतुर्दशी व्रत, कदली व्रत, नरक चतुर्दशी, बैकुण्ठ चतुर्दशी, शिवरात्रि व्रत आदि।

पूर्णिमा तिथि के व्रत – पूर्णिमा व्रत, वटसावित्री व्रत, गोपद्मव्रत, कोकिला व्रत, रक्षाबन्धन, उमामहेश्वर व्रत, कोजागरव्रत, कार्तिकमासव्रत का उद्यापन, होलीकोत्सव आदि।

चतुर्दशी तिथि निर्णय – यदि किसी पक्ष में दो चतुर्दशी तिथि पड़ जाय तो उसमें कौन सा व्रत के लिए धारण करें अथवा कौन सा नहीं? यह निर्णय का विषय है। कृष्ण पूर्वा शुक्ल उत्तरा ली जाती है। उपवास में दोनों पक्षों की चतुर्दशी परा अर्थात् बाद वाली लेनी चाहिए। व्रतराजकार भी कहते हैं कि चैत्र शुक्ल चतुर्दशी पूर्वा लेनी चाहिए। प्रमाण के लिए कहते हैं कि ब्रह्मवैवर्त पुराण में लिखा है कि रात्रि में भूत और शक्तियों के साथ शिव जी विचरण करते रहते हैं। इस कारण रात्रि में चतुर्दशी के रहते ही उनका पूजन हो सकेगा। परा में रात्रि को पूजन के समय चतुर्दशी नहीं मिल सकती, इस कारण पूर्वा का ही ग्रहण होगा। हेमाद्रि में महर्षि बौधायन का भी मत है कि चैत्र और श्रावण की शुक्ल चतुर्दशी रात्रिव्यापिनी का ग्रहण होता है। दूसरी शुक्ल का ग्रहण नहीं होता, इस विषय में निर्णयसिन्धु और इन दोनों का एक ही मत है।

नृसिंह चतुर्दशी व्रत वैशाख शुक्ल चतुर्दशी के दिन होता है, जब चतुर्दशी प्रदोषकालव्यापिनी हो तब इस व्रत को करना चाहिये। यही नृसिंहपुराण से हेमाद्रि ने कहा है कि, वैशाख शुक्ल चतुर्दशी को प्रदोषकाल में मेरे जन्म का होने वाला (नृसिंहावतार) पवित्र व्रत समस्त पापों का नाश करने वाला है। यह मेरी तुष्टि करने वाला व्रत है इसे प्रतिवर्ष करना चाहिये।

अनन्तचतुर्दशी व्रत – सा परा कार्या पूजनकालव्यापित्वात्। अनन्तं पूजयेद्यस्तु प्रातःकाले समाहितः॥

अनन्तां लभते सिद्धिं चक्रपाणेः प्रसादतः॥ इति ब्रह्मपुराणात्॥ तदभावे पूर्वा उभयदिने सूर्योदयव्यापित्वे पूर्णायुक्तत्वेन परैव ग्राह्या॥ भाद्रे सिते चतुर्दश्यामनन्तं पूजयेत्सुधीः॥ हासेन सर्वकर्माणि प्रातरेव हि पूजनम्॥ शुक्लापि भाद्रपदस्था अनन्ताख्या चतुर्दशी। उदयव्यापिनी ग्राह्या घटिकैकापि या भवेत्॥

अनन्तचतुर्दशी व्रत के लिए विधान है कि इसे परा लेना चाहिये क्योंकि, परा ही पूजन के समय रहेगी, क्योंकि ब्रह्मपुराण में लिखा हुआ है कि, जो एकाग्रचित्त से प्रातःकाल अनन्त का पूजन करता है वह भगवान की कृपा से अनन्त सिद्धि को पाता है। इस वचन से यह सिद्ध हो गया कि पूजा का मुख्य समय प्रातःकाल है, उस समय में रहनेवाली में व्रत करना चाहिये। यदि प्रातःकाल में चतुर्दशी न मिले तो पूर्वा ही ग्रहण कर लेनी चाहिये। यदि प्रातःकाल में चतुर्दशी न मिले तो पूर्वा ही ग्रहण कर लेनी चाहिये। भाद्रपद शुक्लपक्ष के चतुर्दशी तिथि को ही अनन्त व्रत का विधान है। उदयव्यापिनी चतुर्दशी हो तो निःसन्देह ही अनन्त व्रत धारण करना चाहिये। निर्णयसिन्धुकार के अनुसार “मध्याह्ने भोज्यवेलायाम्” में भोजन के समय अनन्त व्रत कथा (५२ श्लोक से) से पूजा और व्रत में मध्याह्नव्यापिनी ली जाती है। पर प्रातःकाल की व्याप्ति ही उचित है, क्योंकि प्रातःकाल से पूजन प्रारम्भ होकर पूजनादि कार्यों में मध्याह्न हो सकता है।

कदली व्रत – भाद्रपद, कार्तिक, माघ, वैशाख मासों की शुक्ल चतुर्दशी के दिन यह व्रत होता है। यह भविष्योत्तर पुराण का कथन है। इसे पूर्वाह्नव्यापिनी ग्रहण करना चाहिये।

नरक चतुर्दशी – पौर्णिमान्त मास के अनुसार कार्तिक कृष्ण चतुर्दशी को कहते हैं। भविष्य पुराण ने कहा है कि उसमें तिल के तैल से स्नान करें। कार्तिक कृष्ण चतुर्दशी के दिन चन्द्रमा के उदय में नरक से डरने वालों को अवश्य ही तिल के तैल से स्नान करना चाहिये। यदि दो दिन चन्द्रोदय के समय चतुर्दशी रहे तो कार्तिक शुक्ल पूर्वविद्धा चतुर्दशी के दिन प्रयत्नपूर्वक प्रत्यूष के समय स्नान करना चाहिये, इस निर्णय दीपिका के कथन से पूर्व दिन ही उबटन करना चाहिये। पर दिन ही अभ्यङ्ग करना चाहिये।

वैकुण्ठ चतुर्दशी – यह व्रत कार्तिक शुक्ल चतुर्दशी को होता है, इसे अरुणोदयव्यापिनी ग्रहण करना चाहिये। निर्णयसिन्धुकार ने कहा है कि, इसे विष्णुपूजा में रात्रिव्यापिनी लेना चाहिये। यदि दो दिन ऐसे ही हो तो प्रदोष से निशीथ तक रहनेवाली लेनी चाहिये। उपवास तो पहले दिन करना चाहिये क्योंकि सनत्कुमारसंहिता में लिखा हुआ है कि, हेमलम्बनामक वर्ष के कार्तिक मास की शुक्ल चतुर्दशी में अरुणोदय के समय महादेव जी की तिथि में मणिकर्णिका के घाट पर विश्वेश्वर विष्णु ने स्नान करके देवीसहित विश्वेश्वर का पूजन किया था, उस समय आपने आत्मस्वरूप पाशुपति व्रत करते हुए ज्योति के संक्षेप के रूप में उसकी प्रतिष्ठा भी की थी। भगवान विष्णु इसी वैकुण्ठ चतुर्दशी को बैकुण्ठ धाम से काशी में मणिकर्णिका घाट पर आकर विश्वेश्वर शिव की एक सहस्र कमलों से आराधना-पूजा की थी। पूजन के समय एक कमल भगवान शिव ने छुपा लिया था, तब भगवान विष्णु ने अपने एक कमल रूपी नयन को शिव जी को चढ़ाया तभी भगवान शिव प्रसन्न होकर उन्हें सृष्टि का पालनकर्ता होने का वरदान देते हैं। इस प्रकार इस दिवस का नाम वैकुण्ठ चतुर्दशी के नाम से जाना गया।

शिवरात्रि व्रत- अमान्तमासेन माघकृष्णचतुर्दश्यां शिवरात्रिव्रतम्॥ तच्चार्धरात्रव्यापिन्यां कार्यम्॥ तदुक्तं नारदसंहितायाम् - अर्धरात्रयुता यत्र माघकृष्णचतुर्दशी॥ शिवरात्रिव्रतं तत्र सोऽश्वमेधफलं लभेत्॥ ईशान संहितायामपि माघकृष्णचतुर्दश्यामादिदेवो महानिशि। शिवलिंगमभूत्त्र कोटिसूर्यसमप्रभम्॥ तत्कालव्यापिनी ग्राह्या शिवरात्रिव्रते तिथिः॥ माघकृष्णत्वं चात्रामान्तमासपरत्वेन॥ अतएव चतुर्दश्यां तु कृष्णायां फाल्गुने शिवपूजनम्॥ तामुपोष्य प्रयत्नेन विषयान्परिवर्जयेत्॥

शिवरात्रिव्रत अमान्तमान से माघकृष्ण चतुर्दशी तथा पूर्णिमान्त मान से फाल्गुनकृष्ण चतुर्दशी के दिन होता है। इसे अर्धरात्रिव्यापिनी चतुर्दशी में धारण करने का विधान है। चाहें ऐसे पूर्वा हो चाहें परा हो जो अर्धरात्रिव्यापिनी हो उसे ही ग्रहण करना चाहिये। नारदसंहिता में ऐसा ही कहा गया है कि जिस दिन माघ (फाल्गुन) कृष्ण चतुर्दशी अर्धरात्रि के साथ योग रखती हो उस दिन जो शिवरात्रिव्रत करता है वह अनन्त फल को पाने वाला होता है।

इसमें तीन पक्ष हैं एक तो चतुर्दशी को प्रदोषव्यापिनी दूसरा निशीथ व्यापिनी एवं तीसरी उभय व्यापिनी लेता है। इनमें व्रतराजकार का मुख्य पक्ष निशीथव्यापिनी को ही ग्रहण करना चाहिये। यही निर्णयसिन्धु और धर्मसिन्धु का भी मत है। परन्तु यदि दोनों ही दिन प्रदोषव्यापिनी मिले या दोनों ही दिन न मिले तब प्रदोषव्यापिनी वाली परा का ग्रहण करते हैं। इस तरह इनके मत में परा के ग्रहण करने में प्रदोष व्यापिनी का उपयोग होता है। तब निशीथ व्यापिनी में तो निशीथ है ही अव्यापिनी में प्रदोषव्यापिनी

ले रहे हैं। इससे यह व्यक्त होता है कि निशीथव्याप्ति मुख्य तथा प्रदोषव्याप्ति गौण है।

पूर्णिमा व्रत – चैत्री पूर्णिमा सामान्य निर्णय से परा ही ली जाती हैं। इस व्रत में निर्णयामृत में विष्णु स्मृति के वाक्यों से कुछ विशेष लिखा है कि चैत्री पूर्णिमा चित्रानक्षत्र से युक्त हो तो रंगे वस्त्र देने से सौभाग्य की प्राप्ति होती है। ब्राह्मपुराण में लिखा है कि यदि चैत्र का शनि, रवि, और गुरुवार हो तो उसमें स्नान श्राद्ध करने से अश्वमेध यज्ञ का फल होता है। वैशाखी पूर्णिमा के विषय में भविष्य पुराण में कुछ विशेष कहते हुए कहा है कि वैशाखी, कार्तिकी और माघी पूर्णिमा तिथि अत्यन्त श्रेष्ठ हैं अतः इन व्रतों को अवश्य करना चाहिये। इन्हें स्नान दान से रहित नहीं जाने देना चाहिये।

वटसावित्रीव्रत - पूर्णिमामावास्ये पूर्वविद्धे ग्राह्ये। भूतविद्धा न कर्तव्या अमावास्या च पूर्णिमा॥
वर्जयित्वा मुनिश्रेष्ठ सावित्रीव्रतमुत्तमम्॥ इति ब्रह्मवर्ताद्॥

ज्येष्ठ शुक्ल पूर्णिमा या अमावस्या के दिन वटसावित्री व्रत होता है इसमें पूर्णिमा और अमावस्या पूर्वविद्धा ग्रहण करनी चाहिये क्योंकि ब्रह्मवैवर्त में लिखा हुआ है कि अमावस्या और पूर्णिमा ये दोनों एक उत्तम सावित्रीव्रत को छोड़कर पूर्वविद्धा नहीं करनी चाहिये। स्कन्द और भविष्य पुराण में लिखा है कि ज्येष्ठ शुक्ल पूर्णिमा के दिन यह व्रत भक्तिपूर्वक पूर्ण करना चाहिए। इसे तीन दिन उपवास करके विधिवत् पूजन के साथ किया जाता है।

गोपद्यव्रत – यह व्रत आषाढ़ पूर्णिमा के दिन होता है। इसमें मुख्यतः भगवान नारायण का पूजन किया जाता है।

कोकिलाव्रत – यह व्रत आषाढ़ शुक्ल पूर्णिमा के दिन होता है, जब आषाढ़ का अधिक मास हो उस दिन कोकिला व्रत का अनुष्ठान करना चाहिये।

रक्षाबन्धन – भविष्य पुराण का कथन है – कृष्ण उवाच – संप्राप्ते श्रावणे मासि पौर्णमास्यां दिनोदये स्नानं कुर्वीत मतिमाञ्छ्रुतिस्मृतिविधानतः॥ ततो देवान्पितृश्चैव तर्पयेत्परमाम्भसा॥ उपाकर्मादि चैवोक्तमृषीणां चैव तर्पणम्॥ कुर्वीत ब्राह्मणैः सार्धं वेदानुद्दिश्य शक्तितः॥ शूद्राणां मन्त्ररहित स्नानं दानं च शस्यते॥ ततोऽपराहसमये रक्षापोटलिकां शुभाम्॥ कारयेच्चाक्षतैस्तद्व्रतद्वत्सिद्धाथैर्हेमचर्चितैः॥

रक्षासूत्र बाँधने का मन्त्र - येन बद्धो बली राजा दानवेन्द्रो महाबलः। तेन त्वामभिवघ्नामि रक्षे माचल माचला॥

श्रावण मास की पूर्णिमा तिथि को भद्रारहित काल में रक्षाबन्धन होता है यह भविष्य पुराण में लिखा गया है। कृष्ण के वचन के अनुसार श्रावण की पूर्णिमा तिथि को प्रातःकाल सूर्योदय के समय श्रुति और स्मृतियों के विधान के अनुसार स्नान करना चाहिये। गंगा जल से देव और पितरों का तर्पण करें,

उपाकर्म आदि करके ऋषियों का तर्पण करना चाहिये। ये कर्म ब्राह्मणों के साथ वेद का उद्देश्य लेकर शक्ति के अनुसार करने चाहिये।

रक्षाबन्धन मन्त्र का अर्थ – जिस रक्षा से महाबली दानवेन्द्र बली राजा बाँधा था तुझे मैं उसी से बाँधता हूँ। तुम सर्वत्र अचल रहना। रक्षाबन्धन का निषिद्ध काल भद्रा है। इसमें रक्षाबन्धन नहीं होना चाहिये। भद्रा में श्रावणी (उपाकर्म) एवं रक्षाबन्धन दोनों ही त्याज्य है।

होलिकोत्सव - फाल्गुन पौर्णमास्यां होलिकोत्सवः। युधिष्ठिरकृत प्रश्नेन कृष्णेन इतिहासे रघुं प्रति वसिष्ठवयो भविष्यपुराणे। वसिष्ठ उवाच॥ पंचदशी शुक्ला फाल्गुनस्य नराधिपा॥ अभयं चैव लोकानां दीयतां पुरुषर्षा॥ यथा ह्यशंखिनो लोका रमन्तु च हसन्तु च॥ दारूजानि च खण्डानि गृहीत्वा तु समुत्सुकाः॥ योधा इव विनिर्यान्तु शिशवः संप्रहर्षिताः॥ संचयं शुष्ककाष्ठानामुपलानां च कारयेत्॥ तत्राग्निं विधवद्वा रक्षोघ्नैर्मन्त्रविस्तैः॥ ततः किलकिलाशब्दैस्तालशब्दैर्मनोहरैः॥ तमग्निं त्रिः परिक्रम्य गायन्तु च हसन्तु च॥ जल्पन्तु स्वेच्छया लोका निःशंका यस्य यन्मतम्॥ तेन शब्देन सा पापा होमेन च निराकृता॥ अट्टा दृहा सैर्दिग्भानां राक्षसी क्षयमेष्यति॥ दुण्ढाख्या राक्षसी॥ तत्रैव युधिष्ठिरं प्रति कृष्णवचनम् – सर्वदुष्टापहो होमः सर्वरोगोपशान्तये॥ क्रियतेऽस्यां द्विजैः पार्थ तेन सा होलिका मृता॥ तत्र पूर्णिमा प्रदोषव्यापिनी भद्रारहिता ग्राह्या –तपस्य पौर्णमास्यां तु राजन्यां होलिकोत्सवः। न कर्तव्यो दिवा विष्ट्यां रिक्तायां प्रति पत्स्वपि।

होलिकोत्सव फाल्गुन मास की पूर्णिमा तिथि को होता है। भविष्य पुराण में युधिष्ठिर जी के प्रश्न पर श्रीकृष्णचन्द्र जी ने रघु के प्रति जो वसिष्ठ जी के वचन हैं, उनका उदाहरण दिया है। वसिष्ठ जी बोले कि, हे राजन फाल्गुन शुक्ल पूर्णिमा के दिन सब मनुष्यों को अभय दे दीजिये। जिससे मनुष्य निःशंक होकर हंसे और विचरें, हर्षोल्लास करते हुए बालक योद्धाओं की तरह काठ के टुकड़े लेकर चले जायें। सूखा काठ और उपलों का उँचा ढेर बनाया जाय, उसमें बहुत से रक्षोघ्न मंत्रों से विधि के साथ अग्नि दी जाय।

होलिका निर्णय – इसमें यह भद्रा रहित प्रदोषव्यापिनी लेनी चाहिये, क्योंकि दुर्वासा ने कहा है कि फाल्गुन पूर्णिमा के दिन-रात को होली का उत्सव होता है। उसे दिवा विष्टि (भद्रा) रिक्ता और प्रतिपदा में नहीं करना चाहिये। नारद जी का भी कथन है कि प्रतिपदा, चतुर्दशी और भद्रा के दिन, होलिका का पूजन होने से वह वर्ष भर राष्ट्र को जलाती रहती है, अतः सदैव फाल्गुन की पूर्णिमा को प्रदोषव्यापिनी ग्रहण करना चाहिये। इसमें भद्रा के मुख को छोड़कर प्रदोष में होली का पूजन हो। दो दिन प्रदोषव्यापिनी हो तो परा का ही ग्रहण करना चाहिये। यदि निशीथ के बाद भद्रा का अवसान मिल जाय तो भद्रा के मुख को छोड़कर भद्रा में ही प्रदोष के समय आग दे दे, क्योंकि दिनार्ध से

उपरि यदि फाल्गुन की पूर्णिमा हो तब रात को भद्रा के अवसान में होलिका जलानी चाहिए। यदि पूर्व दिन प्रदोषकाल में पूर्णिमा न रहती हो अथवा उसके रहने पर भद्रा बिना समय न मिले एवं दूसरे दिन प्रदोषकाल में पूर्णिमा न हो तो भद्रा की पुच्छ में अग्नि देकर होलिका जलानी चाहिए। फाल्गुन मलमास हो तो शुद्ध मास होने पर होली होती है।

3.4 अमावस्या तिथि परक निर्णय

अमावस्या के व्रत –

कुशोत्पाटनी, पिठोरीव्रत, महालक्ष्मी व्रत (दीपावली), गौरी व्रत, महाव्रत, सोमवती अमावस्या व्रत, अर्धोदय व्रत, मलमास व्रत, स्वस्तिक व्रत आदि।

भाद्रपद की अमावस्या के दिन कुश ग्रहण करना चाहिये। इसी दिन कुशों का संचय करने पर इसका नाम 'कुशोत्पाटनी' पड़ा। इन्हीं कुशों का प्रयोग पश्चात् पूजन, श्राद्ध-तर्पण आदि कार्यों में वर्षपर्यन्त करना चाहिए।

पिठोरी व्रत अमावस्या के दिन होता है। यह मध्यप्रदेश में पोला नाम से प्रसिद्ध है, इसे प्रदोषव्यापिनी लेना चाहिए।

महालक्ष्मी व्रत अथवा दीपावली कार्तिक मास की अमावस्या तिथि के दिन होता है। प्रदोषकाल में लक्ष्मी पूजन करना चाहिये। कार्तिकामावस्यायां लक्ष्मीव्रतं बलिराज्योत्सवश्च॥ प्रदोषसमये पूजयेदिन्दिरां शुभाम्॥

सोमवती अमावस्या – अमावस और सोमवार का योग जहाँ-जहाँ मिल जाय वहाँ-वहाँ ही यह व्रत मनाने का विधान है। क्योंकि तीर्थ, कपिलधार, गंगा, पुष्कर, एवं दिव्य अन्तरिक्ष और भूमि के जो सब तीर्थ हैं, सोमवारी दर्श के दिन वहाँ ही रहते हैं। तिथि और वार का योग यथाकाल मिल जाय, भानु के अन्त वा मध्याह्न में वही पुण्यकाल है, अन्यथा नहीं है। यहीं अश्वत्थ के मूल में विष्णु के पूजन का मन्त्र है।

3.5 सारांश

इस इकाई के अध्ययन के पश्चात् आपने जान लिया है कि भारतीय वैदिक सनातन परम्परा में व्रत एवं पर्वों की एक लम्बी परम्परा सदियों से चली आ रही है, और इन व्रत-पर्वों का निर्णय ज्योतिष विद्या के अनुसार ही किया जाता रहा है। वस्तुतः सभी व्रतों के धर्मशास्त्रीय निर्णय की अपेक्षा एकादशी व्रत का निर्णय अधिक कठिन है तथा सामान्य विद्वानों को शास्त्र देखने पर भी भ्रम एवं सन्देहोत्पादक है। अतः यहाँ पाठकों के सुलभता हेतु सरल तरीके से एकादशी तिथि परक निर्णय का

वर्णन किया जा रहा है। प्रथमतया तिथि और उसके वेधों के प्रकार जान लेना आवश्यक है। तिथि दो प्रकार की होती है- १. सम्पूर्णा (शुद्धा) २. सखण्डा (विद्धा)। सूर्योदय से लेकर दूसरे दिन के सूर्योदय तक ६० घटी रहनेवाली तिथि को पूर्णा कहते हैं और इसी बीच में दूसरी तिथि आ जाय तो वह सखण्डा कहलाती है। सखण्डा भी दो प्रकार की होती है – १. सूर्योदय से लेकर सूर्यास्त तक रहनेवाली एवं शिवरात्रि इत्यादि व्रतों में अर्धरात्रि तक रहनेवाली शुद्धा और इससे अन्य विद्धा। तिथियों का वेध भी दो प्रकार से होता है – १. प्रातर्वेध २. सायंवेध। यह दोनों वेध सामान्यतः ६ घटी का होता है, कहीं प्रातः वेध विशेषतः ४ घटी का भी कहा गया है। जैसे प्रातःवेध में तिथि का मान सूर्योदय काल से ६ (या कम से कम ४ घटी) का हो तो वह अग्रिम तिथि को वेधित करेगी, इससे अल्पमान की होने पर स्वतः अग्रिम तिथि द्वारा वेधित होगी। इसी प्रकार सायं वेध ये सूर्यास्त से न्यूनतम ६ घटी पूर्व जिस तिथि का आरम्भ होगा, वह पूर्ववर्ती तिथि का वेध करेगी, अन्यथा स्वतः उससे वेधित होगी। यह तिथि विषयक सामान्य वेध विचार है, किन्तु एकादशी व्रत निर्णय में दशमी तिथि के विशेष वेधों का विचार किया जाता है। एकादशी व्रत के मुख्य चार भेद हैं एवं तदनुसार ४ प्रकार के वेधों के आधार से उनका निर्णय किया जाता है। १. स्मार्त = ६० घटी का वेध, २ वैष्णव = ५६ घटी का वेध, ३. रामानुज एवं बल्लभमतानुयायी वैष्णव = ५५ घटी का वेध, ४. निम्बार्क सम्प्रदाय के चक्रांकित महाभागवतों का वेध = ४५ घटी का है। अर्थात् सूर्योदय समय में दशमी हो तो स्मार्त, सूर्योदय से पहले ४ घटी के भीतर दशमी हो तो वैष्णव, सूर्योदय से पूर्व ५ घटी के भीतर दशमी हो तो रामानुज एवं बल्लभ सम्प्रदाय के वैष्णव जन तथा सूर्योदय से पूर्व १५ घटी के भीतर दशमी उपलब्ध हो तो निम्बार्क सम्प्रदाय के महाभागवत उस एकादशी को दशमी विद्धा मानते हैं। दशमीविद्धा एकादशी में व्रत करना सर्वानुमतेन वर्जित है। द्वादशी तिथि के व्रतों में चैत्र शुक्ल द्वादशी को 'दमनोत्सव' का विधान है। रामार्चन चन्द्रिका में लिखा हुआ है कि चैत्र शुक्ल द्वादशी के दिन दमनोत्सव प्रतिवर्ष करना चाहिए। ऐसा बौधायनादिकों ने कहा है। दमन या दमनक अशोक के फल का नाम है। पद्मपुराण में लिखा हुआ है कि कार्तिक में व्रत, चैत्रमें दोला और श्रावण में तन्तुपूजन, पवित्रारोहण एवं चैत्र में दमनोत्सव इनको न करके अधःपतन होता है। त्रयोदशी तिथि के अन्तर्गत जयापार्वतीव्रत, गोत्रिरात्रव्रतम्, अशोकरात्रिरात्रव्रतम्, शनि प्रदोषव्रत, प्रदोषव्रत तथा अनंगत्रयोदशीव्रतम् प्रमुख हैं। यदि किसी पक्ष में दो चतुर्दशी तिथि पड़ जाय तो उसमें कौन सा व्रत के लिए धारण करें अथवा कौन सा नहीं? यह निर्णय का विषय है। कृष्ण पूर्वा शुक्ल उत्तरा ली जाती है। उपवास में दोनों पक्षों की चतुर्दशी परा अर्थात् बाद वाली लेनी चाहिए। व्रतराजकार भी कहते हैं कि चैत्र शुक्ल चतुर्दशी पूर्वा लेनी चाहिए। कुशोत्पाटनी, पिठोरीव्रत, महालक्ष्मी व्रत (दीपावली), गौरी

व्रत, महाव्रत, सोमवती अमावस्या व्रत, अर्धोदय व्रत, मलमास व्रत, स्वस्तिक आदि व्रत अमावस्या तिथि के प्रमुख व्रत माने जाते हैं।

3.6 पारिभाषिक शब्दावली

शुद्धा तिथि – तिथि के मुख्यतः दो भेद हैं – एक शुद्धा, दूसरा विद्धा। शुद्धा तिथि का मान सम्पूर्ण होता है, इसलिए इसे सम्पूर्ण तिथि के नाम से भी जानते हैं।

विद्धा तिथि – सखण्डा तिथि को विद्धा तिथि कहते हैं।

सायं वेध – तिथियों का वेध भी दो प्रकार से किया जाता है। सायंकालीन की जाने वाली तिथि वेध सायं वेध कहलाती है।

जया महाद्वादशी – शुक्ल पक्ष में द्वादशी तिथि पुष्य नक्षत्र से युक्त हो तो उसे जया महाद्वादशी कहते हैं।

वैष्णव – विष्णु के उपासक वैष्णव कहलाते हैं।

अर्धोदय – आधा उदय।

अमावस्या – कृष्णपक्ष की पन्द्रहवीं तिथि का नाम अमावस्या है। इसमें चन्द्रमा अदृश्य होता है।

3.7 अभ्यास प्रश्नों के उत्तर

अभ्यास प्रश्न की उत्तरमाला

1.क 2. ग 3. घ 4. ख 5. ख 6. ग

3.8 सन्दर्भ ग्रन्थ सूची

1. व्रतराज - मूल लेखक- विश्वनाथ शर्मा, टिका – माधवाचार्य
2. निर्णयसिन्धु – कमलाकर
3. धर्मसिन्धु –
4. मुहूर्तचिन्तामणि– पीयूषधारा टिका।
5. स्कन्द पुराण
6. भविष्य पुराण
7. ब्रह्मवैवर्त पुराण

3.9 सहायक पाठ्यसामग्री

1. व्रतराज
2. धर्मसिन्धु

3. निर्णयसिन्धु
4. आपस्तम्ब धर्मसूत्र
5. मुहूर्तचिन्तामणि – पीयूषधारा टिका
6. स्कन्द पुराण
7. भविष्य पुराण
8. ब्रह्मवैवर्त पुराण

3.10 निबन्धात्मक प्रश्न

1. एकादशी तिथि के व्रत का वर्णन कीजिये।
2. एकादशी तिथि का व्रत निर्णय का उल्लेख कीजिये।
3. द्वादशी एवं त्रयोदशी तिथि के व्रत निर्णय का विवेचन कीजिये।
4. चतुर्दशी एवं पूर्णिमा के व्रत कौन-कौन से हैं।
5. अमावस्या के व्रतों का संक्षिप्त उल्लेख कीजिये।

इकाई - 4 वारपरक व्रत का निर्णय

इकाई की संरचना

4.1 प्रस्तावना

4.2 उद्देश्य

4.3 रविवार एवं सोमवार के व्रत

4.4 भौमवार से शनिवार तक के व्रत

4.5 सारांश

4.6 पारिभाषिक शब्दावली

4.7 बोध प्रश्नों के उत्तर

4.8 सन्दर्भ ग्रन्थ सूची

4.9 सहायक पाठ्यसामग्री

4.10 निबन्धात्मक प्रश्न

4.1 प्रस्तावना

प्रस्तुत इकाई एमएजेवाई -507 के चतुर्थ खण्ड की चौथी इकाई से सम्बन्धित है। इस इकाई का शीर्षक है – वारपरक व्रत का निर्णय। इससे पूर्व की इकाई में आपने तिथिपरक निर्णयों को जान लिया है। आइये अब वारपरक व्रतों का अध्ययन करते हैं।

वार से तात्पर्य सोमवार से रविवार पर्यन्त हैं। इन वारों में पड़ने वाले व्रतों का निर्णय किस प्रकार ज्योतिषशास्त्र के माध्यम से किया जाता है?

प्रिय अध्येताओं! हम सब जानते हैं कि व्रत का सम्बन्ध प्रत्यक्ष रूप से मानव जीवन के साथ जुड़ा है। अतः आइये उक्त विषयों की चर्चा हम इस इकाई में करते हैं।

4.2 उद्देश्य

इस इकाई के अध्ययन के पश्चात् आप –

- जान लेंगे कि वारपरक व्रत किसे कहते हैं।
- वार परक व्रतों में मुख्य क्या होता है।
- वारपरक व्रत का निर्णय कैसे किया जाता है।
- व्रतों का क्या महत्व होता है।

4.3 रविवार एवं सोमवार के व्रत

वारों में प्रथम वार रविवार के व्रत में सर्वप्रथम सूर्यव्रत का विधान है। समस्त रोगों के निवारण के लिए, आयु, ऐश्वर्य तथा आरोग्यता के लिए भगवान सूर्य का व्रत धारण रविवार को करना चाहिए। हम सब जानते हैं के रविवार के स्वामी भगवान सूर्य है। द्वादशादित्य के पूजन से समस्त प्रकार के दुःखों से निवृत्ति मिल जाती है। आदित्यहृदय स्तोत्र का पाठ भगवान सूर्य के प्रसन्नार्थ ही किया जाता है। अतः प्रत्येक रविवार को इसका पाठ करना चाहिये। भगवान श्रीरामचन्द्र जी ने रावण वध के लिए इस पवित्र स्तोत्र का पाठ किया था। रविवार के व्रतों में सूर्यव्रत, सूर्यषष्ठी (छठ) आशादित्य व्रत, दानफलव्रत आदि प्रमुख है। आशादित्य व्रत आश्विन मास के प्रथम रविवार से करने का विधान है। कुष्ठ रोग निवारण में इस व्रत का अत्यधिक महत्व है। दानफल व्रत आश्विन

शुक्ल के अन्तिम रविवार से आरम्भ कर माघ शुक्ल सप्तमी पर्यन्त किया जाता है। सूर्यषष्ठी व्रत का वर्णन पूर्व के इकाई में किया जा चुका है। पुराणों के अनुसार सूर्य कश्यप एवं अदिति के नन्दन अर्थात् पुत्र हैं।

सूर्य का मन्त्र - जपाकुसुमसंकाशं काश्यपेयं महाद्युतिम्। तमोऽरिं सर्वपापघ्नं तं सूर्यं प्रणमाम्यहम्॥

सोमवार के व्रत -

स्वयं तथा परिवार के क्षेम, स्थिरता, विजय, आयु, आरोग्य और ऐश्वर्य की वृद्धि के लिए उमा महेश्वर की प्रीति के लिए **सोमवार व्रत** किया जाता है। यह व्रत न्यूनतम एकमास या एकवर्ष से लेकर चौदहवर्षों तक के लिए उठाया (संकल्पित किया) जाता है। श्रावणमास, चैत्रमास, वैशाखमास, ज्येष्ठमास तथा मार्गशीर्षमास के सोमवार को व्रत करना पुण्यदायक होता है। जैसा कि व्रतराज में लिखा हुआ है- श्रावणे चैत्रवैशाखे ज्येष्ठेवा मार्गशीर्षके। सोमवारव्रतं पुण्यं कथ्यमानं निबोध मे॥ सम्पूर्ण श्रावणमास में सोमवारव्रत करने से श्री, समृद्धि, संतति, सौभाग्य, अक्षयलोक एवं मोक्ष की प्राप्ति होती है। इस व्रत के प्रभाव से सात जन्मों के पाप विनष्ट हो जाते हैं। जो व्यक्ति वर्षपर्यन्त सोमवार का व्रत करता है उसके ऊपर भगवती पार्वती एवं भगवान शिव की कृपा होती है।

भगवान शिव का ध्यान मन्त्र निम्नवद् है -

ध्यायेन्नित्यं महेशं रजगगिरिनिभं चारूचन्द्रावतंसं। रत्नाकल्पोज्ज्वलांगं परशुमृगवराभीतिहस्तं प्रसन्नम्। पद्मासीनं समन्तात्स्तुतममरगणैव्याघ्रकृत्तिं वसानं। विश्वाद्यं विश्ववन्द्यं निखिलभयहरं पंचवक्त्रं त्रिनेत्रम्॥

ॐ नमः शिवाय मन्त्र से भगवान शिव की पूजा षोडशोपचारविधि से करनी चाहिए। भगवान् शिव की पूजा से इस लोक में सुख, स्वर्गलोक में संस्थिति और शिवलोक में मोक्षदायक स्थान प्राप्त होता है। केवल सोमवार के दिन शिव की पूजामात्र से भी इस पृथ्वी पर कुछ भी अप्राप्तव्य नहीं रहता- केवलं चापि ये कुर्युः सोमवारे शिवार्चनम्। न तेषां विद्यते किंचिदिहामुत्र च दुर्लभम्॥

सोमवार के दिन शिव की पूजा करके ब्रह्मचारी, गृहस्थ, यति प्रभृति पुरुष और अविवाहिता, विवाहिता, विधवा आदि स्त्रियाँ अभीष्ट वर को प्राप्त करती हैं। सोमवार व्रत में श्वेत पुष्प, श्वेत मदार, मालती, श्वेत कमल, चम्पा, कुन्द तथा पुन्नाग पुष्प को भगवान शिव एवं भगवती पार्वती के उपर चढ़ाया जाता है। सूर्यास्त के पश्चात् शिवपार्वती की पूजा करके पारण की जाती है। बिल्वपत्र चढ़ाते समय महामृत्युंजय मंत्र को बोलना चाहिए। साथ ही बिल्वपत्र अर्पण का निम्नलिखित मंत्र बोलना चाहिए - त्रिदलं त्रिगुणाकारं त्रिनेत्रं च त्रयायुधम्। त्रिजन्मपापसंहारं बिल्वपत्रं शिवार्पणम्॥

भक्तिपूर्वक अर्धनारीश्वरस्तोत्र, शिवमहिम्नस्तोत्र, शिवताण्डवस्तोत्र, विश्वनाथाष्टक, रूद्राष्टक, रूद्रसूक्त आदि का पाठ करना चाहिए। ॐ नमः शिवाय इस पंचाक्षर मन्त्र का रूद्राक्ष की माला पर जाप करना चाहिए। भगवान शिव एवं भगवती पार्वती की धूप, दीप, नैवेद्य से पूजन कर अन्त में आरती करनी चाहिए। अंजलि में पुष्प लेकर निम्नलिखित प्रार्थना करनी चाहिए-

भवाय भवनाशाय महादेवाय धीमते। उग्राय चोग्रनाशाय शवार्य शशिमौलिने।

रूद्राय नीलकण्ठाय शिवाय भवहारिणे। ईशानाय नमस्तुभ्यं सर्वकामप्रदाय च॥

सोमेश्वरस्तथेशानः शंकरो गिरिजाधवः। महेशः सर्वभूतेशः स्मरारिस्पुरान्तकः।

शिवः पशुपतिः शम्भुस्त्रयम्बकः शशिशेखरः। गंगाधरो महादेवो वामदेवः सदाशिवः॥

सोमवार व्रत के उद्यापन में हवन अवश्य करना चाहिए। सपत्नीकगुरुपूजा कर दान देना चाहिए। पूजन कराने वाले विप्र को वस्त्रादि के साथ स्वर्ण या गौ आदि का दान करना चाहिए। दान अपनी क्षमता के अनुसार थोड़ा या अधिक किया जाता है। इस व्रत के प्रभाव से व्रतकर्ता भगवान शिव के लोक को प्राप्त करता है।

4.4 भौमवार से शनिवार तक के व्रत

भौमवार के व्रत -

मंगलवार को अरुणोदय के समय अपामार्ग की दातुन करके तिल और आमले की पिठी से नदी आदि वा घर में स्नान करके धुले हुए लालवस्त्र/ उपवस्त्र धारण कर तौबे के पात्र में रक्त चन्दन, अक्षत, पुष्प डालकर 'अग्निर्मूर्धा ...0.' वैदिक भौम के मन्त्र से १०८ अर्घ्य देकर भौम का पूजन करना चाहिए। पुत्रार्थी और धनार्थी को पत्नी के साथ मंगल का व्रत तथा पूजन करना चाहिये। मंगलवार का व्रत पुत्र, धन, ऐश्वर्य तथा ऋणमोचन के लिए किया जाता है।

भौमवारे अरुणोदयेवेलायामपामार्गेण दन्तधावनं विधाय तिलामलकचूर्णेन नद्यादौ गृहे वा स्नात्वा धौतमारक्तवस्त्रं परिधाय रक्तोत्तरीयं च परिदध्यात्॥ ततस्ताम्रपात्रे रक्ताक्षतरक्तपुष्परक्तचन्दनानि निक्षित्य अग्निर्मूर्धेति मन्त्रेणाष्टोत्तशतार्घ्यान्दद्यात्। तथो गृहहमागत्य गोमयेन भूमिं विलिप्य शुद्धप्रदेशे पुत्रार्थी धनार्थी च पत्न्या सह मंगलपूजामारभेत्॥ मासपक्षाद्युल्लिख्य ऋणव्याधिविनाशार्थं पुत्रधनप्राप्तये च भौमव्रतं करिष्ये तदंगत्वेन भौमपूजनमहं करिष्ये इति संकल्प्य प्रार्थयेत्॥

मन्त्र :- असृजमरुणवर्णं रक्तमाल्यांगरागं कनककमलमालामालिनं विश्ववन्द्यम्॥
अतिललितकराभ्यां बिभ्रतं शक्तिशूले भजत धरणिस्सुनं मंगलं मंगलानाम्॥

प्रार्थना मन्त्र - ऋणहर्त्रे नमस्तेऽस्तु दुःखदारिद्र्याशका सुखसौभाग्यधनदो भव मे धरणीसुता। ग्रहराज नमस्तेऽस्तु सर्वकल्याणकारक। प्रसादात्तव देवेश सदा कल्याणभाजन। देवदानवगन्धर्वयक्षराक्षसपन्नगाः॥ प्राप्नुवन्ति शिवं सर्वे सदा पूर्णमनोरथाः॥ प्रसादं कुरु मे भौम सौभाग्यं मंगलप्रद। बालः कुमारको यस्तु स भौमः प्रार्थितो मया। उज्जयिन्यां समुत्पन्न नमो भौम चतुर्भुज। भरद्वाज कुले जात शूलशक्तिगदाधर।

अभीष्ट प्राप्ति के पश्चात् अथवा एक निश्चित कालावधि के पश्चात् मंगलवार व्रत का उद्यापन भी अवश्य करना चाहिये। बिना उद्यापन किये किसी व्रत को छोड़ना अशुभकारी होता है।

बुधवार के व्रत –

अथातः संप्रवक्ष्यमामि रहस्यं ह्येतदुत्तमम्। येन लक्ष्मीर्धृतिस्तुष्टि पुष्टिः कान्तिश्च जायते॥ विशाखासु बुधं गृह्य सप्त नक्तान्यथाचरेत्॥ बुधं हेममयं कृत्वा स्थापितं कांस्यभाजने॥ शुक्लवस्त्रयुगच्छन्नं शुक्लमाल्यानुलेपनम्। गुडोदनोपहारन्तु ब्राह्मणाय निवेदयेत्॥ बुधं त्वं बोधजनो बोधदः सर्वदा नृणाम्। तत्वावबोधं कुरु ते सोमपुत्र नमोनमः॥ होमं घृततिलैः कुर्याद्बुधनाम्ना च मन्त्रवित्। समिधोऽष्टोत्तरशतमष्टाविंशतिरेव वा। होतव्या मधुसर्पिभ्यां दध्ना चैव घृतिन च॥ बुधशान्तिरिति प्रोक्ता बुधवैकृतनाशनम्॥ बुधदोषेषु कर्तव्ये बुधशान्तिक पौष्टिके॥

अर्थात् यहाँ बुधवार को केन्द्रित कर एक उत्तम रहस्य को कहा गया है जिससे लक्ष्मी, धृति, तुष्टि, पुष्टि और कान्ति हो जाती हैं। विशाखा नक्षत्र बुधवार को ग्रहण करके सात नक्तव्रत करने को कहा गया है। सोने की बुध प्रतिमा बनाकर कांसे के पात्र में रखकर दो श्वेत वस्त्र पहनायें तथा श्वेत माला और अनुलेपन भी श्वेत ही करें। इस प्रकार तत्व का बोध कराने वाले बुध की पूजा करें। बुध के वैदिक मन्त्र “उद्बुधयस्व....0” से घृत, तिल पायस से होम कराये, अपामार्ग की एक सौ आठ समिधा से हवन करना चाहिये। यह बुध की विकृतता को नष्ट करती है।

बुधवार के व्रत में गणेश जी की उपासना करते हैं। बुधवार के व्रत धारण करने से निर्विघ्न कार्य सम्पन्न होते हैं। आयु, सुख, शान्ति, समृद्धि तथा ऐश्वर्य की प्राप्ति होती है। दूर्वा एवं मोदक भगवान गणेश जी को अर्पित करना चाहिये। बुध को चन्द्र सुत भी कहा गया है।

मन्त्र – प्रियंगुकलिकाश्यामं रूपेणाप्रतिमं बुधम्॥ सौम्यं सौम्यगुणोपेतं तं बुधं प्राणमाम्यहम्॥

अभीष्ट प्राप्ति के पश्चात् अथवा एक निश्चित कालावधि के पश्चात् बुधवार व्रत का उद्यापन भी अवश्य करना चाहिये। बिना उद्यापन किये किसी व्रत को छोड़ना अशुभकारी होता है।

वृहस्पतिवार व्रत –

अथातः संप्रवक्ष्यामि रहस्यं ह्येतदुत्तमम्। येन लक्ष्मीर्धृतिस्तुष्टिः पुष्टिः कान्तिश्च जायते॥ गुरुं चैवानुराधासु पूजयेद्भक्तितो नरः। पूर्वोक्तविधियोगेन सप्तनक्तात्यथाचरेत्॥ हैमं हेममये पात्रे स्थापयित्वा वृहस्पतिम्॥ पीताम्बरयुगच्छन्नं पीतयज्ञोपवीतकम्॥ पादुकोपानहच्छन्नं कमण्डलुविभूषितम्॥ भूषितं पीतकुसुमैः कुंकुमेन विलेपितम्॥ धूपदीपादिभिर्दिव्यैः फलैश्चन्दनतण्डुलैः। खण्डखाद्योपहारैश्च गुरोरे निवेदयेत्॥ धर्मशास्त्रार्थतत्त्वज्ञ ज्ञानविज्ञानपारगा विबुधार्तिहराचिन्त्य देवाचार्य्यं नमोऽस्तुते॥ होमं घृतितिलैः कुर्याद्गुरुनाम्ना च मन्त्रवित्। समिधोऽष्टोत्तरशतमष्टाविंशतिरेव वा॥ होतव्या मधुसर्पिभ्यां दध्ना चैव कृतेन च॥ पिप्पल्यः समिधो ज्ञेयाः शास्त्रान्तरसवादतः॥ एतद्रतं महापुण्यं सर्वपापहरं शिवम्॥ तुष्टिपुष्टिकरं नृणां गुरुवैकृतनाशनम्। विषमस्थे गुरौ कार्या जीवशान्तिरियं नृभिः॥

यहाँ वृहस्पति को केन्द्र में रखकर उत्तम रहस्य को कहा गया है, जिससे लक्ष्मी, धृति, पुष्टि, तुष्टि और कांति हो जाती है। वृहस्पति अनुराधा नक्षत्र में भक्ति के साथ गुरु की पूजा करना चाहिये। सोने के पात्र में सोने के वृहस्पति जी को स्थापित करके दो पीताम्बर चढ़ायें। पीला वस्त्र और उपवस्त्र पहनायें। पादुका, उपानह, छत्र और कमण्डलु से सुशोभित करें। पश्चात् प्रणाम करके 'वृहस्पतेऽतियदय्यो.....0' वैदिक मन्त्र से वृहस्पति का पूजन करना चाहिये।

स्त्री अपने पति की रक्षा के लिए तथा पतिप्रिया होने के लिए वृहस्पति व्रत को धारण करती हैं। वृहस्पतिवार के दिन विधिपूर्वक भगवान विष्णु का पूजन करना चाहिए।

मन्त्र - देवानां च ऋषीणां च गुरु कांचनसन्निभम्॥ बुद्धिभूतं त्रिलोकेशं तं नमामि बृहस्पतिम्॥

वृहस्पति स्तोत्र –

वृहस्पतिः सुराचार्य्यो दयावाज्जुभलक्षणः। लोकत्रयगुरुः श्रीमान् सर्वतः सर्वदो विभुः॥

सर्वेशः सर्वदा तुष्टः सर्वांगः सर्वपूजितः। अक्रोधनो मुनि प्रेष्ठो नीतिकर्ता जगत्प्रियः॥

विश्वात्मा विश्वकर्ता च विश्वयोरियोनिजः। भूर्भुवः स्वः पिता चैव भर्ता जीवो महाबलः॥

पंचविंशति नामानि पुण्यानि शुभदानि च। प्रातरुत्थाय यो नित्यं कीर्तयेत् सुसमाहितः॥

विपरीतोऽपि भगवान् प्रीतस्तत्र वृहस्पतिः। नन्दगोपगृहे यच्च विष्णुना परिकीर्तितम्॥

यः पठेत्तु गुरुस्तोत्रं चिरंजीवी न संशयः। गोसहस्रफलं पुण्यं विष्णुर्वचनमब्रवीत्॥

बृहस्पतिः सुराचार्य्यः सुरासुरसुपूजितः। अभीष्टफलदः श्रीमान् शुभग्रह नमोऽस्तुते॥

वृहस्पति, सुराचार्य, दयावान, शुभलक्षण, लोकत्रयगुरु, श्रीमान, सभी और से सब देने वाले, विभु, सर्वेश, सर्वदा, तुष्ट, सर्वांग, सर्वपूजित, अक्रोधन, मुनिप्रेष्ठ, नीतिकर्ता, जगत्प्रिय, विश्वात्मा,

विश्वकर्ता, विश्वयोनि, अयोनिज, भूः, भुवः, स्वः, पिता, भर्ता, जीव, महाबल, ये पच्चीस नाम पुण्य देने वाले हैं। अतः वृहस्पति के इन 25 नामों का उच्चारण जो जातक श्रद्धापूर्वक प्रातःकाल पूजन के समय करता है, उसकी समस्त मनोकामनायें पूरी होती हैं, ऐसा शास्त्रों का वचन है।

अभीष्ट प्राप्ति के पश्चात् अथवा एक निश्चित कालावधि के पश्चात् गुरुवार व्रत का उद्यापन भी अवश्य करना चाहिये। बिना उद्यापन किये किसी व्रत को छोड़ना अशुभकारी होता है।

अभ्यास प्रश्न –

1. आशादित्य व्रत किस वार को धारण करना चाहिये।
क. रविवार ख. सोमवार ग. बुधवार घ. वृहस्पतिवार
2. शास्त्रानुसार सोमवार का व्रत न्यूनतम कितने दिनों के लिए धारण करना चाहिये।
क. एक मास ख. एक वर्ष ग. एक दिन घ. एक मास अथवा एक वर्ष
3. भौमवार व्रत में किस वर्ण का विशेष महत्व है।
क. श्वेत ख. रक्त ग. पीत घ. श्याम
4. सौम्य किस ग्रह का पर्याय है।
क. मंगल ख. बुध ग. गुरु घ. शुक्र
5. 'सर्वेशः' नाम किसका है?
क. शनैश्चर का ख. वृहस्पति का ग. बुध का घ. कोई नहीं

शुक्रवार व्रत –

शुक्रवार के दिन वरलक्ष्मीव्रत का विधान है। यह भविष्य पुराण का कथन है। शुक्रवार के दिन वैभव लक्ष्मी का व्रत भी महिलायें धारण करती हैं। वरलक्ष्मीव्रत श्रावणमास के शुक्रवार के दिन होता है। इस व्रत के प्रभाव से धन, सुख, शांति, समृद्धि, ऐश्वर्य, श्री आदि की प्राप्ति होती है। वैभव लक्ष्मी के व्रत से दरिद्रता दूर होती है तथा सन्तान की भी प्राप्ति होती है।

ध्यान एवं आवाहन का मन्त्र -

ब्राह्मी हंसमारूढा धारिण्यक्षकमण्डलू। विष्णुतेजोऽधिका देवी सा मां पातु वरप्रदा॥

महेश्वरी महादेवि आसनं ते ददाम्यहम्॥ महैश्वर्यं समायुक्तं ब्रह्माणि ब्रह्मणः प्रिये॥

अभीष्ट प्राप्ति के पश्चात् अथवा एक निश्चित कालावधि के पश्चात् शुक्रवार व्रत का उद्यापन भी अवश्य करना चाहिये। बिना उद्यापन किये किसी व्रत को छोड़ना अशुभकारी होता है।

शनिवार का व्रत –

श्रावण के शनिवार को शनैश्चरव्रत धारण का विधान है। अश्वत्थ (पीपल) के मूल में वेदी बनाकर उस पर धनुषाकार मण्डल लिखकर उस पर लोहे की बनी हुई भैंसे पर चढ़ी हाथों में दण्ड और पाश लिए हुए दुभुजी शनैश्चर की मूर्ति स्थापित करके पूजन करना चाहिये।

मन्त्र – नीलांजन समाभासं रविपुत्रं यमाग्रजम्। छायामार्तण्ड सम्भूतं तं नमामि शनैश्चरम्॥

पीपल के वृक्ष के समीप कोणस्थ, पिंगल, बभ्रु, कृष्ण, रौद्र, अन्तक, यम, सौरि, शनैश्चर, मन्द, पिप्पलादसंस्तुत, शनिदेव के इन बारह नामों का उच्चारण करने शनि देव प्रसन्न होते हैं, और जपने वालों को कभी शनैश्चरकृत पीड़ा नहीं होती है।

अभीष्ट प्राप्ति के पश्चात् अथवा एक निश्चित कालावधि के पश्चात् शनिवार व्रत का उद्यापन भी अवश्य करना चाहिये। बिना उद्यापन किये किसी व्रत को छोड़ना अशुभकारी होता है।

किसी भी वारपरक व्रत का त्याज्य बिना उद्यापन के नहीं करना चाहिये। ऐसा शास्त्र का वचन है। विधिपूर्वक व्रत का धारण के साथ उसका त्याज्य भी विधिपूर्वक उद्यापन के साथ करनी चाहिए।

4.5 सारांश

इस इकाई के अध्ययन के पश्चात् आपने जान लिया है कि वारों में प्रथम वार रविवार के व्रत में सर्वप्रथम सूर्यव्रत का विधान है। समस्त रोगों के निवारण के लिए, आयु, ऐश्वर्य तथा आरोग्यता के लिए भगवान सूर्य का व्रत धारण रविवार को करना चाहिए। हम सब जानते हैं के रविवार के स्वामी भगवान सूर्य हैं। द्वादशादित्य के पूजन से समस्त प्रकार के दुःखों से निवृत्ति मिल जाती है। आदित्यहृदय स्तोत्र का पाठ भगवान सूर्य के प्रसन्नार्थ ही किया जाता है। अतः प्रत्येक रविवार को इसका पाठ करना चाहिये। भगवान श्रीरामचन्द्र जी ने रावण वध के लिए इस पवित्र स्तोत्र का पाठ किया था। रविवार के व्रतों में सूर्यव्रत, सूर्यषष्ठी (छठ) आशादित्य व्रत, दानफलव्रत आदि प्रमुख हैं। आशादित्य व्रत आश्विन मास के प्रथम रविवार से करने का विधान है। कुष्ठ रोग निवारण में इस व्रत का अत्यधिक महत्व है। स्वयं तथा परिवार के क्षेम, स्थिरता, विजय, आयु, आरोग्य और ऐश्वर्य की वृद्धि के लिए उमा महेश्वर की प्रीति के लिए **सोमवार व्रत** किया जाता है। यह व्रत न्यूनतम एकमास या एकवर्ष से लेकर चौदहवर्षों तक के लिए उठाया (संकल्पित किया) जाता है। श्रावणमास, चैत्रमास, वैशाखमास, ज्येष्ठमास तथा मार्गशीर्षमास के सोमवार को व्रत करना पुण्यदायक होता है। जैसा कि व्रतराज में लिखा हुआ है - **श्रावणे चैत्रवैशाखे ज्येष्ठेवा मार्गशीर्षके। सोमवारव्रतं पुण्यं कथ्यमानं निबोध मे॥** सम्पूर्ण श्रावणमास में सोमवारव्रत करने से

श्री, समृद्धि, संतति, सौभाग्य, अक्षयलोक एवं मोक्ष की प्राप्ति होती है। इस व्रत के प्रभाव से सात जन्मों के पाप विनष्ट हो जाते हैं। जो व्यक्ति वर्षपर्यन्त सोमवार का व्रत करता है उसके ऊपर भगवती पार्वती एवं भगवान शिव की कृपा होती है। इसी प्रकार मंगलवार में मंगल व्रत, बुध में गणेशव्रत, गुरुवार को वृहस्पतिव्रत, शुक्रवार को वैभव लक्ष्मी व्रत तथा शनिवार को शनैश्चरव्रत का विधान है।
वारों में वर्ज्य पदार्थ -

रविवार को तेल नहीं लगाना चाहिये। मंगलवार में क्षौर कर्म नहीं करना तथा बुधवार को स्त्री संसर्ग नहीं करना चाहिये।

4.6 पारिभाषिक शब्दावली

सूर्यषष्ठी – सूर्यषष्ठी व्रत को व्यवहार में 'छठ' पर्व के नाम से जानते हैं। शास्त्रीय नाम सूर्यषष्ठी ही है। यह मुख्यतः बिहार, झारखण्ड तथा उत्तरप्रदेश में मनाया जाने वाला पर्व है।

आशादित्य – आशादित्य व्रत आश्विन मास के प्रथम रविवार से करने का विधान है। कुष्ठ रोग निवारण में इस व्रत का अत्यधिक महत्व है।

कृष्णपक्ष – प्रतिपदा से अमावस्या पर्यन्त तक की तिथि कृष्णपक्ष कहलाती है। इसे कालापक्ष के नाम से भी जानते हैं।

शुक्लपक्ष – प्रतिपदा से पूर्णिमा पर्यन्त की तिथि शुक्लपक्ष कहलाती है। इसे सित (श्वेत) पक्ष के नाम से भी जानते हैं।

सौम्य – बुध ग्रह का पर्याय।

रविपुत्र – शनि को कहा गया है।

कश्यपनन्दन – सूर्य को।

4.7 अभ्यास प्रश्नों के उत्तर

अभ्यास प्रश्न – 1 की उत्तरमाला

- 1.क 2. घ 3. ख 4. ख 5. ख

4.8 सन्दर्भ ग्रन्थ सूची

1. व्रतराज - मूल लेखक- विश्वनाथ शर्मा, टिका – माधवाचार्य
2. निर्णयसिन्धु – कमलाकर
3. धर्मसिन्धु – टिकाकार – रविदत्त शास्त्री
4. मुहूर्तचिन्तामणि– पीयूषधारा टिका।

5. आपस्तम्ब धर्मसूत्र-

4.9 सहायक पाठ्यसामग्री

1. व्रतराज
 2. धर्मसिन्धु
 3. निर्णयसिन्धु
 4. भविष्य पुराण
 5. मुहूर्तचिन्तामणि – पीयूषधारा टिका
-

4.10 निबन्धात्मक प्रश्न

1. सोमवार के व्रत का वर्णन कीजिये?
2. भौमवार एवं बुधवार के व्रतों का निर्णय कैसे होता है।
3. गुरुवार एवं शुक्रवार के व्रतों का उल्लेख कीजिये।
4. शनिवार के व्रत का वर्णन कीजिये।
5. गुरु से लेकर शनिवार तक के व्रत निर्णय का विवेचन कीजिये।

इकाई – 5 नक्षत्र, योग एवं करण परक निर्णय

इकाई की संरचना

5.1 प्रस्तावना

5.2 उद्देश्य

5.3 नक्षत्र, योग एवं करण परक निर्णय

5.4 सारांश

5.5 पारिभाषिक शब्दावली

5.6 बोध प्रश्नों के उत्तर

5.7 सन्दर्भ ग्रन्थ सूची

5.8 सहायक पाठ्यसामग्री

5.9 निबन्धात्मक प्रश्न

5.1 प्रस्तावना

प्रस्तुत इकाई एमएजेवाई -507 के चतुर्थ खण्ड की पाँचवीं इकाई से सम्बन्धित है। इस इकाई का शीर्षक है – नक्षत्र, योग एवं करण परक निर्णय। इसके पूर्व की इकाई में आपने वारों का व्रत एवं उसके निर्णयों का अध्ययन कर लिया है। अब आप नक्षत्र, योग एवं करण परक निर्णय का अध्ययन करने जा रहे हैं।

नक्षत्र, योग एवं करण परक निर्णय से तात्पर्य यह है कि नक्षत्रों, योगों एवं करणों पर आधारित व्रत कौन-कौन से हैं तथा उनका निर्णय शास्त्रसम्मत कैसे किया जाता है।

आप इस इकाई में मुख्यतया नक्षत्रों, योगों एवं करणों पर आधारित व्रतों को जानेंगे और फिर उनके निर्णयों का भी अध्ययन करेंगे।

5.2 उद्देश्य

इस इकाई के अध्ययन के पश्चात् आप –

- जान लेंगे कि व्रत किसे कहते हैं।
- नक्षत्र परक व्रतों में मुख्य क्या होता है।
- योग परक व्रत कौन-कौन है एवं उसका निर्णय कैसे किया जाता है।
- करण परक व्रत कौन है। उनके निर्णय विधान क्या है।

5.3 नक्षत्र परक निर्णय

न क्षरतीति नक्षत्रम्। अर्थात् जो स्थिर है, उसका नाम नक्षत्र है। अश्विनी से रेवती पर्यन्त २७ नक्षत्र ज्योतिषशास्त्र में कहे गये हैं। यहाँ हम उक्त नक्षत्रों में कौन-कौन से व्रत होते हैं तथा उनका निर्णय शास्त्र की दृष्टिकोण से कैसे किया जाता है। इसका वर्णन करने जा रहे हैं। प्रमुखता के दृष्टिकोण से यदि देखा जाय तो प्रायः समस्त पर्वों में तिथि के साथ नक्षत्रों का योग तो होता ही है। कई व्रतों एवं पर्वों में तिथि-नक्षत्र दोनों की महत्ता होती है। कुछ में नक्षत्र प्रधान हैं। देखा जाय तो पूरे वर्ष कोई न कोई व्रत अथवा त्योहार होता ही है। किन्तु उनमें भी कई प्रमुख तो कई सामान्य होते हैं। अतः व्रतों एवं पर्वों में जन्माष्टमी, नवरात्र/ विजयादशमी, महाशिवरात्रि, रक्षाबन्धन, दीपावली आदि प्रमुख रूप

से जाने जाते हैं। जन्माष्टमी, नवरात्र/ विजयादशमी, महाशिवरात्रि आदि में नक्षत्रों का निर्णय महत्वपूर्ण है।

जन्माष्टमी पर्व में नक्षत्र निर्णय – सामान्यतया हम सब जानते हैं कि भगवान कृष्ण का जन्म भाद्रपद मास के कृष्णपक्ष में अष्टमी तिथि को रोहिणी नक्षत्र में हुआ था। यहाँ रोहिणी नक्षत्र से सम्बन्धित निर्णय इस प्रकार है। निशित्यव्यापिनी रोहिणी नक्षत्र और अष्टमी तिथि का संयोग होना आवश्यक है जन्माष्टमी के लिए। रोहिणी से युत हुई अष्टमी में भी पूर्व दिन में ही अर्धरात्रिविषे अष्टमी और रोहिणी को योग हो और परदिन में अर्धरात्रिविषे रोहिणी का योग हो और दोनों दिनों में अर्धरात्रिविषे रोहिणी का योग हो ऐसे ये तीन पक्ष हैं। प्रथम दिन में अर्धरात्रिविषे रोहिणी का और अष्टमी का योग –जैसे, सप्तमी ४० घड़ी होवे और उस दिन में कृत्तिका नक्षत्र ३५ घड़ी हो और अष्टमी ४६ घड़ी हो और अष्टमी के दिन में रोहिणी ३६ घड़ी हो तो यहाँ पूर्वविद्धा ही अष्टमी लेना उचित होगा। परन्तु दिन में अर्धरात्रिविषे रोहिणी और अष्टमी का योग – जैसे सप्तमी ४२ घड़ी हो और सप्तमी के दिन कृत्तिका ५० घड़ी हो और अष्टमी ४७ घड़ी हो और अष्टमी के दिन रोहिणी ४६ घड़ी हो यहाँ परविद्धा अष्टमी लेनी चाहिये, दोनों दिनों में अर्धरात्रिविषे रोहिणी का योग – जैसे, सप्तमी ४२ घड़ी हो, तब यहाँ पर परविद्धा अष्टमी लेनी चाहिये और रोहिणी से युत हुई अष्टमी में ही दोनों दिन अर्धरात्रि में रोहिणी के योग का नहीं होना बहुत प्रकार से होता है।

विजयादशमी में नक्षत्र निर्णय – विजयादशमी पर दिन में ही अपराह्नकालव्यापिनी हो तो परविद्धा लेनी चाहिए। दोनों दिनों में अपराह्नकाल में व्याप्ति हो अथवा दोनों दिनों में श्रवण नक्षत्र का योग हो अथवा नहीं हो तब पूर्वविद्धा ही लेनी चाहिए। ऐसे ही दोनों दिनों में अपराह्नकाल में व्याप्ति नहीं हो और श्रवणनक्षत्र का योग हो अथवा नहीं तो भी पूर्वविद्धा ही दशमी लेनी चाहिये। दोनों दिनों में अपराह्नकालव्यापित हो अथवा नहीं हो और एक कोई से दिन में श्रवण नक्षत्र का योग हो तो जिस दिन श्रवण नक्षत्र का योग हो वही तिथि लेनी चाहिये। निर्णयसिन्धु में तो यह भी कहा है कि पर दिन में अपराह्नकाल में पहले ही श्रवण नक्षत्र हो तब भी पर दिन की ग्रहण करना चाहिये। जो अपराह्नकाल के पहले ही श्रवण नक्षत्र की समाप्ति हो तो पहली वाली दशमी ग्रहण करना चाहिये।

करण परक निर्णय – भद्रा से वर्जित और छः घटीकाओं से अधिक उदयकाल में व्याप्त होने वाली ऐसी पौर्णमासी में अपराह्नकालविषे अथवा प्रदोषकालविषे रक्षाबन्धन मनानी चाहिये। उदयकाल में ६ घटीकाओं से कम पूर्णिमा हो तो पहले करना चाहिये, परन्तु भद्रा से रहित प्रदोषकाल में रक्षाबन्धन मनाने का शास्त्रीय विधान है।

नक्षत्र परिचय -

भचक्र का 27 वाँ भाग अर्थात् $13^0 120$ अंशादि के बराबर एक नक्षत्र होता है। ज्यौतिषशास्त्र के अनुसार नक्षत्रों की संख्या 27 मानी गई है। प्रत्येक नक्षत्र के चार समान भाग (1 अंश = $3^0 120$) होते हैं। ये भाग चरण या पाद कहलाते हैं। एक राशि में 9 चरण या सवा दो नक्षत्र होते हैं।

अश्विनी भरणी चैव कृत्तिका रोहिणी मृगः।
 आर्द्रा पुनर्वसुः पुष्यस्ततः श्लेषा मघा तथा॥
 पूर्वाफाल्गुनिका तस्मादुत्तराफाल्गुनी ततः।
 हस्तश्चित्रा तथा स्वाती विशाखा तदनन्तरम्॥
 अनुराधा ततो ज्येष्ठा तथा मूलं निगद्यते।
 पूर्वाषाढोत्तराषाढा अभिजिच्छ्रवणस्ततः॥
 धनिष्ठा शतताराख्यं पूर्वाभाद्रपदा ततः।
 उत्तराभाद्रपच्चैव रेवत्येतानि भानि च॥

अश्विनी, भरणी, कृत्तिका, रोहिणी, मृगशिरा, आर्द्रा, पुनर्वसु, पुष्य, आश्लेषा, मघा, पू०फा०, उ०फा०, हस्त, चित्रा, स्वाती, विशाखा, अनुराधा, ज्येष्ठा, मूल, पू०षा०, उ०षा०, श्रवण, धनिष्ठा, शतभिषा, पू०भा०, उ०भा०, रेवती। ये 27 नक्षत्र कहे गये हैं।

शुभाशुभ नक्षत्र -

रोहिण्यश्विमृगाः पुष्यो हस्तचित्रोत्तरात्रयम्।
 रेवती श्रवणश्चैव धनिष्ठा च पुनर्वसुः॥
 अनुराधा तथा स्वाती शुभान्येतानि भानि च।
 सर्वाणि शुभकार्याणि सिद्धयन्त्येषु च भेषु च॥
 पूर्वात्रयं विशाखा च ज्येष्ठाद्रा मूलमेव च।
 शतताराभिधैष्वेव कृत्यं साधारणं स्मृतम्॥
 भरणी कृत्तिका चैव मघा आश्लेषा तथैव च।
 अत्युग्रं दुष्टकार्यं यत् प्रोक्तमेषु विधीयते॥

रोहिणी, अश्विनी, मृगशिरा, पुष्य, हस्त, चित्रा, तीनों उत्तरा, रेवती, श्रवण, धनिष्ठा, पुनर्वसु, अनुराधा, और स्वाती ये नक्षत्र शुभ कहे गये हैं, इनमें शुभ कर्म प्रशस्त हैं। तीनों पूर्वा, विशाखा, ज्येष्ठा, आर्द्रा, मूल तथा शततारा इनमें साधारण कृत्य शुभ हैं।

भरणी, कृत्तिका, मघा, आश्लेषा, इनमें अति उग्र या दुष्टकर्म सिद्ध होते हैं।

ध्रुवनक्षत्र और उनमें कृत्य कर्म -

उत्तरात्रय - रोहिण्यो भास्करश्च ध्रुवं स्थिरम् ।

तत्र स्थिरं बीजगेहशान्त्यारामादिसिद्धये ॥

तीनों उत्तरा, रोहिणी और रविवार ये ध्रुव संज्ञक और स्थिर संज्ञक हैं। इनमें स्थायी गृहारम्भ विवाह, उपनयन, कृषि, शान्ति और वाटिका लगाना आदि कार्य शुभ होते हैं।

चरनक्षत्र और उनमें कृत्य कर्म -

स्वात्यादित्ये श्रुतेस्त्रीतिण चन्द्रश्चापि चरं चलम् ।

तस्मिन् गजादिकारोहो वाटिकागमनादिकम् ॥

स्वाती, पुनर्वसु, श्रवण, धनिष्ठा, शततारा तथा ये चर और चल संज्ञक हैं, इनमें यात्रा, बागीचा गमन, हाथी आदि सवारी पर चढ़ना, नृत्य गीतादि अल्पकालीन सम्पन्न होने योग्य सभी कार्य सिद्ध होते हैं।

उग्र नक्षत्र और उनमें कृत्य कर्म -

पूर्वात्रयं याम्यमघे उग्रं क्रूरं कुजस्तथा ।

तस्मिन् घाताग्निशाठयानि विषशस्त्रादि सिद्धयति ॥

तीनों पूर्वा, भरणी, मघा और मंगलवार उग्र और क्रूर संज्ञक हैं, इनमें घात, अग्नि, शठता, विष, शस्त्र, मारण आदि क्रूरकर्म की सिद्धि होती है।

मिश्र नक्षत्र और उनमें कृत्यकर्म -

विशाखाग्नेयभे सौम्ये मिश्रं साधारणं स्मृतम् ।

तत्राऽग्निकार्यं मिश्रं च वृषोत्सर्गादि सिद्धयति ॥

विशाखा, कृत्तिका, और बुधवार ये मिश्र और साधारण संज्ञक हैं, इनमें अग्निकार्य, मिश्रकार्य और वृषोत्सर्गादिकार्य सिद्ध होते हैं।

लघु नक्षत्र और उनमें कृत्य कर्म -

हस्ताश्चि पुष्याऽभिजितः क्षिप्रं लघु गुरुस्तथा ।

तस्मिन् पुण्यरतिज्ञानं भूषाशिल्प कलादिकम् ॥

हस्त, अश्विनी, पुष्य, अभिजित् और वृहस्पतिवार ये लघु और क्षिप्र संज्ञक हैं, इनमें यात्रा, बाजार लगाना, मंगलकार्य, वस्त्र, भूषण, रति, शिल्प कला कार्य सिद्ध होते हैं।

मृदु नक्षत्र और उनमें कृत्य कर्म -

मृगान्त्यचित्रामित्रर्क्षं मृदु मैत्रं भृगुस्तथा ।

तत्र गीताम्बरक्रीडा मित्रकार्यं विभूषणम्॥

मृगशिरा, रेवती, चित्रा, अनुराधा और शुक्रवार ये मृदु तथा मैत्र संज्ञक हैं, इनमें समस्त शुभकार्य, गीत, नृत्य, वस्त्रधारण, क्रीडा, मित्रकार्य शुभ हैं।

तीक्ष्ण नक्षत्र और उनके कृत्य -

मूलेन्द्रार्द्राहिभं सौरिस्तीक्ष्णं दारुणसंज्ञकम्।

तत्राऽभिचारघातोग्रभेदाः पशुदमादिकम्॥

मूल, ज्येष्ठा, आर्द्रा, आश्लेषा और शनिवार ये तीक्ष्ण और दारुण संज्ञक हैं, इनमें अभिचार (मारण, मोहन, भूत – बैताल की सिद्धि), घात, पापकृत्य, मित्रों में भेद डालना तथा पशु का दमन करना इत्यादि क्रूरकर्म सिद्ध होते हैं।

अध, उर्ध्व और तिर्यङ्मुख नक्षत्र –

मूलाहिमिश्रोग्रमधोमुखं भवेदूर्ध्वास्यमार्द्रैज्यहरित्रयं ध्रुवम्।

तिर्यङ्मुखं मैत्रकरानिलादिज्येष्ठाश्विभानीदृशकृत्यमेषु सत्॥

मूल, आश्लेषा, विशाखा, कृत्तिका, तीनों पूर्वा, भरणी और मघा ये अधोमुख नक्षत्र हैं। आर्द्रा, पुष्य, श्रवण, धनिष्ठा, शततारा, तीनों उत्तरा और रोहिणी ये उर्ध्वमुख तथा अनुराधा, हस्त, स्वाती, पुनर्वसु, ज्येष्ठा एवं अश्विनी ये तिर्यङ्मुख नक्षत्र हैं। जैसा जो नक्षत्र होता है उसमें वैसा कार्य शुभ होता है।

नक्षत्रों में अन्य विशेष - चित्रा, हस्त, और श्रवण नक्षत्रों में तेल नहीं लगाना चाहिये। विशाखा और प्रतिपदा में क्षौर कर्म वर्जित है। मघा, कृत्तिका और तीनों उत्तरा में स्त्री-संसर्ग नहीं करना चाहिये। मूल, मघा, रेवती, तथा ज्येष्ठा नक्षत्र गर्भाधान के लिए वर्जित हैं। भरणी, कृत्तिका, आर्द्रा, आश्लेषा, तीनों पूर्वा तथा विशाखा नक्षत्र गर्भाधान हेतु मध्यम कहे गये हैं। इनके अतिरिक्त अशुभ कहे गये हैं।

अभ्यास प्रश्न –

1. नक्षत्रों की संख्या कितनी है?

क. २५ ख. २६ ग. २७ घ. २८

2. विजयादशमी के दिन कौन सा नक्षत्र ग्रहण किया जाता है?

क. कृत्तिका ख. श्रवण ग. रोहिणी घ. मृगशिरा

3. कृष्ण का जन्म किस नक्षत्र में हुआ था।

क. कृत्तिका ख. श्रवण ग. रोहिणी घ. मृगशिरा

4. निम्न में उग्र नक्षत्र नहीं है?

क. भरणी ख. कृत्तिका ग. रोहिणी घ. मृगशिरा

5. तिथि का आधा भाग क्या होता है?

क. करण ख. योग ग. नक्षत्र घ. कोई नहीं

योग एवं करण -

भूकेन्द्रीय दृष्टि से सूर्य – चन्द्रमा की गति का योग जब एक नक्षत्र भोगकला (800 कला) तुल्य होता है, तब एक योग की उत्पत्ति होती है। सामान्य रूप में योग का अर्थ होता है – जोड़ा सूर्य व चन्द्रमा के स्पष्ट राशियादि के जोड़ को ही 'योग' कहते हैं। इनकी संख्या 27 है –

विष्कुम्भः प्रीतिरायुष्मान् सौभाग्यः शोभनस्तथा।

अतिगण्डः सुकर्मा च धृतिः शूलस्तथैव च।।

गण्डो वृद्धिर्ध्रुवश्चैव व्याघातो हर्षणस्तथा।

वज्रसिद्धी व्यतीपातो वरीयान् परिघः शिवः।।

सिद्धसाध्यौ शुभः शुक्लो ब्रह्मैन्दो वैधृतिस्तथा।

सप्तविंशतियोगाः स्युः स्वनामसदृशं फलम्।।

विष्कुम्भ, प्रीति, आयुष्मान्, सौभाग्य, शोभन, अतिगण्ड, सुकर्मा, धृति, शूल, गण्ड, वृद्धि, ध्रुव, व्याघात, हर्षण, वज्र, सिद्धि, व्यतीपात, वरीयान्, परिघ, शिव, सिद्ध, साध्य, शुभ, शुक्ल, ब्रह्म, ऐन्द्र, वैधृति। ये 27 योग होते हैं। ये अपने – अपने नामानुसार शुभाशुभ फल देते हैं। अर्थात् इनमें – विष्कुम्भ, वज्र, गण्ड, अतिगण्ड, व्याघात, शूल, वैधृति, व्यतीपात, परिघ ये 9 योग अशुभ और शेष योग शुभ हैं।

मुहूर्त जगत में योग को दो श्रेणियों में विभाजित किया गया है – नैसर्गिक व तात्कालिक।

नैसर्गिक योगों का सदैव एक ही क्रम रहता है और एक के बाद एक आते रहते हैं। विष्कम्भादि 27 योग नैसर्गिक श्रेणी गत हैं। परन्तु तात्कालिक योग - तिथि – वार- नक्षत्रादि के विशेष संगम से बनते हैं। आनन्द प्रभृति एवं क्रकच, उत्पात, सिद्धि, तथा मृत्यु आदि योग तात्कालिक हैं।

विष्कम्भादि योग – किसी भी दिन विष्कम्भादि वर्तमान योग ज्ञात करने के लिये पुष्य नक्षत्र से सूर्यर्क्ष तक तथा श्रवण नक्षत्र से दिन नक्षत्र तक गणना करके दोनों प्राप्त संख्याओं के योग में 27 का भाग देने पर अवशिष्टांकों के अनुसार विष्कम्भादि यथा क्रम योग जानना चाहिये। विष्कम्भादि 27 योगों को इस चक्र द्वारा भी समझा जा सकता है।

योग चक्र

यो. सं.	1	2	3	4	5	6	7	8	9
योग	विष्कम्भ	प्रीति	आयु.	सौभा.	शोभन	अति.	सुकर्म .	धृति	शूल
स्वामी	यम	विष्णु	चन्द्र	ब्रह्मा	गुरु	चन्द्र	इन्द्र	जल	सर्प
फल	अशुभ	शुभ	शुभ	शुभ	शुभ	अशुभ	शुभ	शुभ	अशुभ
यो. सं.	10	11	12	13	14	15	16	17	18
योग	गण्ड	वृद्धि	ध्रुव	व्याघात	हर्षण	वज्र	सिद्धि	व्यती.	वरी.
स्वामी	अग्नि	सूर्य	भूमि	वायु	भग	वरुण	गणेश	रुद्र	कुबेर
फल	अशुभ	शुभ	शुभ	अशुभ	शुभ	अशुभ	शुभ	अशुभ	शुभ
यो. सं.	19	20	21	22	23	24	25	26	27
योग	परिघ	शिव	सिद्ध	साध्य	शुभ	शुक्ल	ब्रह्म	ऐन्द्र	वैधृति
स्वामी	विश्वकर्मा	मित्र	कार्तिकेय	सावित्री	लक्ष्मी	पार्वती	अश्विनी	पितर	दिति
फल	अशुभ	शुभ	शुभ	शुभ	शुभ	शुभ	शुभ	अशुभ	अशुभ

निन्द्य योग

व्यतीपात योग – यह एक महान उपद्रवकारी योग है। विष्कम्भादि योगों में तो यह 17 वॉ योग है ही, जो कि क्रम से आता रहता है। परन्तु यह तात्कालिक योग भी है, जो अमावस्या को रविवार या श्रवण, धनिष्ठा, आर्द्रा, आश्लेषा अथवा मृगशिरा नक्षत्र के सान्निध्य से उत्पन्न होता है। इस अमाजनित व्यतीपात में गंगा स्नान का बड़ा ही महत्व है। समस्त मांगलिक कार्यों एवं यात्रादि में इसका परित्याग ही हितकर है।

वैधृति – यह भी व्यतीपात के ही समकक्ष है। अतः इसे भी शुभजनक कृत्यों में पूर्णतया विवर्ज्य समझना चाहिये। शेष जघन्य योगों में परिघ का पूर्वार्द्ध, विष्कम्भ और वज्र की आदि 3 घटी व्याघात की प्रारम्भिक 9 घटी, शूल की पहली 5 घटी तथा गंड – अतिगण्ड के शुरूआत की 6-6 घटियों विशेषतः त्याज्य है।

अन्तर्योग – विष्कम्भादि प्रत्येक योग में क्रमशः विष्कम्भादि 27 अन्तर्योग ठीक उसी प्रकार आते हैं जैसे किसी ग्रह की महादशा में सूर्यादि समस्त ग्रहों की अन्तर्दशाएँ आया करती है। प्रत्येक अन्तर्योग का भोग्यमान प्रायः 1 घटी 48 पल अर्थात् 43 मिनट 12 सेकेण्ड होता है। अन्तर्योगों का यह प्रयोजन है कि जो शुभाशुभ फल विष्कम्भादि विभिन्न प्रधान योगों के हैं वे ही फल किसी भी शुभाशुभ योग में आनेवाले अन्तर्योगों के भी जानना चाहिये। इनका विचार यथा सम्भव आवश्यक कर्मों में ही किया जाता है।

योगोत्पत्ति –

वाक्पतेरर्कनक्षत्रं श्रवणाच्चान्द्रमेव च।

गणयेत्तद्युतिं कुर्याद्योगः स्यादृक्षशेषतः॥

पुष्य नक्षत्र से वर्तमान सूर्याधिष्ठित नक्षत्र पर्यन्त की तथा श्रवण से चन्द्राधिष्ठित नक्षत्र पर्यन्त की संख्याओं का योग करके 27 से भाग देने पर जो शेष बचे, विष्कुम्भादि से उतने योग गणना कर समझना चाहिये।

उदाहरण – संवत् 2015 वैशाख कृष्ण पक्ष अमावस्या शनिवार में योग ज्ञात करना है। उस दिन सूर्य अश्विनी और चन्द्रमा अश्विनी में हैं। अतः पुष्य से अश्विनी तक 21 संख्या और श्रवण से अश्विनी तक 7 संख्या हुई, दोनों का योग $21 + 7 = 28 \div 27$ शेष 1 अर्थात् विष्कुम्भ योग हुआ।

आनन्दादि योग –

वार और नक्षत्र के समाहार से तात्कालिक आनन्दादि 28 योगों का प्रादुर्भाव होता है। इन योगों को ज्ञात करने के हेतु वार विशेष को निर्दिष्ट नक्षत्र से विद्यमान नक्षत्र तक साभिजित् गणना की जाती है रविवार को अश्विनी से, सोम को भरणी से, मंगल को आश्लेषा से, बुध को हस्त से, गुरु को अनुराधा से, शुक्र को उत्तराषाढा से तथा शनिवार को शतभिषा से तद्दिन के चन्द्रार्ध तक गणना पर आप्त संख्या को ही उस दिन वर्तमान आनन्दादि योग का क्रमांक जानना चाहिये।

करण - तिथि का आधा भाग करण कहलाता है। कृष्णपक्ष में तिथि संख्या को सात से विभाजित करने पर प्राप्त अवशिष्ट संख्यक करण तिथि के पूर्वार्द्ध में तथा शुक्लपक्ष में दुगुनी तिथि संख्या में से 2 घटा कर सात का भाग देने पर शेषांक क्रमसंख्या वाला करण उस तिथि के पूर्वार्द्ध में अवस्थित होता है। उससे अग्रिम क्रमप्राप्त 'करण' तिथि के उत्तरार्द्ध में होता है।

प्रत्येक तिथि में दो – दो करण होते हैं, अर्थात् तिथि के आधे को करण कहते हैं। करणों की कुल संख्या 11 है। जिसमें बवादि 7 करण तथा किंस्तुघ्न आदि 4 करण होते हैं। बवादि करण चलायमान होते हैं, तथा किंस्तुघ्नादि 4 करण स्थिर होते हैं। विष्टि करण को ही भद्रा कहते हैं, जो सभी शुभ कार्यों में त्याज्य कहा गया है।

करण नाम –

बवं च बालवं चैवं कौलवं तैतिलं गरम्।

वणिजं विष्टिमित्याहुः करणानि महर्षयः॥

अन्ते कृष्णचतुर्दश्याः शकुनिर्दर्शभागयोः।

भवेच्चतुष्पदं नागं किंस्तुघ्नं प्रतिपदले॥

करणों की शुभाशुभता – बवादि प्रथम करण सप्तक चर एवं शेष शकुन्यादि चतुष्टय स्थिर संज्ञक है। बवादि छः करणों में मांगलिक कर्म शुभ, भद्रा सर्वथा त्याज्य है तथा अन्तिम चार करणों में पितृ कर्म

प्रशस्त है।

भद्रा निर्णय –

शुक्ले पूर्वाधेऽष्टमी पंचदशयोर्भद्रैकाश्यां चतुर्थ्यां परार्धे।

कृष्णेऽन्त्यार्धे स्यात्तृतीया दशम्योः पूर्वे भागे सप्तमी शम्भुतिथ्योः॥

शुक्लपक्ष में अष्टमी और पंचदशी के पूर्वार्ध में, एकादशी और चतुर्थी के परार्द्ध में एवं कृष्णपक्ष में तृतीया और दशमी के परार्द्ध में, सप्तमी और चतुर्दशी के पूर्वार्द्ध में भद्रा होती है।

भद्रा के मुख – पुच्छ संज्ञा –

पंचद्वयद्रिकृताष्टरामरसभूयामादिघटयः शरा

विष्टेरास्यमसद्गजेन्दुरसरामाद्रयश्चिबाणाब्धिषु।

यामेष्वन्त्यघटीत्रयं शुभकरं पुच्छं तथा वासरे

विष्टिस्तिथ्यपरार्धजा शुभकरी रात्रौ तु पूर्वार्द्धजा॥

शुक्लपक्ष की चतुर्थी तिथि में 5 प्रहर, अष्टमी में 2 प्रहर, एकादशी में 7 प्रहर, पूर्णिमा में 4 प्रहर की और कृष्णपक्ष की तृतीया में 8 प्रहर, सप्तमी में 3 प्रहर, दशमी में 6 प्रहर, चतुर्दशी में 1 प्रहर की आरम्भ की पाँच घटी भद्रा का मुख है, जो अशुभ है। तथा शुक्लपक्ष की चतुर्थी में 8 प्रहर, अष्टमी में 1 प्रहर, एकादशी में 6 प्रहर, पूर्णिमा में 3 प्रहर की और कृष्णपक्ष की तृतीया में 7 प्रहर, सप्तमी में 2 प्रहर, दशमी में 5 प्रहर, चतुर्दशी में 4 प्रहर की तीन घटी पुच्छ है, जो शुभ है।

परार्द्ध की भद्रा दिन में आ जाये और पूर्वार्द्ध की रात्रि में चली जाये तो भद्रा दोष नहीं लगता। यह भद्रा सुख को देने वाली होती है। यथा –

दिवाभद्रा यदा रात्रौ रात्रिभद्रा यदा दिने।

तदा विष्टिकृतो दोषो न भवेत्सर्व सौख्यदा॥

भद्रा में कृत्य –

विवादे शत्रुसंहारे भयार्ते राजदर्शने।

रोगार्ते वैद्यगमने भद्रा श्रेष्ठतमा स्मृता॥

भद्राज्ञान चक्र

3	10	कृष्णपक्ष	परार्द्ध	भद्रानिवास	स्थान
7	14	कृष्णपक्ष	पूर्वार्द्ध	मे. वृ. मि. वृ.	स्वर्ग
4	11	शुक्लपक्ष	परार्द्ध	क.ध. तु. म.	पाताल
8	15	शुक्लपक्ष	पूर्वार्द्ध	कु.मी. क. सि	पृथ्वी

शुक्लपक्ष तिथि

कृष्णपक्ष तिथि

तिथि	4	8	11	15	3	7	10	14
भद्रा	पराद्ध	पूर्वाद्ध	पराद्ध	पूर्वाद्ध	पराद्ध	पूर्वाद्ध	पराद्ध	पूर्वाद्ध
प्रहर	5	2	7	4	8	3	6	1
मुख घ.	5	5	5	5	5	5	5	5
प्रहर	8	1	6	3	7	2	5	4
पु. घ.	3	3	3	3	3	3	3	3

भद्रा अंग विभाग –

प्रायः एक तिथि का अर्धभाग 30 घटी परिमित होता है। अतः तदनुसार भद्रा के विभिन्न अंगों में यथा प्रदिष्ट घटियों का न्यास और तज्जनित फल –

घटी	5	1	11	4	6	3
भद्रांग	मुख	गर्दन	वक्षःस्थल	नाभि	कमर	पुच्छ
फल	कार्यनाश	मृत्यु	द्रव्यनाश	कलह	बुद्धिनाश	कार्यसिद्धि

अतः तात्पर्य है कि प्रत्येक भद्रा की अन्तिम तीन घटियों में शुभ कार्य किये जा सकते हैं।

5.4 सारांश

इस इकाई के अध्ययन के पश्चात् आपने जान लिया है कि न क्षरतीति नक्षत्रम्। अर्थात् जो स्थिर है, उसका नाम नक्षत्र है। अश्विनी से रेवती पर्यन्त २७ नक्षत्र ज्योतिषशास्त्र में कहे गये हैं। यहाँ हम उक्त नक्षत्रों में कौन-कौन से व्रत होते हैं तथा उनका निर्णय शास्त्र की दृष्टिकोण से कैसे किया जाता है। इसका वर्णन करने जा रहे हैं। प्रमुखता के दृष्टिकोण से यदि देखा जाय तो प्रायः समस्त पर्वों में तिथि के साथ नक्षत्रों का योग तो होता ही है। कई व्रतों एवं पर्वों में तिथि-नक्षत्र दोनों की महत्ता होती है। कुछ में नक्षत्र प्रधान हैं। देखा जाय तो पूरे वर्ष कोई न कोई व्रत अथवा त्योहार होता ही है। किन्तु उनमें भी कई प्रमुख तो कई सामान्य होते हैं। अतः व्रतों एवं पर्वों में जन्माष्टमी, नवरात्र/विजयादशमी, महाशिवरात्रि, रक्षाबन्धन, दीपावली आदि प्रमुख रूप से जाने जाते हैं। जन्माष्टमी, नवरात्र/विजयादशमी, महाशिवरात्रि आदि में नक्षत्रों का निर्णय महत्वपूर्ण है। जन्माष्टमी पर्व में नक्षत्र निर्णय – सामान्यतया हम सब जानते हैं कि भगवान कृष्ण का जन्म भाद्रपद मास के कृष्णपक्ष में अष्टमी तिथि को रोहिणी नक्षत्र में हुआ था। यहाँ रोहिणी नक्षत्र से सम्बन्धित निर्णय इस प्रकार है।

निश्चिथव्यापिनी रोहिणी नक्षत्र और अष्टमी तिथि का संयोग होना आवश्यक है जन्माष्टमी के लिए। रोहिणी से युत हुई अष्टमी में भी पूर्व दिन में ही अर्धरात्रिविषे अष्टमी और रोहिणी को योग हो और परदिन में अर्धरात्रिविषे रोहिणी का योग हो और दोनों दिनों में अर्धरात्रिविषे रोहिणी का योग हो ऐसे ये तीन पक्ष हैं। प्रथम दिन में अर्धरात्रिविषे रोहिणी का और अष्टमी का योग –जैसे, सप्तमी ४० घड़ी होवे और उस दिन में कृत्तिका नक्षत्र ३५ घड़ी हो और अष्टमी ४६ घड़ी हो और अष्टमी के दिन में रोहिणी ३६ घड़ी हो तो यहाँ पूर्वविद्धा ही अष्टमी लेना उचित होगा। परन्तु दिन में अर्धरात्रिविषे रोहिणी और अष्टमी का योग – जैसे सप्तमी ४२ घड़ी हो और सप्तमी के दिन कृत्तिका ५० घड़ी हो और अष्टमी ४७ घड़ी हो और अष्टमी के दिन रोहिणी ४६ घड़ी हो यहाँ परविद्धा अष्टमी लेनी चाहिये, दोनों दिनों में अर्धरात्रिविषे रोहिणी का योग – जैसे, सप्तमी ४२ घड़ी हो, तब यहाँ पर परविद्धा अष्टमी लेनी चाहिये और रोहिणी से युत हुई अष्टमी में ही दोनों दिन अर्धरात्रि में रोहिणी के योग का नहीं होना बहुत प्रकार से होता है। विजयादशमी में नक्षत्र निर्णय – विजयादशमी पर दिन में ही अपराह्नकालव्यापिनी हो तो परविद्धा लेनी चाहिए। दोनों दिनों में अपराह्नकाल में व्याप्ति हो अथवा दोनों दिनों में श्रवण नक्षत्र का योग हो अथवा नहीं हो तब पूर्वविद्धा ही लेनी चाहिए। ऐसे ही दोनों दिनों में अपराह्नकाल में व्याप्ति नहीं हो और श्रवणनक्षत्र का योग हो अथवा नहीं तो भी पूर्वविद्धा ही दशमी लेनी चाहिये। दोनों दिनों में अपराह्नकालव्यापित हो अथवा नहीं हो और एक कोई से दिन में श्रवण नक्षत्र का योग हो तो जिस दिन श्रवण नक्षत्र का योग हो वही तिथि लेनी चाहिये। निर्णयसिन्धु में तो यह भी कहा है कि पर दिन में अपराह्नकाल में पहले ही श्रवण नक्षत्र हो तब भी पर दिन की ग्रहण करना चाहिये। जो अपराह्नकाल के पहले ही श्रवण नक्षत्र की समाप्ति हो तो पहली वाली दशमी ग्रहण करना चाहिये। करण परक निर्णय – भद्रा से वर्जित और छः घटीकाओं से अधिक उदयकाल में व्याप्त होने वाली ऐसी पौर्णमासी में अपराह्नकालविषे अथवा प्रदोषकालविषे रक्षाबन्धन मनानी चाहिये। उदयकाल में ६ घटीकाओं से कम पूर्णिमा हो तो पहले करना चाहिये, परन्तु भद्रा से रहित प्रदोषकाल में रक्षाबन्धन मनाने का शास्त्रीय विधान है।

5.5 पारिभाषिक शब्दावली

नक्षत्र – न क्षरतीति नक्षत्रम्। जो चलता नहीं स्थिर है, उसे नक्षत्र कहते हैं। इनकी संख्या २७ हैं।

रोहिणी – रोहिणी नक्षत्र की संज्ञा हैं, जिसमें भगवान श्रीकृष्ण का जन्म हुआ था।

कृष्णपक्ष – प्रतिपदा से अमावस्या पर्यन्त तक की तिथि कृष्णपक्ष कहलाती है। इसे कालापक्ष के नाम से भी जानते हैं।

शुक्लपक्ष – प्रतिपदा से पूर्णिमा पर्यन्त की तिथि शुक्लपक्ष कहलाती है। इसे सित (श्वेत) पक्ष के नाम से भी जानते हैं।

योग – योग दो प्रकार का होता है – एक आनन्दादि दूसरा विष्कुम्भादि। संकल्प एवं पूजन में चलायमान योग विष्कुम्भादि का प्रयोग होता है।

करण– तिथि का आधा भाग करण कहलाता है।

5.6 अभ्यास प्रश्नों के उत्तर

अभ्यास प्रश्न की उत्तरमाला

1. ग 2. ख 3. ग 4. क 5. क

5.7 सन्दर्भ ग्रन्थ सूची

1. ब्रतराज - मूल लेखक- विश्वनाथ शर्मा, टिका – माधवाचार्य
2. निर्णयसिन्धु – कमलाकर
3. धर्मसिन्धु –
4. मुहूर्तचिन्तामणि– पीयूषधारा टिका।
5. आपस्तम्ब धर्मसूत्र–

5.8 सहायक पाठ्यसामग्री

1. ब्रतराज
2. धर्मसिन्धु
3. निर्णयसिन्धु
4. आपस्तम्ब धर्मसूत्र
5. मुहूर्तचिन्तामणि – पीयूषधारा टिका

5.9 निबन्धात्मक प्रश्न

1. नक्षत्र किसे कहते हैं?
2. नक्षत्र परक व्रत का निर्णय कैसे करते हैं।
3. योग एवं करण क्या है।
4. योग एवं करण परक निर्णय का विवेचन कीजिये।
5. व्रतों में नक्षत्र, योग एवं करण का महत्व बतलाइये।

इकाई – 6 श्राद्ध परिचय

इकाई की संरचना

6.1 प्रस्तावना

6.2 उद्देश्य

6.3 श्राद्ध परिचय

6.3.1 श्राद्ध की परिभाषा

6.3.2 श्राद्ध के प्रकार

6.4 श्राद्ध मीमांसा

6.5 सारांश

6.6 पारिभाषिक शब्दावली

6.7 बोध प्रश्नों के उत्तर

6.8 सन्दर्भ ग्रन्थ सूची

6.9 सहायक पाठ्यसामग्री

6.10 निबन्धात्मक प्रश्न

6.1 प्रस्तावना

प्रस्तुत इकाई एमएजेवाई -507 के चतुर्थ खण्ड की छठीं इकाई से सम्बन्धित है। इस इकाई का शीर्षक है – श्राद्ध परिचय। इसके पूर्व की इकाईयों में आपने नक्षत्र, योग एवं करण परक व्रत-पर्व निर्णय से सम्बन्धित अध्ययन कर लिया है। इस इकाई में आप श्राद्ध का अध्ययन करने जा रहे हैं। भारतीय वैदिक सनातन परम्परा में श्राद्ध का अत्यन्त महत्व है। इसके ज्ञानाभाव में आप वैदिक कर्मकाण्ड के अनवरत् धारा को पूर्णतया नहीं समझ सकते है।

6.2 उद्देश्य

इस इकाई के अध्ययन के पश्चात् आप –

- श्राद्ध निर्णय में दक्ष हो सकेंगे।
- श्राद्ध के महत्व को समझ लेंगे।
- श्राद्ध में निहित तत्व को समझने में समर्थ हो सकेंगे।
- भारतीय वैदिक परम्परा में श्राद्ध की महत्ता को आत्मसात कर लेंगे।

6.3 श्राद्ध परिचय

प्रत्येक शरीर में आत्मा तीन रूप में होता है – १. विज्ञानात्मा २. महानात्मा ३. भूतात्मा। विज्ञानात्मा उसको कहते हैं जो गर्भाधान से पूर्व स्त्री-पुरुष में सम्भोग की इच्छा उत्पन्न करता है। वह रोदसी मण्डल से आता है। उक्त मण्डल पृथ्वी से २७ हजार मील की दूरी पर है। महानात्मा चन्द्रलोक से पुरुष के शरीर में २८ अंशात्मक रेतस् बनकर आता है। उसी २८ अंश रेतस् से पुरुष पुत्र की उत्पत्ति करता है। भूतात्मा माता द्वारा खाये गये अन्न के रस से बने वायु द्वारा गर्भ-पिण्ड में प्रवेश करता है। उसे वायु में अहंकार का ज्ञान होता है। उसी को प्रज्ञानात्मा तथा भूतात्मा कहते है। यह भूतात्मा पृथ्वी के अतिरिक्त अन्य किसी लोक में नहीं जा सकता। मृत प्राणी का महानात्मा स्वजातीय चन्द्रलोक में चला जाता है। चन्द्रलोक में उस महानात्मा में २८ अंश रेतस् माँगा जाता है, क्योंकि चन्द्रलोक से २८ अंश लेकर ही वह उत्पन्न हुआ था। इसी २८ अंश रेतस् को पितृऋण कहते हैं। २८ अंश रेतस् के रूप में श्रद्धा नामक मार्ग से भेजे जाने वाले पिण्ड तथा जल आदि के दान को 'श्राद्ध' कहते है। इस श्रद्धा नामक मार्ग का सम्बन्ध मध्याह्नकाल में पृथ्वी से होता है। इसलिए मध्याह्नकाल में श्राद्ध करने का विधान है। पृथ्वी पर कोई भी वस्तु सूर्यमण्डल तथा चन्द्रमण्डल के सम्पर्क से ही बनती है। संसार में सोम सम्बन्धी वस्तु विशेषतः चावल और यव हैं। यव में मेधा की

अधिकता है। धान और यव में रेतस् सोम का अंश विशेष रूप में रहता है। आश्विन कृष्णपक्ष में यदि चावल और यव का पिण्डदान किया जाय तो चन्द्रमण्डल को २८ अंश रेतस् पहुँच जाता है। पितर इसी चन्द्रमा के उर्ध्व देश में रहते हैं। जैसा कि कहा गया है –

“विधूर्ध्व भागे पितरो वसन्तः स्वाधः सुधादीधित मामनन्ति॥”

(सिद्धान्तशिरोमणि, गोलाध्यायः)

आश्विन कृष्ण प्रतिपदा से लेकर अमावस्या तक उपर की रश्मि तथा रश्मि के साथ पितृप्राण पृथ्वी पर व्याप्त रहता है। श्राद्ध की मूलभूत परिभाषा यह है कि प्रेत और पितर के निमित्त, उनकी आत्मा की तृप्ति के लिए श्रद्धापूर्वक जो अर्पित किया जाय वह श्राद्ध है। मृत्यु के बाद दशगात्र और षोडशी-सपिण्डन तक मृत व्यक्ति की प्रेत संज्ञा रहती है। सपिण्डन के बाद वह पितरों में सम्मिलित हो जाता है। पितृपक्ष भर में जो तर्पण किया जाता है उससे वह पितृप्राण स्वयं आप्यायित होता है। पुत्र या उसके नाम से उसका परिवार जो यव तथा चावल का पिण्ड देता है, उसमें से रेतस् का अंश लेकर वह चन्द्रलोक में अम्भप्राण का ऋण चुका देता है। ठीक आश्विन शुक्ल प्रतिपदा से वह चक्र उपर की ओर होने लगता है। १५ दिन अपना-अपना भाग लेकर शुक्ल प्रतिपदा से उसी रश्मि के साथ रवाना हो जाता है। इसीलिए इसको पितृपक्ष कहते हैं। अन्य दिनों में जो श्राद्ध तर्पण किया जाता है, उसका सम्बन्ध सूर्य की सुषुम्ना नाड़ी से रहता है जिसके द्वारा श्रद्धारश्मि मध्याह्नकाल में पृथ्वी पर आती रहती है और यहाँ से तत्तत् पितर का भाग ले जाती है, परन्तु पितृपक्ष में जितने पितृप्राण चन्द्रमा के उर्ध्व देश में रहते हैं, वे स्वतः चन्द्रपिंड की परिवर्तित स्थिति के कारण पृथ्वी पर व्याप्त रहते हैं। इसी कारण पितृपक्ष में तर्पण और श्राद्ध का इतना अधिक माहात्म्य है।

शास्त्र का निर्देश है कि माता-पिता आदि के निमित्त उनके नाम और गोत्र का उच्चारण कर मन्त्रों द्वारा जो अन्न आदि अर्पित किया जाता है, वह उनको प्राप्त हो जाता है। यदि अपने कर्मों के अनुसार उनको देव-योनि प्राप्त होती है तो वह अमृतरूप में उनको प्राप्त होता है। उन्हें गन्धर्वलोक प्राप्त होने पर भोग्यरूप में, पशुयोनि में तृणरूप में, सर्पयोनि में वायुरूप में, यक्षयोनि में, पेयरूप में, दानवयोनि में मांस के रूप में, प्रेतयोनि में रूधिररूप में और मनुष्ययोनि में अन्न आदि के रूप में उपलब्ध होता है। जब पितर यह सुनते हैं कि श्राद्धकाल उपस्थित हो गया है तो वह एक दूसरे का स्मरण करते हुए मनोमय रूप से श्राद्धस्थल पर उपस्थित हो जाते हैं और ब्राह्मणों के साथ वायुरूप में भोजन करते हैं। यह भी कहा गया है कि जब सूर्य कन्याराशि में आते हैं तो पितर अपने पुत्र-पौत्रों के यहाँ हैं। विशेषतः आश्विन – अमावस्या के दिन वह दरवाजे पर आकर बैठ जाते हैं। यदि उस दिन उनका श्राद्ध नहीं किया जाता तो वह शाप देकर लौट जाते हैं। अतः उस दिन पत्र-पुष्प, फल और जल तर्पण से

यथाशक्ति उनको तृप्त करना चाहिये। श्राद्धविमुख नहीं होना चाहिए। कन्या गते सवितरि पितरो यान्ति वै सुतान्। अमावस्या दिने प्राप्ते गृहद्वारं समाश्रिताः। श्राद्धाभावे स्वभवनं शापं दत्त्वा ब्रजन्ति ते॥

6.3.1 श्राद्ध की परिभाषा

महर्षि मरीचि ने कहा है – प्रेत और पितर के उद्देश्य से जो भोज्य श्रद्धापूर्वक दिया जाता है, वह श्राद्ध कहलाता है - “श्रद्धया दीयते यत्तु तत् श्राद्धं परिकीर्तितम्॥” सामान्यतया मरे हुए पितरों के उद्देश्य से विहितकाल और देश में किया हुआ पिण्डदान और ब्राह्मण भोजन श्राद्ध कहलाता है। कभी-कभी पिण्ड दान न कर पाने की स्थिति में ब्राह्मण भोजन भी श्राद्धकर्म कहलाता है

होमश्च पिण्डदानं च तथा ब्राह्मणभोजनम्।

श्राद्धशब्दाभिधेयं स्यादेकस्मिन् औपचारिकम्॥

ब्रह्मपुराण के अनुसार – देश, काल, पात्र का विचार कर श्रद्धा और विधान पूर्वक जो पितरों हेतु ब्राह्मण को दिया जाता है, उसे श्राद्ध कहते हैं।

वृहस्पति के अनुसार - संस्कृतं व्यंजनाद्यम् च पयो मधु घृतान्वितम् श्रद्धया दीयते यस्माद् श्राद्धम् तेन निगद्यते॥ इस परिभाषा में श्राद्ध वस्तु दूध, मधु, घी का भी निवेश किया गया है।

हेमाद्रि ग्रन्थ के अनुसार होम, पिण्डदान और ब्राह्मण भोजन को श्राद्ध कहते हैं, पर कहीं-कहीं होम और पिण्डदान के बिना भी श्राद्ध किया जाता है।

श्राद्ध की प्रशंसा –

ब्रह्मपुराण - जो अपनी संपत्ति के अनुकूल व्यय करता हुआ श्राद्ध करता है वह ब्रह्माण्ड को प्रसन्न कर लेता है। श्राद्ध का फल कभी व्यर्थ नहीं जाता – न किंचिद् व्यर्थतां ब्रजेत्॥ यमस्मृति के अनुसार जो लोग देवता, पितर, अग्नि और ब्राह्मण की पूजा करते हैं वे सभी प्राणियों के आत्मा विष्णु की ही आराधना करते हैं- विष्णुमेव यजन्ति ते।

6.3.2 श्राद्ध के प्रकार -

मुख्यतः श्राद्ध दो प्रकार के है। पहला एकोदिष्ट और दूसरा पार्वण, लेकिन बाद में चार श्राद्धों को मुख्यता दी गयी है। इनमें पार्वण, एकोदिष्ट, वृद्धि और सपिण्डीकरण आते हैं। आजकल यही चार श्राद्ध समाज में प्रचलित है। वृद्धिश्राद्धका मतलब नान्दीमुख श्राद्ध है। श्राद्धों की पूरी संख्या बारह है – नित्यं नैमित्तिकं काम्य वृद्धिश्राद्ध सपिण्डनम्। पार्वणं चेति विज्ञेयं गोष्ठ्यां शुद्धयर्थंष्टमम्। कर्मागं नवमं प्रोक्तं दैविकं दशमं स्मृतम्। यात्रास्वेकादशं प्रोक्तं पुष्टयर्थं द्वादशं स्मृतम्॥

इनमें नित्यश्राद्ध, तर्पण और पंचमहायज्ञ आदि के रूप में प्रतिदिन किया जाता है। नैमित्तिक श्राद्ध को

ही एकोदिष्ट श्राद्ध के नाम से भी जाना जाता है। यह किसी एक व्यक्ति के लिए किया जाता है। मृत्यु के पश्चात् यही श्राद्ध होता है। प्रतिवर्ष मृत्यु तिथि पर भी एकोदिष्ट ही किया जाता है। काम्य श्राद्ध अभिप्रेतार्थ सिद्धयर्थ अर्थात् किसी कामना की पूर्ति की इच्छा से किया जाता है। वृद्धिश्राद्ध पुत्र जन्म आदि के अवसर पर किया जाता है। इसी का नाम नान्दीश्राद्ध है। सपिण्डन श्राद्ध मृत्यु के पश्चात् दशगात्र और षोडशी के बाद किया जाता है। इसके द्वारा मृत व्यक्ति को पितरों के साथ मिलाया जाता है।

प्रेतश्राद्ध में जो पिण्डदान किया जाता है, उस पिण्ड को पितरों को दिये पिण्ड में मिला दिया जाता है। पार्वण- श्राद्ध प्रतिवर्ष आश्विन कृष्णपक्ष में मृत्यु-तिथि और अमावस्या के दिन किया जाता है। इसके अतिरिक्त अन्य सभी पर्वों पर भी यह श्राद्ध किया जाता था। गोष्ठी – श्राद्ध विद्वानों को सुखी समृद्ध बनाने के उद्देश्य से किया जाता था। इससे पितरों की तृप्ति होना स्वाभाविक है। शुद्धि श्राद्ध शारीरिक, मानसिक और अशौचादि अशुद्धि के निवारणार्थ किया जाता था। कर्मग श्राद्ध सोमयाग, पुंसवन, सीमन्तोन्नयन आदि के अवसर पर किया जाता था। दैविक श्राद्ध देवताओं की प्रसन्नता के लिए किया जाता था। यात्राश्राद्ध यात्रा-काल में किया जाता था। पुष्टिश्राद्ध धन-धान्य समृद्धि की इच्छा से किया जाता था।

हमारे धर्मशास्त्रों में श्राद्ध के सम्बन्ध में इतने विस्तार से किया गया है कि इसके सामने अन्य समस्त धार्मिक कृत्य गौण से लगने लगते हैं। श्राद्ध के छोटे से छोटे कृत्य के सम्बन्ध में इतनी सूक्ष्म मीमांसा और समीक्षा की है कि विचारशील व्यक्ति चमत्कृत हो उठते हैं। मनोविज्ञान के अध्येताओं के लिए श्राद्धीय कर्मकाण्ड विवेचन एवं अव्ययन की सामग्री है। शास्त्रकारों ने अपने पाण्डित्य और मनोविज्ञान का यत्परोनास्ति रूप प्रदर्शित किया है। नया मकान बनवाने पर, नया कूप तैयार करने पर, समृद्धि प्राप्त होने पर, देश में कोई नयी असाधारण घटना होने पर, शत्रुओं पर विजय प्राप्त होने पर, पुत्र जन्म, यज्ञोपवीत, विवाह, कन्या-दान आदि के अवसरों पर जब परिवार के सभी लोग मिलकर उत्सव मना रहे हों, सबका मन उल्लसित हो, उस समय अपने स्वर्गीय बन्धुओं की स्मृति आना नितांत स्वाभाविक है। यह इच्छा भी उस समय अवश्य जागरित होती है कि यदि इस अवसर पर माता रहतीं, पिता रहते, बड़े भाई रहते, दूसरे आत्मीय रहते तो उनको कितना आनन्द प्राप्त होता। जो हमारे सुख में अपनी अन्तरात्मा से सुखी होते थे, दुःख में दुःखी होते थे, उनकी स्मृति मिटाये मिट नहीं सकती। अतः यह इच्छा स्वाभाविक है कि वह अज्ञात लोक के वासी भी हमारे उल्लास में, आनन्दोत्सव में सम्मिलित हों, शरीर से न सही, आत्मा से हमारे साथ रहें, अतः उनके प्रति श्रद्धानत होना और श्रद्धा विवेदित करना स्वाभाविक हो जाता है। उनका शास्त्रीय मन्त्रों द्वारा मानसिक

आवाहन पूजन ही श्राद्ध है। इस मनोवैज्ञानिक सत्य से इनकार नहीं किया जा सकता कि मन की भावना बड़ी प्रबल होती है। श्रद्धाभिभूत मन के सामने स्वर्गीय आत्मा सजीव और साकार हो उठती है। श्राद्ध में माता-पिता आदि के रूप का ध्यान करना आवश्यक कर्तव्य निर्धारित किया गया है। अनेक श्रद्धालु लोगों का यह अनुभव है कि श्राद्ध के समय माता-पिता या किसी अन्य स्नेही की झलक दिखायी दी। भगवान राम ने जब अपने पिता का श्राद्ध किया तो पिण्ड दान के बाद भगवती सीता को दशरथ आदि पितरों का दर्शन कराया था। यह निरी कपोल कल्पना नहीं है। आज का मनोविज्ञान भी श्राद्ध के इस सत्य के निकट पहुँचता जा रहा है।

अभ्यास प्रश्न -1

1. प्रत्येक शरीर में आत्मा कितने रूप में होता है?
क. दो ख. तीन ग. चार घ. पाँच
2. किस आत्मा को वायु में अहंकार का ज्ञान होता है?
क. भूतात्मा ख. विज्ञानात्मा ग. महानात्मा घ. प्रेतात्मा
3. श्राद्ध मुख्यतः कितने प्रकार के होते हैं?
क. दो ख.तीन ग. 4 घ. 5
4. किस पक्ष को पितृपक्ष के नाम से जाना जाता है?
क. श्रावण कृष्ण पक्ष ख. आश्विन कृष्ण पक्ष ग. भाद्रपद कृष्ण पक्ष घ. वैशाख कृष्ण
5. पितरों का निवास कहाँ होता है?
क. चन्द्रलोक ख. भूलोक ग. स्वर्ग लोक घ. गोलोक

श्राद्ध के लिये जिन वस्तुओं की आवश्यकता पड़ती है, उन पर भी शास्त्रों में बहुत विस्तार से विचार किया गया है। कौन वस्तु कैसी हो, कहाँ से ली जाय, कब ली जाय। भोजन- सामग्री कैसी हो, किन पात्रों में बनायी जाय, कैसे बनायी जाय। फल, साग, सब्जी आदि में भी कुछ अश्राद्धीय ठहरा दी गयी हैं। प्रत्येक वस्तु की शुद्धता और स्तर निर्धारित कर दिया है। पुष्प और चन्दन जो निर्धारित हैं, उन्हीं का उपयोग हो सकता है।

इसके अतिरिक्त श्राद्ध में कैसे ब्राह्मणों को आमन्त्रित किया जाय, किस प्रकार किया जाय, कब किया जाय और निमन्त्रित ब्राह्मण निमन्त्रण के पश्चात् किस प्रकार आचरण करें, भोजन किस प्रकार करें, आदि सभी बातें विस्तारपूर्वक बतलायी गयी है। ब्राह्मणों को, उत्तम, मध्यम और अधम तीन श्रेणियों में विभाजित किया गया है। निषिद्ध ब्राह्मणों की सूची लम्बी है। शास्त्र का कठोर आदेश है कि अन्य किसी धार्मिक कार्य में ब्राह्मणों की परीक्षा न की जाय, पर श्राद्ध में जिन ब्राह्मणों को आमन्त्रित करना

हो, उनकी परीक्षा प्रयत्नपूर्वक की जाय और यह परीक्षा आमन्त्रित करने के पूर्व कर ली जाय, बाद में नहीं। जैसा कि शास्त्र वचन है –

न ब्राह्मणं परीक्षेत देवै कर्मणि धर्मवित्। पित्र्ये कर्मणि तु प्राप्ते परीक्षेत प्रयत्नतः॥
श्राद्ध किसी दूसरे के घर में, दूसरे की भूमि में कभी न किया जाय। जिस भूमि पर किसी का स्वामित्व न हो, सार्वजनिक हो, ऐसी भूमि पर श्राद्ध किया जा सकता है। शास्त्रीय निर्देश है कि दूसरे के घर में जो श्राद्ध किया जाता है, उसमें श्राद्ध करनेवाले के पितरों को कुछ नहीं मिलता। गृह स्वामी के पितर बलात् सब छीन लेते है-

परकीय गृहे यस्तु स्वात्पितृस्तर्पयेद्यदि। तद्भूमि स्वामिनस्तस्य हरन्ति पितरोबलात्॥
यह भी कहा गया है कि दूसरे के प्रदेश में यदि श्राद्ध किया जाय तो उस प्रदेश के स्वामी के पितर श्राद्ध-कर्म का विनाश कर देते हैं –

परकीय प्रदेशेषु पितृणां निवषयेत्तुयः। तद्भूमि स्वामि पितृभिः श्राद्धकर्म विहन्यते॥
इसीलिए तीर्थ में किये गये श्राद्ध से भी आठ गुना पुण्यप्रद श्राद्ध अपने घर में करने से होता है- तीर्थादष्टगुणं पुण्यं स्वगृहे ददतः शुभे। यदि किसी विवशता के कारण दूसरे के गृह अथवा भूमि में श्राद्ध करना ही पड़े तो भूमि का मूल्य अथवा किराया पहले उसके स्वामी को दे दिया जाय। मृतक की अन्त्येष्टि और श्राद्ध की जो व्यवस्था इस समय प्रचलित है, वह हमारे वेदों में वर्णित है। गृह्यसूत्रों में पितृयज्ञ अथवा पितृश्राद्ध का विस्तारपूर्वक वर्णन किया गया है। आश्वलायन गृह्यसूत्र की सप्तमी और अष्टमी कण्डिका में विस्तारपूर्वक श्राद्ध विधि वर्णित की गयी है, वह पठनीय और मननीय है। अन्त्येष्टि विधि का वर्णन भी इसमें उपलब्ध है। चिता प्रज्ज्वलित होने पर ऋग्वेद का यह मन्त्र पढ़ा जाता था – ‘प्रेहि प्रेहि पथिभिः पूर्वेभिः’ अर्थात् जिस मार्ग से पूर्वज गये हैं, उसी मार्ग से तुम भी जाओ। मूलतः वेदों में भी श्राद्ध और पिण्डदान का उल्लेख किया गया है। श्राद्ध में जो मन्त्र पढ़े जाते हैं, उनमें से कुछ ये हैं – ‘अत्र पितरो मादमध्वं यथाभागमा वृषायध्वम्’ इस पितृयज्ञ में पितृगण हृष्ट हों और अंशानुसार अपना-अपना भाग ग्रहण करें। नमो वः पितरो रसाया। नमो वः पितरो शोषाय।

पितरों को नमस्कार ! वसन्त ऋतु का उदय होने पर समस्त पदार्थ रसवान हों। तुम्हारी कृपा से देश में सुन्दर वसन्त ऋतु प्राप्त हो। पितरों को नमस्कार ! ग्रीष्म ऋतु आने पर सर्व पदार्थ शुष्क हों। देश में ग्रीष्म ऋतु भलीभाँति व्याप्त हो।

इसी प्रकार सभी ऋतुओं के पूर्णतः सुन्दर, सुखद होने की कामना और प्रार्थना की गयी है। यह भी कहा गया है कि पितरों, तुम लोगों ने हमको गृहस्थ (विवाहित) बना दिया है, अतः हम तुम्हारे लिए

दातव्य वस्तु अर्पित कर रहे हैं।

वेदों के बाद हमारे स्मृतिकारों और धर्माचार्यों ने श्राद्धीय विषयों को बहुत व्यापक बनाया और जीवन के प्रत्येक अंग के साथ सम्बद्ध कर दिया। मनुस्मृति से लेकर आधुनिक निर्णयसिन्धु, धर्मसिन्धु तक की परम्परा यह सिद्ध करती है कि इस विधि में समय-समय पर युगानुरूप संशोधन, परिवर्धन और परिवर्तन होता रहा है। नयी मान्यता, नयी परिभाषा, नयी विवेचना और तदनुरूप नई व्यवस्था बराबर होती रही है। दुर्भाग्य की बात यह है कि विदेशी आधिपत्य के बाद जब हिन्दू समाज पंगु हो गया, समाज का नियन्त्रण विदेशी पद्धति और विधि विधान से होने लगा तो युग की आवश्यकता के अनुरूप नयी परिभाषा, व्यवस्था का क्रम भी अवरूद्ध हो गया, फलस्वरूप उपयोगितावादी मानव मन की तुष्टि अपने पुरातन संस्कारों से नहीं हो पा रही है और वह संस्कार विहीन होता जा रहा है। जीवित माता-पिता, बन्धु-बान्धव भी आज मात्र उपयोगितावादी की कसौटी पर कसे जा रहे हैं, तब मृत माता-पिता के प्रति आस्था, श्रद्धा और भक्ति की बात ही क्या ! इतना ही नहीं, हमारी आस्था स्वयं अपने पर से डिगती जा रही है। देश में व्याप्त समस्त अशान्ति, विक्षोभ, असंतोष, अनैतिकता आदि का मूल कारण यही है। जब हम स्वयं अघोर (शिव) नहीं हैं तो 'अघोराः पितरः सन्तु' की कामना कैसे कर सकते हैं।

6.4 श्राद्ध मीमांसा -

हिन्दू धर्मशास्त्र का सर्वाधिक जटिल और विस्तृत पक्ष श्राद्ध है। श्राद्ध का ज्ञान रखने वाले विद्वान देश में धीरे-धीरे निरन्तर घटते चले जा रहे हैं। यह विषय सागर की तरह गहरा और तरंगों से भरा पड़ा है। महाभारत के अध्ययन से पता चलता है कि चोर, तस्कर, लुटेरे भी श्राद्ध कराया करते थे। इनमें यवन, चीन, गांधार, शक, खश, किरात, तुषार, कंक, पह्ल, मुद्रक, शबर, बर्बर आदि सभी सम्मिलित थे। यह एशिया का एक बड़ा भाग था। उधर कौण्डिन्य ऋषि के वंशधरों ने इंडोनेशिया आदि बड़े भूभाग को कर्मकाण्ड प्रदान कर रखा था।

श्राद्ध न करने से विश्व के सभी भागों में मनुष्य विचित्र रोगों, कष्टों से ग्रस्त रहता है। प्रेतबाधा, अदृश्य उपद्रव से ग्रस्त लोगों पर दवा काम नहीं करती तब चिकित्सक उन्हें मानसिक केस कहकर छोड़ देते हैं। वे बेचारे भटकते फिरते हैं। इस देश में उपरी बाधा का जमावड़ा देखना हो तो मेंहदी बाला जी, पुष्कर तालाब, हरसू ब्रह्म, पिशाच मोचन, गया जी आदि स्थान पर जाना चाहिए।

श्राद्ध न करने से वंश समाप्त होने का भय रहता है। रोगी होकर लोग अल्पायु होने लगते हैं और भूतपूजक बन बैठते हैं। जिस वंश में पितृगण मुक्त नहीं रहते उस के वंशधर मोक्ष नहीं प्राप्त कर सकते। मोक्ष तो बड़ी बात है उनका पुनर्जन्म तक नहीं हो पाता। अंततः भागवत महापुराण का सप्ताह

यज्ञ कराना पड़ता है। श्राद्ध न करने से क्या अहित होता है इसका विवेचन निम्नवत् है –

न तत्र वीराः जायन्ते निरोगी न शतायुषः।

न तत्र श्रेयः कांक्षन्ते यत्र श्राद्धः विवर्जितः॥

मृत्यु और उसके बाद की यात्रा का विधान विश्व के सभी धर्म, मजहबों, सम्प्रदायों में फैला हुआ है। आज इस पर भारतीय दृष्टि से विश्व में शोध भी आरम्भ हो चुका है। अतः हम सभी को श्राद्ध के विषय में एक व्यापक दृष्टिकोण अपनाना चाहिए।

श्राद्ध पक्ष आश्विन कृष्ण को कहते हैं। यह व्यवस्थित पक्ष है और इसे महालया भी कहते हैं। कन्या राशि का सूर्य और आश्विनकृष्ण पक्ष का जब सम्मिलन होता है तब एक त्रिकोण में सूर्य, चन्द्र, पृथ्वी की स्थिति बनती है और पितृगण सीधे धरती पर उतर आते हैं। यह एक खगोलीय स्थिति है जो पितृपक्ष के लिए अनिवार्य होती है। लोकमान्यता है कि पितृपक्ष में जन्म लिया शिशु कोई कुल पुरुष होता ही होता है। इस पक्ष में घर में आए सर्प, बिल्ली, पशु को नहीं मारा जाता क्योंकि वह अपना कोई प्रियजन हो सकता है। जो नहीं दिख रहा है वह भाग दिखने वाले से करोड़ों करोड़ गुना अधिक है। अतः वेद और शास्त्र को प्रमाण मान कर श्राद्ध करना चाहिए। संतुष्ट पितृगण राज्य, वंश और आयु प्रदान करते हैं। इनके आशीर्वाद से गोत्र का संवर्द्धन होता है।

श्राद्ध में अमावस्या का निर्णय –

पाँच प्रकार से विभक्त किये दिन का चतुर्थ भाग नामक अपराह्नकालव्यापिनी अमावस दर्शश्राद्ध में ग्रहण करना चाहिये। पहले दिन में ही हो अथवा पिछले दिन में हो, परन्तु अपराह्नकाल में सम्पूर्ण अथवा एकदेश करके व्याप्त हो तो वह ग्रहण करनी चाहिये। दोनों दिनों में भी अपराह्नकालविषे विषमपने से अथवा एकदेश में व्याप्त होने से अधिकव्यापिनी अमावस ग्रहण करनी चाहिये। दोनों दिनों में समपने से एकदेश व्याप्ति होने में तिथि के क्षय में पूर्वतिथि की लेनी चाहिये वृद्धि में और तिथि के समापन में बराबर परविद्धा अमावस ग्रहण करना चाहिये।

6.5 सारांश

इस इकाई के अध्ययन के पश्चात् आपने जान लिया है कि प्रत्येक शरीर में आत्मा तीन रूप में होता है – १. विज्ञानात्मा २. महानात्मा ३. भूतात्मा। विज्ञानात्मा उसको कहते हैं जो गर्भाधान से पूर्व स्त्री-पुरुष में सम्भोग की इच्छा उत्पन्न करता है। वह रोदसी मण्डल से आता है। उक्त मण्डल पृथ्वी से २७ हजार मील की दूरी पर है। महानात्मा चन्द्रलोक से पुरुष के शरीर में २८ अंशात्मक रेतस् बनकर आता है। उसी २८ अंश रेतस् से पुरुष पुत्र की उत्पत्ति करता है। भूतात्मा माता द्वारा खाये गये अन्न के रस से बने वायु द्वारा गर्भ-पिण्ड में प्रवेश करता है। उसे वायु में अहंकार का ज्ञान

होता है। उसी को प्रज्ञानात्मा तथा भूतात्मा कहते हैं। यह भूतात्मा पृथ्वी के अतिरिक्त अन्य किसी लोक में नहीं जा सकता। मृत प्राणी का महानात्मा स्वजातीय चन्द्रलोक में चला जाता है। चन्द्रलोक में उस महानात्मा में २८ अंश रेतस् माँगा जाता है, क्योंकि चन्द्रलोक से २८ अंश लेकर ही वह उत्पन्न हुआ था। इसी २८ अंश रेतस् को पितृऋण कहते हैं। २८ अंश रेतस् के रूप में श्रद्धा नामक मार्ग से भेजे जाने वाले पिण्ड तथा जल आदि के दान को 'श्राद्ध' कहते हैं। इस श्रद्धा नामक मार्ग का सम्बन्ध मध्याह्नकाल में पृथ्वी से होता है। इसलिए मध्याह्नकाल में श्राद्ध करने का विधान है। पृथ्वी पर कोई भी वस्तु सूर्यमण्डल तथा चन्द्रमण्डल के सम्पर्क से ही बनती है। संसार में सोम सम्बन्धी वस्तु विशेषतः चावल और यव हैं। यव में मेधा की अधिकता है। धान और यव में रेतस् सोम का अंश विशेष रूप में रहता है। आश्विन कृष्णपक्ष में यदि चावल और यव का पिण्डदान किया जाय तो चन्द्रमण्डल को २८ अंश रेतस् पहुँच जाता है। पितर इसी चन्द्रमा के उर्ध्व देश में रहते हैं।

6.6 पारिभाषिक शब्दावली

श्राद्ध – श्रद्धया दीयते इति श्राद्धम्। श्रद्धापूर्वक पितरों को दी गयी तिलांजलि अथवा तर्पण या पिण्डदान को श्राद्ध कहते हैं।

अमावस्या – कृष्णपक्ष की पन्द्रहवीं तिथि का नाम अमावस्या है। इस तिथि को धरती पर रात्रि में अंधकार होता है। अमावस्या पितरों के लिए उत्तम तिथि कही गयी है। ज्ञाताज्ञात पितरों के लिए पिण्डदान इस तिथि को ही सर्वाधिक प्रशस्त माना गया है।

पितृपक्ष – आश्विन कृष्णपक्ष की प्रतिपदा से अमावस्या पर्यन्त तक की तिथि को 'पितृपक्ष' कहा जाता है।

विज्ञानात्मा - उसको कहते हैं जो गर्भाधान से पूर्व स्त्री-पुरुष में सम्भोग की इच्छा उत्पन्न करता है।

पितृलोक – विधूर्ध्व भागे पितरो वसन्तः॥ इस नियम के अनुसार पितृलोक चन्द्रलोक में कहा गया है।

6.7 अभ्यास प्रश्नों के उत्तर

अभ्यास प्रश्न -1 की उत्तरमाला

1. ख 2. क 3. क 4. ख 5. क

6.8 सन्दर्भ ग्रन्थ सूची

1. ज्योतिष रहस्य - जगजीवन दास गुप्ता
2. सिद्धान्तशिरोमणि – पं. सत्यदेव शर्मा

3. श्राद्ध पद्धति – गीता प्रेस
4. ब्रह्मपुराण
5. हेमाद्रि ग्रन्थ

6.9 सहायक पाठ्यसामग्री

1. ज्योतिष रहस्य
2. श्राद्ध पद्धति
3. आह्निक सूत्रावली
4. हेमाद्रि ग्रन्थ
5. ब्रह्मपुराण
6. स्कन्द पुराण

6.10 निबन्धात्मक प्रश्न

1. श्राद्ध से आप क्या समझते हैं? लिखिये।
2. श्राद्ध मुख्यतः कितने प्रकार के होते हैं? वर्णन कीजिये।
3. श्राद्ध पर निबन्ध लिखिये।
4. श्राद्ध के महत्व का निरूपण कीजिये।
5. श्राद्ध का वैज्ञानिक विवेचन कीजिये।